

ಉರ್ವಿಷ ಮಸ್ಕರೇಷಾಚೆಂ

ಲೆಖಿಂವಚೆಂ

ಯಜ್ಞದಾನ



ಪಂಚವೀಸ ವರಸಾಂಚೆ ಪ್ರಾಯೇರ ಹಾತಾಂತ  
ಲಿಕಣೆ ಧರಲ್ಲಾ, ಶ್ರೀ ಮಸ್ಕರೇಇಾನ ಲಿಕಲ್ಲೋ  
ಕಾಂಯ ಕವಿತಾ ಆನಿ ತಾಚೊ ವರದಾನ ಕಾವ್ಯ-  
ನಾಟಕ, 'ಆಬ್ರಾಂವಚೆಂ ಯಜ್ಞ ದಾನ', ಹ್ಯಾ  
ಪುಸ್ತಕಾಂತ ಆಟಾಪಲಾ.

ತಾಚೆಬಾಬತೀನ ಬರೆಂ ಮೀನ ದವರಲ್ಲಾ  
ಸಿಲ್ವೆಸ್ತರ ಮಿನೇಜ, ಡೆನಜೀಲ ಕಾಸ್ತೀನ,  
ಜೆ.ಬಿ. ಮೊರಾಯಸ, ಚಾ.ಫ್ರಾ. ದಕೋಸ್ತ ಆನಿ  
ವಿಲ್ಮಮ ದ ಸಿಲ್ವಾಚೆ 'ತಾಂಡ ಆನಿ ಮೊಡ'  
ಹ್ಯಾ ಪುಸ್ತಕಾಂತ ಆಟಾಪಲ್ಯಾ.







# ಆಬ್ರಾಂವಚೆಂ ಯಜ್ಞದಾನ

ಲ್ಹಾನ ಏಕ ಪವಿತ್ರ ನಾಟಕ

ಬರಯಣಾರ:

ಲುವೀಸ ಮಸ್ಕರೇಣ

ಸಂಪಾದಕ:

ವಿಲ್ಕಮ ದ ಸಿಲ್ವ

1987

ಲುವೀಸ ಮಸ್ಕರೇಣ ಜಲಮಾಶತಾಬ್ದೀ ಸಮಿತಿ ತರಫೇನ

ಪ್ರಗತಿ ಪ್ರಕಾಶನ

ಮಂಗಳೂರ 575 002, ಭಾರತ

Abravcem Yajnadan, a short religious play and other poems  
in Konkani by A. I. Mascarenhas, edited by Willie R. de Silva.

First editlon : 1948. S. K. Konkani Literary Society,  
Mangalore.

Reprint : 1982. Punav Prakasan, Mangalore.

Second edition : 1987. Pragati Prakasan, Mangalore,  
575 002, India.

© 1987 edition: Melwyn Rodrigues

ಮೋಲ: 20-00 ರೂಪಾಯಿ

Printed at Meera Printers and published by Melwyn Rodrigues  
for Pragati Prakasan, Mangalore 575 002, on behalf of Louis  
Mascarenhas Birth Centenary Committee, Mangalore, India.

## ಸಮಿತಿ ತರಫೇನ ಉತರಾಂ

“ಮೆಲ್ಲೇ ಮೊಶೀಕ್ ಬಾರಾ ಶೆರ್ ದೂದ್” - ಅಶೀ ಆಮುಚೀ ಗಾದ್. ಹೇ ಗಾದೀಬರೀ ಚಿಂತಲ್ಯಾರ್ ಆನೀ ಕೆಲ್ಯಾರ್, ಜಿವೆಂತ್ ಆಸತಾನಾ ಕುಸೊಂಕ್ ಸೊಡಲ್ಲೆ ಫಾಯ್ ಮೆಲ್ಯಾನಂತೇರ್ ಬಾಂದತಾಂವ್; ಜೀವಂತ್ ಆಸತಾನಾ ವಿಸರಲ್ಲಾಚೊ ಮೆಲ್ಯಾನಂತೇರ್ ಉಗಡಾಸ್ ಕಾಡಟಾಂವ್; ಆನೀ, ಜೀವಂತ್ ಆಸತಾನಾ ಯೆಟಲ್ಲ್ಯಾಕ್, ಸೊವಲ್ಲಾಕ್ ಮೆಲ್ಯಾನಂತೇರ್ ವೇಯ್ ದವರತಾಂವ್ ಆನೀ ಧುಂಪ್ ಫಾಲತಾಂವ್. ಹೀ ಸಗಲೀ ಆಮುಚ್ಯಾ ಮನಶಾಸಂಯಬಾಕ್ ಗಳೀಲಾಗಚೀ ಪಾಡ್ ಸವೇಯ್. ಲುವೀಸ್ ಇನಾಸ್ ಮಸ್ಕರೇಇಾಚ್ಯಾ ಜಲಮಾಶತಾಬ್ಲೀಬಾಬತೀನ್ ಆಮಿ ಸುರು ಕೆಲ್ಯಾ ಹೀ ‘ನವೀ’ ಸವೇಯ್ ಆಮುಚೀ ಸದಾಂಚೀ ಸವಯೇಕ್ ಮೂಟಮಾತೀ ದೀವನ್ ಸಾಸಣಾಚ್ಯಾ ಸಾಸಣಾಕ್ ವಿಶೇವ್ ಲಾಬಂವ್. ಆಮೆನ್.

ಅಶೀ ಏಕ್ ಸವೇಯ್ ‘ಆಮೆನ್’ ಕೆಲ್ಯಾಉಪರಾಂತ್, ನವೀ ಸವೇಯ್ ಮಿಂಯಚೀ ವ್ಹಣಶಾತ್ ? ಬರೆಂ, ಸಾಂಗಚೆಂ ಜಾಲ್ಯಾರ್ ಮೆಲ್ಲಾ ಮನಶಾಚ್ಯಾ ಅತಿಪ್ರಮುಕ್ ವಾವರಾವಿಶೀಂ, ಆನೀ ಆಮಿ ಮುಕಾರ್ ದವರಲ್ಲಾ ಆದರ್ಶಾಕ್ ಸರಿಜಾವನ್ ಸಾಂಗಚೆಂ ಜಾಲ್ಯಾರ್, ಸಾಹಿತ್ಯಾ ಆನೀ ಕಲೇವಿಶೀಂ, ವಿಮರಸೊ ಆನೀ ರೀಕಾ ಕರಚೀ; ತಾಂತಲೆಂ ‘ಬರೆಂ’, ವ್ಹಳ್ಳಾರ್ ಆಜೂನ್ ಆಮಕಾಂ ಉಪಕಾರತಾ ವ್ಹಣ್ ದಿಸಚೆಂ ಜಿವೆಂ ಕರಚೆಂ. ತೆಂ ಉರವನ್ ಮುಕಲೇ ಪಿಳಗೇಕ್ ದಿಂವಚೆಂ; ತಾಚೀಕೇಯ್ ಪಯಲೆಂ ಆಮಕಾಂಚ್ ದಿಂವಚೆಂ. ದೆಕೂನ್ ಹ್ಯಾ ಶತಾಬ್ದೀ ಪುಸ್ತಕಾಂತ್ ಸ್ಮಾರೇಕ್ ಜಾವನ್ ಶ್ರೀ ಲುವೀಸ್ ಇನಾಸ್ ಮಸ್ಕರೇಇಾಚೆಂ ಗಾಜಲ್ಲೆಂ ಕವೇನ್, ‘ಆಬ್ರಾಮಚೆಂ ಯಜ್ಞದಾನ’ ಪುನರಭಾಪಲಾಂ; ತಾಚೀಬರಾಬರ್ ತಾಚ್ಯೊ ಹೆರ್ ಕವಿತಾ, ಆಮಕಾಂ ತ್ಯೊ ಆರಾಯಲ್ಲಾಂಕ್ ಬರ್ರೊ ವ್ಹಣ್ ದಿಸಲ್ಲೊ; ಆಮಕಾಂ ವ್ಹಳ್ಳಾರ್ ಮೆಲವೀನ್ ರುದ್ರಿಗಾಕ್ ಆನೀ ಮ್ಹಾಕಾ, ಹೀಂ ಉತರಾಂ ಬರಯಲ್ಲಾಂಕ್. ತೊ ಮೆಲಾ ದೆಕೂನ್ ತೆಂ ಸಾಹಿತ್ಯ ಆಮಕಾಂ ‘ಬಾರಾ ಶೆರ್’ ಜಾಂವಕ್ ನಾ, ತೊ ಜಿವೆಂತ್ ಆಸ್ಲೊ ಜಾಲ್ಯಾರ್ ತೆಂ ಆಮಕಾಂ ‘ಕಮಿಾ ಶೆರ್’ ಜಾತೆನಾ ಯಾ ‘ಉದೇಕ್ ಭರಸೂನ್ ಪಾತಳ್ ಕೆಲ್ಲಿಂ’ಯ್ ಜಾತೆನಾ. ಜಿವನಾಂತ್ ಆನೀ ಮರಣಾಂತ್ ಶ್ರೀ ಲುವೀಸ್ ಮಸ್ಕರೇಇಾಚೊ ಉಗಡಾಸ್ ಏಕೇಚ್ ಉರೊಂ !

ಶ್ರೀ ಲು.ಇ. ಮಸ್ಕರೇಇಾಬಾಬತೀನ್ ವ್ಹಳ್ಳಾರ್ ತಾಚ್ಯಾ ಜಿವನಾಬಾಬತೀನ್ ಆನೀ ಸಾಹಿತ್ಯಾಚ್ಯಾ ವಾವರಾವಾಬತೀನ್ ಜಾಯತ್ಯಾಂನೀ ಉಲೇವ್ಪ್ ಆನೀ ಲಿಕೇವ್ ಕೆಲ್ಲಿಂ ಆಸಾ. ತೆಂ ಸಾದಾರಣ್ ಅಶೆಂ : ತೊ ಏಕ್ ದೆವೋತ್ ಮನೀಸ್, ಏಕ್ ಕವೀ, ಏಕ್ ವಯಶಂತೀಕ್ ಭಾವ್, ಕೊಂಕಣೀ ದಿವ್ಯಾಚೊ ಪಯಲೊ



ಸಂಪಾದಕ, ಸಾದೊ ಆನೀ ಭಳೊ, ಕಾಂಯ್ ಭಾಸೊ ಜಾಣಾಸಲ್ಲೊ, ಶಿಕಪೀ, ಬುದವಂತ್, ಆನೀ ಕಿತೆಂ, ಆನೀ ಕಿತೆಂ. ಪುಣ್ ಹ್ಯಾ ಸಗಲ್ಯಾಂಮಾದೆಂ, “ತುವೆಂ ಶ್ರೀ ಮಸ್ಕರೇಇಾಚೆಂ ‘ಆಬ್ರಾಂವಚೆಂ ಯಜ್ಞ ದಾನ’ ವಾಚಲಾಂಯ್?” ಮ್ಹಣ್ ವಿಚಾರಲ್ಯಾರ್, “ನಾ” ಮ್ಹಣಿಟಲೊ ಲೋಕ್ ಚಡ್. ಕ್ರಿಸ್ತಾಂವ್ ಸಮಾಡ್ತಿಚೆಂ ಕವೇನ್ ಜಾವನೇಯ್, ಪಾದರೀಮಾದರೀಂಕಡೇ “ತುಕಾ ಹ್ಯಾ ಕವನಾಚೆ ಖಬರ್ ಆಸಾ?” ಮ್ಹಣ್ ವಿಚಾರಲ್ಯಾರ್, “ನಾ” ಮ್ಹಣಿಟಲೀಂ ಚಡ್. ಆಪುರ-ಬಾಯೇಚ್ಯಾ ಮಾತಕವನಾವಿಶಿಂ ಇತಲೊ ತಾತ್ಸಾರ್, ಇತಲೀ ಉಬಗೇಣ್ ಕಯಸೀ? ‘ಮೆಲ್ಲೆ ಮ್ಹೊಶೀಕ್ ಬಾರಾ ಶೆರ್ ದೂದ್’. ಪುಣ್ ಆಮಿ ಪಿಯೆಂವ್ಚೆಂ ‘ಅಮೂಲ್, ಕಂಡ್ಯಾಚೆಂ ದೂದ್’ - ಹ್ಯಾ ಕಾರಣಾಕ್ ಲಾಗೊನ್? ಎಕುಣ-ವೀಶ-ಶೆಂ ಬ್ಯಾಯಶೀಂ (1982) ವರಸಾಂತ್, ಪುನೇವ್ ಪ್ರಕಾಶನಾನ್ ತೆಂ ‘ಯಜ್ಞ ದಾನ’ ಪರೇತ್ ಛಾಪಲೆಂ ಆನೀ ಪ್ರತಯೋ ವಿತರಾಯಲ್ಲೊ. ಆತಾಂ ತ್ಯೊ ವಿಕರ್ಯಾಂತ್ ನಾ’ತ್. ಪುಣ್ ಘೆತಲ್ಲ್ಯಾಂಚ್ಯಾ ಘರಾ, ತೇರ್ಪ-ಆಮೋರೀ-ರಜಾರ್ ಕರತಲ್ಯಾಂಚ್ಯಾ ಘರಾಸಯೆತ್, ಸಾಣಶೀಂಕ್ ಭುಕೇ-ಫಾಂಬ್ ಜಾಲ್ಯಾತ್, ಪುಣ್ ‘ಬಾ, ಬಾ, ಬ್ಲೆಕ್ ಶೀಪ್’ ಮ್ಹಳ್ಳ್ಯಾ ಫಿರಂಗೀ ಪುಗಾಸಾಂವಾಬದಲಾಕ್,

“ತಾಳ್ವಾತಾಚೊ ಫೊಡ್ ತೊ ತಿಚೊ, ಜಿವಾಚೀ ಗಾಂಟ್

ದೊಳ್ಳಾಂಆಡ್ ಜೇರ್ ಜಾಲೊ, ಕಿತೆಂ ತಿಚೊ ಆಕಾಂತ್!” ಮ್ಹಣ್ ಭರಲ್ಲಾ ಘರಾಂಚೊ ಆವಾಜ್ ಜಾಂವಕ್ ನಾ’ತ್. ಯಾ,

“ತುವೆಂ ಲ್ಹಾನವ್ಹಡ್ ಕೆಲ್ಲೆಂ ಬಕಡೇಚೆಂ ಪೀಲ್ ಸಯ್ತಿಯ್

ಕಾತರತಾನಾ ಮುಟೀಭಿತರ್ ಕಾಂಪೇತ್ ಕೊಯತೀ” ಮ್ಹಣ್ ಭೊಗಣಾಂ ಉಚಾರೊಂಕ್ ವಾಪರಾಂತ್ ಯೇಂವಕ್ ನಾ’ತ್, ಯಾ,

“ತಲ್ವಾರ್ ಮುಣಿ ಕಾಡಿನಾಕಾ ಬಾಗ್ವೊನ್ ಆಸ್ತಾಂ;

ಆಯಚೊ ಧಕೊ ಕಾಳ್ಜಾಂತರೀ ರಿಗಲಾ ಮ್ಹಾಕಾ-

ಆನೀ ಮುಕಾರ್ ಕೆದೀಂ ತಲ್ವಾರ್ ಮ್ಹಳ್ಳೀ ನಾಕಾ” ಮ್ಹಣ್ ಆಯಚೀ-ಕಾಲಚೀ ‘ಅಹಿಂಸೇಚೀ’ ಆಶಾ ಉಚಾರುಂಕೇಯ್ ವಾಪರಾಂತ್ ಯೇನಾತ್. ‘ಹಿತಲಾಂತಲೆಂ ಪಾಳ ಕೆದನಾಚ್ ವಕತಾಚೆಂ ನ್ಹಯ್!’ ತಶೆಂಚ್, ‘ಹೊಟಲಾಂತಲೆಂ ಖಾಣ್ ಘರಚ್ಯಾ ಖಾಣಪರೇಸ್ ರುಚೀಕ್’!



ತಾಚೆಂ ಬರಪಾಂ-ಲಿಕಪಾಂ ಪುನೇರಫಾಪುನ್ ಆಮಿ ಶ್ರೀ ಲುವೀಸ್ ಇನಾಸ್ ಮಸ್ಕರೇಇಾಕ್ ಸನ್ಮಾನಾಚೊ ಉಗಡಾಸ್ ದಿಲಾ ಮಾತ್ ನ್ಹಯ್. ತಾಚೆಂ ಬರಪಾಂ ವಿಸಕಳಾವನ್ ತಜವೀಜ್ ಕೆಲ್ಯಾಂತ್. ಪಯಲೆಂ, ದೆವಾದೀನ್ ಸಿಲ್ವೆಸ್ತರ್ ಮಿನೇಜ್ ಆನೀ ಮಾಗೀರ್ ಡೆನಜಿಲ್ ಕಾಸ್ತಲಿನ ಆನೀ ಜೆ.ಬಿ. ಮೊರಾಯಸ್ ಶ್ರೀ ಕವಿಚ್ಯಾ



ಕವನಾಂ ಥಂಯ್, ಜಿವನಾ ಥಂಯ್ ಆಪಲೀ 'ವೋಡ್' ದಾಕಯತಾತ್. ಉಪರಾಂತ ಚಾ. ಫ್ರಾ. ದಕೋಸ್ಟ್ ಆನೀ ವಿಲ್ಯಮ ದ ಸಿಲ್ವ ತ್ಯಾಚ್ ಕವಿಚ್ಯಾ ಸಾಹಿತ್ಯಾ ಥಂಯ್ ಆಪಲೀ ಸಾಹಿತ್ಯಾಚಿ 'ಖೊಡ್' ಕಾಡಟಾತ್, ವಿಮರ್ಶಾ ರುಪಾರ್. ಹೆ ದೊನೇಯ್ ಪ್ರಕಾರ್ ಸಾಂಗಾತಾ ಮೆಳವನ್ ಆಮಿ ಶ್ರೀ ಕವಿಚೊ ಉಗಡಾಸ್ ಹ್ಯಾ ಲೋಕೀಂಚ್ 'ಆಮೇರ್' ಕೆಲಾ. ತೊ ಸಗಲ್ಯಾಂಚೊ ಜೀವ್ ಆನೀ ಆಸಕ್ತ್ ಜಾವನ್ ಉರೊಂ.

ಆಕೇರ್ ಕರಚೀ ಪಯಲೆಂ ಲಿಪಿ ವಾಪರಾಚೆಂ ಸವಾಲ್ ಯೆತಾ. ಮಸ್ಕರೇಇಾಚೀ ಲಿಪಿ ಥೊಡ್ಯಾ ವಾಂಟ್ಕಾನ್ ತಬದೀಲ್ ಕೆಲ್ಯಾ, ನಾಗರೀ-ಕಾನಡೀ ಲಿಪಿ ಕೊಂಕಣೀ ಆವಾಜಾಂಕ್ ಸರಿಜಾವನ್ ಮಾಂಡೂನ್ ಹಾಡಚ್ಯಾ ಕಾಮಾಚೊ ಪಯಲೊ ಪಾವಡೊ ಜಾವನ್. ಇತಲ್ಯಾರ್ ಎದೊಳಚೆಂ ಸಾರಕೆಂ ಮ್ಹಳ್ಳೊ ವಾದ್ ಸಂಪಲೊ. ಫುಡೆಂ ಖಂಯಚೆಂ ಸಾರಕೆಂ ಮ್ಹಳ್ಳೊ ನಿರಣೀಯ್ ಮಾತ್ ಉರಲಾ. ತೊ 1912 ಇಸವೇಂತ್ ಮಸ್ಕರೇಇಾನ್ ಬರಯಲ್ಲೇ ಪರ್ಮಾಣೆ ಸಾಂಗಚೊ ಜಾಲ್ಯಾರ್: "ಆಮಾಚೆ ಭಾಶೆಕ್ ಕನ್ನಡಾ ಅಕ್ಷರಾಪ್ರಯೋಗ್ ಕರತಾ-ಸತಾನಾ, ಖಂಯಚೊ ಸಬ್ದ್ ಕಸೊ ಬರಯಚೆ ಮ್ಹಳ್ಳೆಂ ತೆಂ, ಎದೊಳಯ್ ಕಾಂಯ್ ತಿಸೂಂಕ್ ನಾತಲ್ಲೇವರವೀಂ ... ಸಬ್ದ್ ಎಕೇಕಲ್ಯಾಚೆ ಆಲೊಚನೇ ಪರ್ಮಾಣೆ ಎಕೇಕಾ ಥರಾನ್ ಬರಾವನ್ ಆಸಾತ್... ಸಮೆಸ್ತ್ ವಿದ್ಯಾಧ್ಯಾಂಚ್ಯೊ ತಕಲ್ಯೊ ಸಾಂಗಾತಾ ಫಾಲನ್ ಹೆಂ ಪಯಲೆಂ ಫಡಚ್ಯಾ ಕರಚೆಂ ಬರೆಂ ಮ್ಹಣ್ ದಿಸತಾ" (ಕೊ. ದಿ., ಜೂನ 1912, ಪಾ. 48.) ಹೊ ವಾವರ್ ಆಮಿ ಎದೊ-ಳೆಚ್ ಸುರೂ ಕೆಲಾ; ಪುಣ್ ತೊ ಆಮಾಚೆಕಿ ಪಯಲೊ ಶ್ರೀ ಮಸ್ಕರೇಇಾನೇಚ್ ಕೆಲ್ಲಿ; ತೊ ಪಚನಾಸತಾನಾ ಉರಲೊ. ಆಮಿ ತೊ ಪೊಂತಾಕ್ ಪಾಯತಾಂವ್!

ಹೆಂ 'ಸ್ಕರೇಣ್ ಪುಸ್ತಕ್' ಕಾಡೂಂಕ್ ಆಪಲೊ ಆಧಾರ್ ದಿಲ್ಲಿ ಮಾನೇಸ್ತ್ ಆನೀ ಮಾನೆಸ್ತೀ ಸಬಾರ್. ಧನಾಸಹಾಯ್ ಆನೀ ಮನಾಸಹಾಯ್ ದಿಲ್ಲ್ಯಾ ಸಗಲ್ಯಾಂಚೊ ಆಮಿ ಆಬಾರ್ ಮಾನತಾಂವ್, ಆನೀ ಶ್ರೀ ಲುವೀಸ್ ಮಸ್ಕರೇಇಾ ಜಲಮಾ ಶತಾಬ್ದೀ ಸಮೀತೀಂತ್ ವಾವರ್ ಕರೂನ್, ಶತಾಬ್ದೀ ಕಾರಯೆಂ ಯಶ ಭರೀತ್ ಕೆಲ್ಲ್ಯಾಂಚೊ ಉಪಕಾರ್ ಆಟಯತಾಂವ್.

ಮಂಗಳೂರ, ದ.ಕ.

ವಿಲ್ಯಮ ದ ಸಿಲ್ವ

01-09-1987

# ಅನುಕ್ರಮ

## ವಿಶೇಷ

## ಪಾನ

ಸಮಿತಿ ತರಫೇನ ಉತರಾಂ	3
ಪ್ರಸ್ತಾವನ	9
ಅಬ್ರಾವಚಿಂ ಯಜ್ಞದಾನ	17
ವೇಸ ಯಾ ಪಾತ್ರಧಾರೀ	18
ಅದಿವಚನ್	19
ಪಯಲೆಂ ಥಳ್	21
ದುಸರೆಂ ಥಳ್	26
ತಿಸರೆಂ ಥಳ್	31
ಅಕೇರವಚನ್	41
ಕನಿತಾ	43
ತಾಂಡ....	85
ಅನೀ ಖೊಡ	103
ಕುಂಡೊ ಖಾಯರ್ಕಾಂಕ ಉಂಡೊ	105
ಲುವೀಸ ಮಸ್ಕರೊಚೆಂ ಸಾಹಿತ್ಯ: ರೀಕಾ	110

## ಪ್ರಸ್ತಾವನ

ಲೋಕಾಕ್ ಸುಸ್ತನಾಶಂ, ತಾಂಚೇ ಮತೀಂತ್ ಕಸಲೆಂಯ್ ಬರೆಂ ಯಾ ವಾಯ್ತ್ ರಿಗಂವ್ಕ್ ಆನೀ ತಾಂಚೆಂ ಮನಾಂ ಬದಲಾಂಕ್ ನಾಟಕಾಬರೀ ಸಕ್ತೀಂವತ್ ಆನೀ ಯುಕ್ತೀಂವತ್ ಉಪಾಯ್ ದುಸರೊ ಖಿಯೆಚೊಚ್ ನಾ. ಪತ್ರಾಂ-ಪುಸ್ತಕಾಂ ಆನೀ ಶೆರ್ಮಾಂವ್-ಪ್ರಸಂಗಾಂ ಜಾಯತ್ಯಾ ಉಪಕಾರಾಕ್ ಪಡಟಾತ್ ಖರೆಂ. ಪುಣ್ ವಾಚ್ಚೊ ಲೋಕ್ ಉಣೊ, ಆನೀ ಶೆರ್ಮಾಂವ್-ಶಿಕೇವ್ಣ್ ಕ್ರಿಸ್ತಾಂವಾಂಕ್ ಶಿವಾಯ್ ಅನಕ್ರಿಸ್ತಾಂ-ವಾಂಕ್ ಮೆಳಚಿ ಅಪರೂಪ್. ಕ್ರಿಸ್ತಾಂವಾಂ ಪಯಕೀ ಸಯತ್, ಕಿತಲೆಶೆ ಜಣ್ ಶೆರ್ಮಾಂವ್ ಚುಕವ್ನ್ ಕಾಣಘೆಂವಚೆ ಯಾ ಶೆರ್ಮಾಂವಾ ವೆಳಾರ್ ನೀದ್ ಕಾಡಚಿ ಆಸಾತ್. ಜಾಲ್ಲೇವರವೀಂ ಪುಸ್ತಕಾಂಚೊ ಆನೀ ಶೆರ್ಮಾಂವ್-ಪ್ರಸಂಗಾಂಚೊ ಫಳ್ ಚಡಾವತ್ ಲೋಕಾಕ್ ಲಾಬನಾ. ಪುಣ್ ನಾಟಕಾ ನಿಮತೀಂ ಲ್ಹಾನಾಂ-ವ್ಹಡಾಂಕ್ ಆನೀ ಸರ್ವ್ ಜಾತಿ ಚ್ಯಾಂಕ್ ಆಮಿಾ ವೊಡಯೆತಾ. ಕುಕ್ಕುಲೀಂ ಬಾಳಶೀಂ ಧರಲ್ಲಿಂ ಖೊಂ-ಕಡೀಂ ಮ್ಹಾತಾರೀಂ ಸುದಾಂ, ನಾಟೀಕ್ ಮ್ಹಳ್ಳಾರ್ ತಿತಲೀಂ ಪಿಶೀಂ, ಕಿ ಜೆಮ್ ಆನೀ ಉಬಗೇಣ್ ಯೆಂವಚೀ ಸೊಡ್ನ್, ಖೆಳ್ ಕಿತಲೊ ಲಾಂಬಯಲೊಗಿ ತಿತಲೀ ತಾಂಕಾಂ ಖುಶೀ. ಹೇ ಉಮೇದೇ ಮುಕಾರ್ ಜಾತೀಭೇದ್ ಆನೀ ಮತಭೇದ್ ಲೆಕಿನಾಸತಾನಾ, ಸಕ್ಕಡಯ್ ಲೋಕ್ ಖೆಳಾಂತ್ ಭರ್ಸಾನ್ ದಿಲ್ಲೆಂ ದೂದ್ ಯಾ ವೀಕ್ ಗುಮಾನೀತ್ ಘೊಟೂನ್ ಸೊಡಟಾತ್. ದೆಕೂನ್ ಸರ್ವ್ ಜಾತೀ-ಮತಾಂಚ್ಯಾ ಲೋಕಾ ಮದೆಂ ಬರ್ಯಾ ಯಾ ವಾಯಟ್ ಚಾಲಿಚೆಂ ಬೀಂ ವೊಂಪುಂಕ್ ಜಾಂವ್, ಭಾವಾಡ್ತ್ ಯಾ ಅನಭಾವಾಡ್ತ್ ವಿಸ್ತಾರಾಂಕ್ ಜಾಂವ್, ನಾಟೀಕ್ ವರ್ತವತಾ ಸಕಟಾಂ ಪ್ರಾಸ್ ಗುಮಾನೀತ್, ವಿಪರೀತ್ ಆನೀ ವಿಚಿತ್ರ್ ಹಾತೆರ್.



ಹಂ ಇತಲೀ ಧಾರೆಚೆಂ ಆಯದ್ ಉಪಯೋಗ್ತಾನಾ ಕೊಣಾ-  
ಕಯ್ ಮೋಸ್ ಘಡನಾಶೆಂ ಆಮಿ ಚತ್ರಾಯ್ ಕಾಣಫೆಲ್ಲಿ ತಿತಲೀ  
ಪಾವನಾ. ತರಿಪುಣ್ ಖೋಟ್ಯಾ ಇರಾದ್ಯಾನ್ ಆನೀ ಲಾಬಾಖಾತೀರ್  
ಖೆಳಾಂಚೊ ವಾಂಕಡೊ ಪ್ರಯೋಗ್ ಕರಚೆ ಮನೀಸ್ ಧಾರಾಳ್ ಆಸಾತ್  
ಮ್ಹಳ್ಳಿ ವ್ಹಡ್ ಪಶ್ಚಾತ್ತಾಪಾಚೀ ಸಂಗತ್. ರುಶ್ಯಾ ಗಾವಾಂತ್ ಕಮ್ಮು-  
ನಿಸ್ತ್-ನಾಸ್ತೀಕ್ ಪಾಡ್ತಿಚ್ಯಾಂನೀ ಲೋಕಾಚೊ ಭಾವಾಡ್ತ್ ತಲವಾರಿನ್  
ನಾಸ್ ಕರೂಂಕ್ ನಜೊ ಜಾಲ್ಲೆಂ ಪಳೆವ್ನ್, 'ಸಿನೆಮಾ' ಮ್ಹಳ್ಳ್ಯಾ ಚಿತ್ರಾ-  
ನಾಟಕಾನಿಮತೀಂ ಭುರ್ಗ್ಯಾಂಕ್ ದೇವ-ನಾ ಮ್ಹಳ್ಳಿಂ ಆನೀ ಹೆರ್ ಖೋಟೀ-  
ಪಣ್ ಶಿಕಂವ್ಕ್ ಕಾಡ್ಲೆ ಮ್ಹಿನೇತ್ ಆಮಿ ವಾಚೂನ್ ಜಾಣಾಂವ್.  
ಆನೀ ಅಮೆರಿಕಾಂತ್ ಹ್ಯಾಚ್ ಸಿನೆಮಾ ವರವೀಂ ಭುರ್ಗ್ಯಾಂಮಧೆಂ  
ಪೊಜಡೆಪಣ್, ಲೂಟ್, ಚೋರೀ ಆನೀ ಖುನಯೋ ಸಯತ್ ಚಡಲ್ಯಾತ್  
ಮ್ಹಣ್ ಥಂಯಚ್ಯಾ ಮೆಜಿಸ್ಟ್ರಿಟಾಂಚೀ ಬೊಬ್ ಉಕಲ್ಲ್ಯಾ. ದೆವೋತ್  
ಮಂಗಳುರಾಂತ್ ಸಯತ್ 'ಸಿನೆಮಾ' ಧರ್ಮಾನ್ ಕಿತಲೆಚೆ ತರ್ನಾಟೆ ಆನೀ  
ಭುರ್ಗ್ ವಾಂಕಡೇ ವಾಟೀರ್ ಪಾವ್ಲ್ಯಾತ್. ಆನೀ ಆಮಚ್ಯೊ ಥೊಡ್ಯೊ  
ನೆಂಟ್ಯೊ ಚಲಯೋ ಪರ್ಯಾಂತ್ ಸದಿಳಾಯೇರ್ ಪಡಲ್ಯಾತ್. ಮನ್ಶಾ-  
ಚ್ಯಾ ಅಣವ್ಯಾ ಸಂಯಬಾಕ್ ಉಚಾಂಬಳ್ ಕರಚ್ಯಾ ಜೆನಸಾಚೆಂ ಕಾಂಯ-  
ಪುಣ್ ಇಲ್ಲಿಂ ದಾಕಯಲ್ಲ್ಯಾ ಖಿರೀತ್, ಲೋಕ್ ಖಾಯ್ಸ್ ಕರಿನಾ ಮ್ಹಣ್  
ಸಿನೆಮಾ ಕಂಪಣಿಗಾರ್ ಬರೆಂ ಜಾಣಾತ್ ಜಾಲ್ಲ್ಯಾನ್, ತಾಂಚೊ ವ್ಯಾರ್  
ಗ್ರಾಯಕಾಂಚ್ಯೊ ವಾಂಕಡ್ಯೊ ರುಚಿ ಧಾದೋಶಿ ಕರಚ್ಯಾ ನಮುನ್ಯಾರ್  
ಚಲಯತಾತ್. ಪುಣ್ ಪಳೆತಲ್ಯಾಂಚೇರ್ ತ್ಯಾ ಚಿತ್ರಾಂಚೊ ಪರಿಣಾಮ್  
ಕಿತ್ಲೆಂ? ಮೊಹರಮೇಚ್ಯಾ ವೆಳಾರ್ ವಾಗ್ ನಾಚತಾನಾ ಪಳೆಲ್ಲಿ ಭುರ್ಗ್,  
ಘರಾ ಯೇವ್ನ್ ಕಶೆಂ ಆಪುಣಯ್ ವಾಗ್ ನಾಚತಾತಗಿ, ತಶೆಂಚ್  
ವ್ಹಡಾಂಕಯ್ ಪಳೆಲ್ಲೆಂ ಸಕೇಡ್ ಮತೀಂತ್ ಘುಂವತಾ, ಮನಾಂತ್  
ರೊಂಬತಾ ಆನೀ ಆಂಗಾಂತ್ ಚರತಾ; ಆನೀ ಆಮಕಾಂ ಕಳನಾಸತಾನಾಚ್  
ಆಮಿ ತೆಂ ಆಮಚ್ಯಾ ಚಾಲಿಂನೀ ಆದಾರತಾಂವ್. ಸಿನೆಮಾಕ್ ವೆಚೆ ಕಿತಲೆಚೆ  
ಮರ್ಯಾದಿಚ್ಯಾ ಕುಟಮಾಂತ್ಲೆ ಭುರ್ಗ್ ಚೋರೂಂಕ್, ರಾತೀ ಲೂಟ್  
ಕರೂಂಕ್ ಆನೀ ಹುತಾವಳಿ ಜಾಂವ್ಕ್ ಪಾವ್ಲ್ಯಾತ್. ಸಿನೆಮಾ-ನಾಟ-  
ಕಾಂನೀ ಪಳೆಲ್ಲೆಂ ಥೊಡೆಂ ಭಿಕಾಡ್ಲೆ ಪಣ್ ಆನೀ ಅವಗುಣ್ ಭಾರೀ ಶಿಪಾ-

ಯಗಿರಿಚೀಂ ಕೃತ್ಯಾಂ ಜಾಲ್ಲೇಬರೀ ತೆ ಆದಾರತಾತ್ ಆನೀ ತಾಂತೂಂಚ್ ದವಲೀತ್ ಭೋಗ್ತಾತ್. ದೋಳ್ಕಾಂನೀ ದೆಕಲ್ಲೆಂ ಕಾರಯಾಂನೀ ಕರತಾತ್.

ದೆಂವ್ಚಾರಾನ್ ಆಪ್ಲೊ ನಾಲಿಯೋ ವೊಂಪೂಂಕ್ ಪ್ರಯೋಗ್ ಕರಚೆಂ ತೆಂಚ್ ಆಯದ್, ಆಮಿ ಬರೆಂ ಬೀಂ ಪೊಂಪೂಂಕ್ ಕಿತ್ಯಾಕ್ ಉಪಯೋಗ್ಸುಂಕ್ ನಜೊ? ವಾಯ್ತ್ ಖೆಳಾಂಕ್ ವೆಚೆಂ ಬಂದ್ ಕರೂಂಕ್ ಕಿತ್ಲೆಂ ಪೆಜಾಡ್ಲ್ಯಾರಯ್ ಪಂತಾಕ್ ಪಾಂವಚೀ ಗಜಲ್ ನ್ಹಯ್ ಮ್ಹಣ್ ಆಮಿ ಸೊಂಬೆ ಫಾಲ್ ಬಸ್ಚೆಂ ಸಮಾ ನ್ಹಯ್. ಮ್ಹಾತ್ಪಾರ್ಯಾಂನೀ ಮಂತ್ರಿಗೀ ಫಾಲ್ ಬರೀಂ ನಿತೀಳ್ ಪಿಂತುರಾಂ ದಾಕಂವ್ಚೀ ಏಕ್ ಕಂಪಣೀ ಸುರೂ ಕರಯೇತ್. ಆನೀ ತರ್ನಾಟ್ಕಾಂನೀ ಏಕ್ 'ಸಂಚಾರೀಕ್ ನಾಟಕ್-ಮಂಡಳ್' ಘಡ್ನ್, ಫಿರ್ಗಜಾಂ-ಫಿರ್ಗಜಾಂನೀ ಭೊವೊನ್ ದಾಕಂವ್ಚೆ ಖೆಳ್ ಕಿತ್ಯಾಕ್ ಕರೂಂ ನಜೊ? ಹರಯೆಕಾ ವ್ಹಡ್ಲ್ಯಾ ಫೆಸ್ತಾಚ್ಯಾ ವೆಳಾರ್, ಶ್ಹರಾಂತ್ ಆನೀ ಹಳ್ಳಾಂನೀ ಭೊವೊನ್, ರಿವಾಜೀ ತ ಬದಿಲೇಕ್, ಸುಧಾರಣ್ಯಾಕ್ ಯಾ ಲೊಕಾಚೆ ಅಭಿವೃದ್ಧೀಕ್ ಸಂಬಂಧ್ ಜಾಲ್ಲ್ಯೊ ಸಂಗೀ ನಾಟಕಾ ರುಪಾರ್ ದಾಕಯಲ್ಯಾರ್, ಲೊಕಾಚೆ ಆಶಾ ಭಾಗಯ-ತಾನಾ, ತಾಂಚೆ ಮದ್ಲೆಂ ಪಾಂಕ್ಡೆಂ ಹುಂಬ್ಳಾಂಕ್, ಆನೀ ಬರೆಂ ರೊಂಬಂ-ವ್ಕ್ ಬಾರೀ ಉಪ್ಕಾರಾಕ್ ಪಡೇತ್. ನ್ಹಯಚ್ ಆಮಚೆ ಸಮಾಜೀಂತ್ ಅಸಚೆ ದೊತೀಕ್, ಪಿಯೊಣ್ಯಾಕ್, ಫಟ್-ಪರ್ಮಾಣಾಕ್, ಮಾಟ್ ಆನೀ ವಕೇತ್ ಫಾಲ್ಚ್ಯಾ ಫಿತಿಸ್ಪಣಾಕ್ ಕುರಾಡ್ ಫಾಲೂಂಕ್, ಬಗೇರ್ ಅನ-ಕಥೊಲಿಕಾಂಮಧೆಂ ಖರ್ಯಾ ಶಾಸ್ತ್ರಾಚೆ ಒಳೆಕ್ ವಿಸ್ತಾರೂಂಕ್ ಹೆಂ ಬಳ-ವಂತ್ ಹಾತೆರ್ ಪಕ್ಕ್ ಉಪಯೋಗಾಕ್ ಫಾಲಯೇತ್.

ಮಾತ್, ಆಮಿ ಏಕ್ ಉಗ್ಡಾಸ್ ದವರಿಜಾಯ್; ಆಮಿಂಚ್ ನಾಟಕಾಂ ಆಮ್ಚ್ಯಾ ಅನಕಥೊಲೀಕ್ ಗಾಂವ್ಕಾರ್ಯಾಂಕ್ ರುಚಜಾಯ್ ಜಾಲ್ಯಾರ್, ಆಮಿ ಖೆಳಾಂನೀ ಆದಾರಚೊ ವಿಲಾಯಿತ್ ನಮುನೊ ಸಾಂಡೂನ್, ತಾಂಕತಾ ತಿತ್ಲೀ ದೇಶೀ ಪದ್ಧತ್ ಆದಾರಚೀ ಗೇರ್ಜ್. ಜಾಯಿತ್ತೆ ಬ್ರಾಹ್ಮಣ್ ಆನೀ ಹೆರ್ ಹಿಂದೂ ಆಮ್ಚೊ ಪವಿತ್ರ್ ಭಾವಾಡ್ತ್ ಮಾಂದ್ತಾತ್ ಜಾಲ್ಯಾರಯ್, ಕ್ರಿಸ್ತಾಂವ್ ಜಾತಲ್ಯಾಂನೀ ನ್ಹೆಸಣಾಂತ್ ಆನೀ ಖಾಣಾಂತ್ ಯೆರೊಪೀ ರಿವಾಜೀಂಕ್ ಲಬದೊನ್ ಜಾತ್ ಭರ್ಷೊಂ-ಚೀ ಮ್ಹಳ್ಳಾರ್ ತಾಂಕಾಂ ಜಾಯನಾ. ಕ್ರಿಸ್ತಾಂವಪಣಾಕ್ ಯೆರೊಪೀ

ರಿವಾಜೀ ಗೇರ್ಜ್ ಮ್ಹಳ್ಳೆಬರೀ ಆಮಿ ದಾಕಯತಾಂವ್. ಖಾಣಾ, ಜೆವಣಾ, ನ್ಹೆಸಣಾಂತ್ ಆನೀ ಹೆರ್ ಸಮಾಜಿಕ್ ಸಂಗತಿನೀ ಅಪುಟ್ ಬ್ರಾಹ್ಮಣ್ ನಮುನೊ ಖರಾ, ಕ್ರಿಸ್ತಾಂವ್ ಸಮಡ್ತೀಕ್ ಬರೊ ಸ್ವಜತಾ. ಕ್ರಿಸ್ತ್-ಸೊಮಿ ಆಮಚ್ಯಾ ಗಾಂವಕಾರಾಂಬರೀ ಕೇಸ್ ವಾಡಯತಾಲೊ, ಮಾತ್ಯಾಕ್ ತೆಲ್ ಫಾಲಾಲೊ, ಜೆಂವಚ್ಯಾ ಆದಿಂ ಹಾತ್-ಪಾಯ್ ಧುತಾಲೊ, ಶೆಲ್ ಪಾಂಗುರತಾಲೊ. ಬೈರಾಗ್ಯಾಂಬರೀ ಕಾವೇ-ವಸ್ತ್ರಾಚೊ ದಗಲೊ ಫಾಲತಾಲೊ ಆನೀ ರುಷೀಂಬರೀ ಅರಣ್ಯಾಂತ್ ತಪೇಸ್ ಕರತಾಲೊ. ಸಾಂ ತೊಮಾಸ್ ಆಪೊಸ್ತಲಾನ್ ಕ್ರಿಸ್ತಾಂವ್ ಕೆಲ್ಲಿ ಮಲಬಾರೀ ಬ್ರಾಹ್ಮಣ್ ಆನೀ ಮಾಗಿರಚೆ ಗೊರೆ ಮಿಶನಾರ್ ಪಾದ್ರೀ ಸಯತ್ ದೇಶೀ ಖಾಣ್-ಜೆವಣ್, ನ್ಹೆಸಣ್-ನ್ಹೆಸಣ್ ಆಧಾರ್ನ್, ಸನ್ಯಾಶಿಂಚ್ಯಾ ವೇಸಾಂಚೇರ್ ಬರೀ ಕಥೋಲೀಕ್ ಜಿಣೀ ಜಿಯೆತಾಲೆ ಆಮಿ ಜಾಣಾಂವ್. ಆತಾಂಯ್ ತಮುಳ್ ಕ್ರಿಸ್ತಾಂವ್ ಶೆಂಡೀ ವಾಡವ್ನ್ ತಾಂಚೀಂ ಗೀತ್-ಗಾಯನಾಂ ದೇಶೀ ತಾಳ್ಯಾಂಚೇರ್ ಸಾಕ್ರಾಮೆಂತಾಮುಕಾರ್ ಮ್ಹಣನಾತ್‌ಗಿ? ಆನೀ ಪುರ್ತಾಗಾಂವಾಚೇರ್ ತೇರ್ ವೊಡಿನಾಂತಗಿ? ಚಿನ್ಕಾರ್ ಕಥೋಲೀಕ್ ಪಾದ್ರೀ ಶೆಂಡಯೇಕ್ ಪಾಂತೀ ಫಾಲ್ನ್ ಚಿನ್ಕಾರ್ ಪುರೋಹಿತಾಂಬರೀ ದಿಸನಾತ್‌ಲೆಗಿ? ತರ್ ಆಮಿ ಕಿತ್ಯಾಕ್ ಕ್ರಿಸ್ತಾಂವ್ ಸಮಡ್ತಿಸಾಂಗಾತಾ ದೇಶೀ ನಮುನೊ ಪಾಳೊಂನಜೊ? ಫಾವೊ ತ್ಯಾ ಕಥೋಲೀಕ್ ಮಾಂಡನೆಚೇರ್ ಆಮಚೀಂ ನಾಟಕಾಂ ಬಾಂದೊನ್, ದೇಶೀ ನಮುನ್ಯಾರ್ ತೀಂ ನಟಯಲ್ಯಾರ್, ಲೆಕಾವರ್ತ್ ವಿಲಾಯತೀ ಚಾಲೀಂಕ್ ಲಬದಲ್ಲ್ಯಾ ಆಮಚ್ಯಾ ತರ್ನಾಟ್ಯಾಂ ಥಂಯ್ ಮಾಯ್‌ದೇಶಾಚೊ ಆನೀ ಸ್ವ-ರಾಷ್ಟ್ರಾಚೊ ಮೋಗ್ ಉಬ್ಜಂವ್ಕ್ ಆನೀ ಸಾಂಗಾತಾಚ್ ಹಿಂದವಾಂಕ್ ಆಮಚೆ ಸಮಡ್ತೀ ಥಂಯ್ ವೊಡೊಂಕ್ ಆದಾಯಾಕ್ ಪಡೇತ್.

ಹ್ಯಾ ಶಿವಾಯ್, ಹಿಂದೂ ಕವೇಶ್ವರಾಂಚೆ ಶೆಲ್ಲೆಕ್ ಫಾಲ್ನ್ ಜರತೇರ್ ಆಮಚೆಂ ನಾಟಕ್ ಘನಿಸ್ತ್ ಆನೀ ಅಲಂಕಾರೀ ಕರೊಂ, ಆತಾಂ ಬೋವ್ ಹೀನ್ ಸ್ಥಿತೀರ್ ಆಸಚೆ ಆಮಚೆ ನಟನಾ-ಪದ್ಧತ್ ಉಂಚ್ ಹಾಡಯೇತ್. ಲೇಕಾಕ್ ಪೊಟ್-ಭರ್ ಹಾಸಂವಚೊ ಎಕೇಚ್ ಇರಾದೊ ಜಾಲ್ಲೆಬರೀ, ಫಡಪಶೀ ಚೆಷ್ಟಾಯ್ ಆನೀ ಕಾಟ್ ಉಲವಣೆಂ ಭರ್ತಿಲ್ಲೆ ತಾಳ್‌ಮೂಳ್ ನಾತಲ್ಲಿ ಖೆಳ್ ದಾಕಯಲ್ಲ್ಯಾನ್ ನ್ಹಯಚ್ ಆಮಚೆ



ಭಾಶೇಕ್, ಬಗೇರ್ ಪಳಿತಲ್ಯಾಂಚೀ ಅಭಿರುಚೀಯ್ ಆಮಿ ಸಕಯ್ಲ ದೆವಯತಾಂವ್. ಲೋಕಾಚೀ ರೂಚ್ ಊಂಚ್ ಹಾಡಿಜಾಯ್ ಜಾಲ್ಯಾರ್, ಆಮಚೀಂ ನಾಟಕಾಂಯ್ ನಾಜೂಕ್ ಜಾಯ್ಜಾಯ್. ಬರ್ಮಾ ನಾಟಕಾಂಕ್ ಜೇರ್ತೇರ್ ಕವಿತಾ-ಶೃಂಗಾರ್ ದಿಲೊ, ನ್ಹಯಚ್ ಆಯಕತಲ್ಯಾಂಕ್ ರಂಗೀತ್ ಆನೀ ಮನಾಕ್ ಸಂತೋಸ್, ಬಗೇರ್ ಆಮಚೇ ಭಾಶೇಕ್ ಅಸಲೀಂ ನಾಟಕಾಂ ಸಂತತೀ ಥಂಯ್ ಶಾಸವೀತ್ ದಾಯ್ಜ್ ಜಾವ್ನ್ ಉರತಲೀಂ.

ಹಾವೆಂ ಉತ್ರಾಂನೀ ಪಿಂತ್ರಾಯ್ಲೀ ಆಲೋಚೇನ್ ಜ್ಯಾರೀ ಕೇರ್ನ್ ದಾಕಯತಲೊಂ ಮ್ಹಳ್ಳಾರ್ ವರ-ಕವೇಶ್ವರಾಂಚೆಂ ದೆಣೆಂ ಮ್ಹಜೇ ಥಂಯ್ ನಾ. ಆಸ್ಲೆಂ ಜಾಲ್ಯಾರ್, ಶೆಂಬರ್ ರಾಟಾವಳೀಂ ಮಧೆಂ ಕಶೆಂ ಪುಣಯ್ ವೇಳ್ ಜಗವ್ನ್, ಸಾಂ ತೊಮಾಸಾಚ್ಯಾ ಕಾಲಾರ್ ಜಾಲ್ಲ್ಯಾ ಕ್ರಿಸ್ತಾಂವ್ ಬಾಮಣಾಂಚೊ ನಮುನೊ, ಯಾ ಗೊಯಾಂತ್ ಪುರಾಣ-ಗಾರ್ ಪಾದ್ರ್ ಎಸ್ತೆಪಾನಾಚ್ಯಾ ಕಾಲಾರ್ ಚಾಲೊ ಆಸ್ಲೊ ಕ್ರಿಸ್ತಾಂವ-ಬ್ರಾಹ್ಮಣ್ ಜಿನೇಸ್, ಯಾ ತಮಳಾಂ ಮಧೆಂ ಸನ್ಯಾಶಾಚೊ ವೇಸ್ ಪಾಂಗರೂನ್ ಜಿಯೆಲ್ಲ್ಯಾ ಭಾಗೆವಂತ್ ಜುವಾಂವ್ ಬ್ರೀತ್ ಆನೀ ರೋಬರ್ಟ್ ದೆ ನೋಬಿಲಿಚ್ಯಾ ವೆಳಾಚೆ ಚಾಲ್, ಯಾ ತಿರುಚಿನಾಪಳ್ಳೀಂತ್ ಕ್ರಿಸ್ತಾಂವ್ ಸಮಡ್ತೀ ಖಾತೀರ್ ಕಷ್ಟಲ್ಲ್ಯಾ ವಿಶೇಂತ್ ಮಾಧವ ಅಯ್ಯರ್ ನಾಂವಾಚ್ಯಾ ಶಿಕ್ಷೆ ಆನೀ ಹಂದ್ತೇದಾರ್ ಬ್ರಾಹ್ಮಣ-ಕ್ರಿಸ್ತಾಂವಾಚೆ ಜಿಣೇ ನಾಟಕಾ ರುಪಾರ್ ಬಾಂದತೊಂ ಆಸ್ಲೊಂ. ಹೀ ತಾಂಕ್ ಮ್ಹಜೇ ಥಂಯ್ ನಾತಲ್ಲ್ಯಾನ್, ಆಮ್ಚಾ ಪಾಟಲ್ಯಾನ್ ಉಬಜೊಂಕ್ ಆಸಚ್ಯಾ ಕೊಂಕಣೀ ಭಾಶೆಚ್ಯಾ 'ಕಾಳಿದಾಸಾ'ಂಕ್ ಯಾ 'ಶೇಕ್ಸ್‌ಪಿಯರಾ'ಂಕ್ ಬಾಕೀ ಸೊಡ-ತಾಂ; ಆನೀ ಫಕತ್ ಏಕ್ ಮೇಲಪಂಗ್ತ್ ದಾಕಂವಚೆ ಖಾತಿರ್, ಏಕ್ ಲ್ಹಾನಶೀ ಪುರಾಣೀಕ್ ಸಂಗತ್ ಕಾಣಫೆವ್ನ್, ಎಕಾ ಕವಿತಾ-ನಾಟಕಾ ರುಪಾರ್ ಹ್ಯಾ ಪುಟಾಂನೀ ದಾಕಯತಾಂ.

ಆಬ್ರಾಂವಚ್ಯಾ ಯಜ್ಞದಾನಾಚೆ ಕಥಾ ವಿಂಚೊನ್ ಕಾಡೊಂಕ್ ಏಕ್ ಕಾರಣ್ ಕಿತೆಂಗಿ ಮ್ಹಳ್ಳಾರ್: ಆಬ್ರಾಂವಚ್ಯಾ ಕಾಲಾರ್ ಆಸ್ಲೊಂ ತಸಲೀಂ ಬಣಾಂ ಆನೀ ಮಳೆ, ಯಜ್ಞ ಆನೀ ಹೋಮ್, ಶುದ್ಧ್ ಆನೀ ಭವ್ನ್, ಆತಾಂಯ್ ಆಮ್ಚ್ಯಾ ಗಾಂವಕಾರಾಂ ಮದೆಂ ಚಲಚೆಂ ಆಮಿ

ಪಳಿತಾಂವ್. ಸುರೂ ಅದಾಂವಚ್ಯಾ ಕಾಲಾರ್ ನಿಜಾ ದೆವಾಕ್ ಕಾಣೇಕ್ ಜಾವ್ನ್ ಕಾಯನಾನ್ ತೊಟಾಂತಲ್ಯೊ ಫಳವಸ್ತೊ ಆನೀ ಆಬೇಲಾನ್ ಬಕರೊ ಕಾತರಲ್ಲ್ಯಾಬರೀ, ಕ್ರಿಸ್ತ ಸೊಮೊ ಯೆಂವಚ್ಯಾ ಆದಿಂ ಸರ್ವ್ ಪರ್ಜಾಂಮದೆಂ ಫಳವಸ್ತುಂಚಿಂ, ತೆಲಾಚೆಂ, ಪಿಟಾಚೆಂ ಹೋಮ್ ಯಾ ಬಕರೆ, ಪಾಡೆ, ಪಾರ್ವ ಇತ್ಯಾದೀ ಮನ್ಶಾತಿಂಚಿಂ ಯಜ್ಞ ದಾನಾ ನಿಜಾ ದೆವಾಕ್ ಭೆಟಯತಾಲೆ. ಪುಣ್ ದೆವಾಚೊ ಮಾನ್ ಅಪ್ಣಾಕ್ ಜಾಯ್ ಮ್ಹಣ್ ದೆಂವಚಾರಾನ್ ಮನಶಾಕುಳಾಕ್ ನಾಡಲ್ಲ್ಯಾವರವೀಂ, ತಾಚ್ಯಾ ಗುಲಾಮಪಣಾಂತ್ ಸಾಂಪಡಲ್ಲ್ಯೊ ಸರ್ವ್ ಪರ್ಜಾ ಅಸಲ್ಯೊ ಬಲಯೋ ಭುತಾಂಕ್ ಭೆಟಂವ್ಕ್ ಲಾಗಲ್ಯೊ; ಆನೀ ನಿಜಾ ದೆವಾಕ್ ಮಾಗಣೆಂ ಕರೂಂಕ್ ಉಪಯೋಗ್ಸುಂಚ್ಯಾ ಮಳ್ಕಾಂಬರೀ, ಭುತಾಂಕಯ್ ಬಣಾಂ ಕರೂಂಕ್ ಸುರೂ ಕೆಲೀಂ. ಕ್ರಮೇಣ್ ದೆಂವಚಾರಾನ್ ಆಪಲ್ಯಾ ಮಾನಾಕ್ ದಿವಳಾಂ ಆನೀ ಮಾರೀಗುಡಿಯೋ ಬಾಂದೂಂಕ್ ಲೊಕಾಕ್ ನಾಡಲೆಂ; ಆನೀ ಆಜ್ ಪರ್ಯಾಂತ್ ಆಮಿ ಪಳಿತಾಂವ್ ನಿಜಾ ದೆವಾಚೆ ಒಳೇಕ್ ನಾತಲ್ಲೆ ಮನೀಸ್ ನಾರ್ಲೆ, ಕೆಳೀಂ, ತೂಪ್ ಇತ್ಯಾದೀ ಫಳ-ವಸ್ತುಂಚೆಂ ಹೋಮ್ ಯಾ ಕುಂಕಡಾಂ, ಬಕರೆ, ರೆಡೆ ಅಸಲ್ಯಾ ಮನಜಾತಿಂಚೆ ಬಲೀ ಕಾತರೂನ್ ಭುತಾಂಕ್ ಮಾನ್ ಕರತಾತ್. ಹ್ಯಾ ಕಾರಯಾಕ್ ತಾಂಕಾಂ ಥೊಡೊಸೊ ಖರ್ಚ್ ಲಾಗತಾ. ಪುಣ್ ನಿಜಾ ದೆವಾನ್, ಅಸಲ್ಯೊ ಬಲಯೋ ಆಪಣಾಕ್ ನಾಕಾತ್, ಬಗೇರ್ ಸಕಟಾಂ ಪ್ರಾಸ್ ವ್ಹರ್ತೊ ಆನೀ ಅಮೋಲೀಕ್ ಸಾಕ್ರಿಫೀಸ್ ಆಪಣಾಕ್ ಫಾವೊ ಮ್ಹಳ್ಳ್ಯಾ ಖಾತೀರ್, ಬೋವ್ ವಿಶೇಸ್ ಥರಾಚೊ ಸಾಕ್ರಿಫೀಸ್ ಸೊಮೊ ಜೆಜು ಕ್ರಿಸ್ತಾ ಮುಖಾಂತ್ ಘಡ್ನ್ ದವರಲಾ. ದೋನ್ ಹಜಾರ್ ವರ್ಸಾಂ ಲಾಗಾಯ್ತ್ ವ್ಹೆ ನವೊ ಸಾಕ್ರಿಫೀಸ್ ದಿಸಾಂದೀಸ್ ಕ್ರಿಸ್ತಾಂವ್ ಪುರೋಹಿತ್ ಆಲ್ತಾರೀರ್ ಭೆಟಯ್ತಾತ್; ಆನೀ ಹಾಂತೂಂ ಕಾಯನಾ ಆನೀ ಆಬೇಲಾಚ್ಯಾ ಸಾಕ್ರಿಫೀಸಾಂಬರೀ, ಫಳ-ವಸ್ತೊ ಮ್ಹಣಜೆ ದಾಕೋ ಆನೀ ಗೊಂಪ್ ಅಸಲ್ಲ್ಯೊ ನಿಜಾಕಯ್ ದೇವ್-ಪುತ್ರಾಚಿಂ ರಗೇತ್ ಆನೀ ಮಾಸ್ ಜಾತಾ ತೆಂ ದೆವಾಕ್ ಆಮಿ ದಿಸಪಡ್ಚೆಂ ಭೆಟಯತಾಂವ್. ಮಿಸಾಚೊ ಸಾಕ್ರಿಫೀಸ್ ಘಡಜೆ ಆದಿಂ ನಿಜಾ ದೆವಾಕ್ ಅಬ್ರಾಮ್ ಅಸಲೆ ದೆವೋತ್ ಮನೀಸ್ ಕಸೊ ಮಾನ್ ಕರತಾಲೆ ಮ್ಹಳ್ಳೆಂ ಸಮಜೊನ್ ಕಾಣುಂವ್ಕ್, ಆನೀ ಅಬ್ರಾಮ್

ಬರೀ ದೇವಾಚೇರ್ ಪಾತಯೆಣೀ ದವರೂನ್, ದೇವಾಖಾತೀರ್ ಕೆದೊ  
ವ್ವಡಲೊ ನಷ್ಟ್ ಭೋಗುಂಕಯ್ ತಯಾರ್ ಆಸಲ್ಯಾರ್, ದೇವ್ ಕಸೊ  
ಸುಧಾಸೂನ್ ವ್ವರತಾ ಆನೀ ಇನಾಮ್ ದಿತಾ ಮ್ಹಳ್ಳೆಂ ಲೊಕಾಚೇ  
ಮತೀಂತ್ ಖಿಂಚಂವ್ಕ್ ಹಾವೆಂ ಆಬ್ರಾವಚ್ಯಾ ಯಜ್ಞದಾನಾಚೇ ಕಥಾ  
ನಾಟಕಾ ರುಪಾರ್ ಬಂದೂನ್ ಹಾಡೂಂಕ್ ಕಾರಣ್.

ಸುರವಿಲೆಂ ಪ್ರಯತ್ನ್ ಕೆದಳಾಯ್ ಅಪೂರ್ಣ್ ಥರಾಚೆಂ. ನಾಟಕ್  
ಬರಂವಚ್ಯಾಂತ್ ಹೆಂ ಮ್ಹಜೆಂ ಸುರೂ-ಪಾಲ್ ಶಿವಾಯ್, ಚಡೀತ್  
ಕಾಂಯ್ ನ್ಹಯ್ ಮ್ಹಣ್ ಜಾಣಾ ಜಾವ್ನ್, ಹಾಂತೂಂ ರುಳಕೊಂಚೆ  
ಉಣ್ ವಾಚಕಾಂನೀ ಆನೀ ಖೊಡಿಯಾಂನೀ ದಯಾಕೇರ್ ಕಳಯಲ್ಯಾರ್,  
ದುಸ್ರೆಂ ನಾಟಕಾಂ ಘಡೂಂಕ್ ವಾಚಕಾಂಚೆಂ ಸುಚನಾಂ ಮ್ಹಾಕಾ  
ಬೋವ್ ಉಪ್ಕಾರಾಕ್ ಪಡಟಲಿಂ.

ಕದಳೀ,

18-08-1936

ಲುವೀಸ್ ಮಸ್ಕರೇಇ





ಅಬ್ರಾಂವಚಿಂ ಯಜ್ಞದಾಸ

॥

## ವೇಸ ಯಾ ಪಾತ್ರಧಾರೀ

- ಆಬ್ರಾಂವ್ : ಪ್ರಾಯವಂತ್ ಹೆಬ್ರೆವ್.  
ಇಸಾಕ್ : ಆಬ್ರಾಂವಚೊ ಪೂತ್, ಭುರ್ಗೊ.  
ಥಾರೇ : ಹೆಬ್ರೆವ್ ಕುಳಯೆಚೊ ಚಾಕೊರ್, ಗೊರೊಸ್ಸೊ.  
ಮೇನು : ಮಿಸ್ರೇ ಮಗಾರ್ ಚಾಕೊರ್, ಕಾಳೊಸ್ಸೊ.  
ದೇವದೂತ್ : (ದಿಶ್ಟೀಭಾಯ್ರ್).



## ಆದಿವಚನ

ಮದ್ದ-ವೃಡ್ ರಘುಜಾರ್ಯಾನೀ ಪಾಂಡವಾಂಚ್ಯಾ ಕಾಲಾರ್  
ಕೆಲ್ಲೋ ಕೀರ್ತಿಭರೀತ್ ಕರ್ನೋ ರಣಾ-ಧಳಾರ್ ;  
ಯಾ ಕಾಂಯ್ ರಾಯ್-ಕುಳ್ಳೆಚ್ಯಾಂಕ್ ಆಸ್ಚೊ ಖಂತೀ, ಆಕಾಂತ್,  
ಸೀತಾ-ರಾಮಾನ್ ಭೋಗ್ಲ್ಯಾ ಬರೀ ದಂಡೇಕ್ ವನಾಂತ್ ;  
ನಾತ್ಲ್ಯಾರ್ ಟಿಪ್ಪು ಸುಲ್ತಾನಾಚೆಂ ನಿಷ್ಕಾರ್ ಕೃತ್ವಾಂ  
ಆಮ್ಚ್ಯಾ ಪುರ್ವಜಾಂಚೀ ದೆಸ್ವಾಟ್ ಕೆಲ್ಲಿ ; ಅಥ್ವಾ  
ತೆನ್ನಲ್ ರಾಮಾಚೆ ಖೆಳ್, ಹಾಸವ್ನ್ ಕರೊಂಕ್ ಪುಗಾರ್ ; -  
ಅಸ್ಲೀ ದಾಕೇವ್ನ್ ಖಿಂಚೀಯ್ ಘಾಲಿನಾಂವ್ ಆಜ್ ಮುಕಾರ್.

ಆಗರ್ ಕ್ರಿಸ್ತಾಪುರ್ವಿಂ ದೋನ್ ಸಾಸ್ತ್ರ್ ವರ್ಸಾಂ ಪಯ್ಲೆಂ  
ಸೃಷ್ಟಿ-ಪುಜೇಂತ್ ಆಸ್ತಾಂ ಆದಾಂವ್ಚೆಂ ಕೂಳ್ ಸಗ್ಳೆಂ,  
ಹೆಬ್ರೆವಾಂಚ್ಯಾ ಗಾವಾಂತ್ ಆಬ್ರಾಮ್ ಮ್ಹಳ್ಳೊ ಎಕ್ಲೊ  
ಖರಾ ಜಿವ್ಯಾ ದೆವಾಕ್ ಭಜನ್ ಕರೀತ್ ಆಸ್ಲೊ ;  
ಭಜನ್ ಕರ್ಚ್ಯಾ ವೆಳಾರ್ ಸೊಮೊ ದಿಷ್ಟಿಕ್ ಪಡ್ವಾ :  
“ತುಜೊ ಮಾಯ್‌ಗಾಂವ್ ಸಾಂಡ್ ತೂಂ, ದುಸ್ರೊ ದಿತಾಂ” - ಮ್ಹಣ್ವಾ.  
ಉತ್ರಾಕ್ ಪಾಳೊ ದಿಂವ್ಚ್ಯಾಕ್ ಪರ್ಗಾವಾಕ್ ತೊ ಗೆಲೊ,  
ಬೆಸಾಂವ್ ಪಡೊನ್ ತಾಚೇರ್, ವಿಶೇಸ್ ನಂದೇನ್ ಜಾಲೊ.  
ಪುಣ್ ತೊ ಪುತ್ರಾವಿಣೊ : ಸಾರೇ ತಾಚೆ ಪತೀಣ್  
ವಾಂಜ್ಲೆ ದೆಕೊನ್, ಲೊಟ್ಟಾಲೊ ದೀಸ್ ವ್ಹಡೇ ಖಂತೀನ್,  
ಎಕ್ ದೀಸ್ ಸಾರೇನ್ ಮ್ಹಳೆಂ : “ಭರ್ತಾರಾನೋ, ಆಯ್ಕಾ,  
ದುಖಿನಾಕಾತ್ ಪುತ್ರಾ-ಫಳ್ ನಾ ಮ್ಹಣೊನ್ ಆಮ್ಕಾಂ ;  
ಮ್ಹಜೆ ದಾಸೀಣ್ ಆಸಾ ಮಿಸ್ರೆಮ್‌ಗಾರ್ಲೆಂ ಆಗಾರ್,  
ಘೆಯಾ ತುಮೊ ತಿಕಾ ತುಮ್ಚೆ ಸ್ತ್ರಿಯೇ ಜಾಗ್ಯಾರ್ ;  
ತಿಚೆ ಥಂಯ್ ಪುಣ್ ಜಾಂವ್ಲೆ ಆಮ್ಕಾಂ ಎಕ್ಲೆಂ ಭುರ್ಗೊಂ,  
ಕಿತ್ಯಾಕ್ ಭೆಪ್ಪೆಂ ಅಶೆಂ ಸದಾಂ ಖಂತೀನ್ ಬಸ್ತೆಂ ?”  
ಆಬ್ರಾಮ್ ಬಾವ್ಣೊ ಆಪ್ಲೆ ಸ್ತ್ರಿಯೇನ್ ಸಾಂಗ್ಲೊ ಬರೀ,  
ಆಗಾರ್ ಮ್ಹಳ್ಳೆ ಕನ್ಯೆಕ್, ಪರಜಾತಿಚೆ ಜರೀ,

ತವಳ್ ಚಲ್ವಾ ಪುಕಾರ್ ಅಪ್ಪೀ ಪತೀಣ್ ಕರ್ರಾ ;  
 ಥೊಡ್ಡಾ ಕಾಲಾನ್ ತಿಕಾ ಇಸ್ಮಾಯೇಲ್ ಪೂತ್ ಜಾತಾ.  
 ಉಪ್ರಾಂತ ತಶೆಂಚ್ ಸಾರೇಕ್ ದೆವಾನ್ ದಿಲೆಂ ಏಕ್ ಫಳ್,  
 ಇಸಾಕ್ ಮ್ಹಣ್ ತಾಚೆಂ ನಾಂವ್ ; ಇಸ್ಮಾಯೇಲೀ ಜವಳ್  
 ತೊವೀಯ್ ವಾಡ್ಲೊ ಆನೀ ಅಬ್ರಾಮ್ ಜಾಲೊ ಸಂತೋಸ್ ;  
 ಪುಣಿ ಭುರ್ಗ್ಯಾಂನಿಮ್ಹಿಂ ಥಂಯ್ಸರ್ ಉಬ್ಜಲೀ ಥೊಸ್.  
 ದೊಗೀಯ್ ಭುರ್ಗಿ ವಾಡೊನ್, ಖೆಲ್ವಾಸ್ತಾನಾ ಆಂಗ್ಲಾಂತ್  
 ಏಕ್ ದೀಸ್ ಸಾರೇನ್ ಸಾಂಗ್ಲೆಂ ಘರ್ಕಾರಾಚ್ಯಾ ಕಾನಾಂತ್ :  
 “ನಾಕಾ ಮ್ಹಜ್ಯಾ ಪುತಾಕ್ ಇಸ್ಮಾಯೇಲೀ ಸಾಂಗೊಡ್,  
 ವಚೊಂದೀ ತೊ ಆನೀ ಆಗಾರ್, ದೊಗಾಂಯ್ ವಿಂಗಡ್.”  
 ದೆವಾಕಡೇನ್ ಅಬ್ರಾಮ್ ಆಲೊಚೇನ್ ವಿಚಾರ್ತಾ  
 ಸಾರೇನ್ ಸಾಂಗ್ಲ್ಯಾಬರೀ ದೆವಾಚೆ ಜಾಪ್ ಮೆಳ್ವಾ.  
 ತಕ್ಷಣ್ ಅಬ್ರಾಮ್ ಆಪಂವ್ಕ್ ಲಾಯ್ತಾ ಅವಯ್-ಪುತಾಕ್,  
 ಆನೀ ಭುತೀ ಬಾಂದೊನ್, ಭಾಕ್ರೋ ಆನೀ ಉದಾಕ್,  
 ದಿತಾ ತಾಂಕಾಂ, ಚಲಾ ಮ್ಹಣೊನ್ ದೆಸಾಂತರೀಂ,  
 ದುಕಾಂ ಗಳೆಯ್ತಾ ದೊಗಾಂಯ್ ವನ್ವಸಾಕ್ ತೀಂ ಗೆಲೀಂ.  
 ಥೊಡ್ಡಾ ಕಾಲಾ ನಂತರ್ ದೆವಾನ್ ತಾಕೇದ್ ದಿಲೀ  
 ಇಸಾಕಾಕೇಯ್ ಕಾತ್ರಾನ್ ಆಪ್ಣಾಕ್ ಭೆಟಂವ್ಕ್ ಬಲೀ.  
 ಇತ್ತೀ ಕರೀಣ್ ತಾಕೇದ್ ಅಬ್ರಾಮ್ ಕಸೊ ಪಾಳ್ವಾ,  
 ಜ್ಯಾರೀ ಕರ್ರಾಸ್ತಾನಾ ಕಾಳೀಜ್ ಕಿತ್ಲೆಂ ಜಳ್ವಾ ;  
 ವ್ಹಡ್ಲೊ ಆಕಾಂತ್ ಭೊಗ್ತಾ ಜರೀ ತಾಚ್ಯಾ ಜಿವಾಕ್  
 ಇನ್ಯಾರ್ ಕರ್ರಾಗೀ ತೊ ಕಾಣೀಕ್ ಆಪ್ಲ್ಯಾ ದೆವಾಕ್,  
 ಮ್ಹಳ್ಳೀ ಸಂಗತ್ ದಾಕಯ್ತಲ್ಯಾಂವ್ ರಂಗಸ್ಥಳಾರ್  
 ಜಿವಿಜಿವೀ ಜಾಲ್ಲೀ ತಶೀ ಆದ್ಲ್ಯಾ ಕಾಲಾರ್.  
 ಚಡೀತ್ ಉಲಯ್ನಾ ಹಾಂವ್ : ದರ್ವಡ್ಪಾತ್‌ಗಿ ಪಳೆಂವ್ಕ್ ?  
 ದುಕಾಂ ಆಸಾತ್ ಜರೀ ತಯಾರ್ ಕರ್ಯಾ ಗಳೆಂವ್ಕ್ ;  
 ಆನೀ ಘರಾ ವೆತೇಚ್ ಆಸೊಂ ಆಟಾವ್ ಮತೀಂತ್  
 ಅಬ್ರಾಮ್ ದಿಲ್ಲೆಂ ಲಿಸಾಂವ್-ಧಿರಾಸಣ್ ದೇವ್-ಭಕ್ತೀಂತ್.

## ಪಯಲೆಂ ಧಳ

[ಬೆರ್ಸಾಬೇಚ್ಯಾ ಮಳ್ಯಾಂತ್, ಆಬ್ರಾಂವ್ಚೊ ಚಾಕೊರ್ ಧಾರೇ ಏಕ್ ಶೆಳೀ ಆನೀ ಮೇನು ಲಾಂಕ್ಡಾಚೆ ಭೊರ್ಕುಟೀ ಖಾಂದಾರ್ ಘೆವ್ನ್ ಯೆತಾತ್.]

ಧಾರೇ : ಮೇನೋ, ದವೇರ್ ಹಾಂಗಾ ರಾಕೂಡ್; ಧನ್ಯಾನ್ ಆಮ್ಚ್ಯಾ ಪುಜಾ ಕರ್ಚೊ ಜಾಗೊ ಆಪ್ಲೆ, ಅಂಜುರಾಚ್ಯಾ ರುಕಾತಾಳಾ. ಮುಕಾರ್ ಸರೊಂನಾಕಾ - ಕಳ್ಳೆಂ? ಹೆಂ ಬೇಣ್ ಪವಿತ್ರ್, ಜಿವ್ಯಾ ಸೊಮ್ಯಾಕ್ ಭೆಟೀವ್ನ್ ದಿಲ್ಲೆಂ. ತುಮಿಾ ಐಗುಪ್ತಾಂತ್ಲೆ, ಪ್ರಾಣೀಂಕ್, ಬೊಂಬ್ಯಾಂಕ್ ಭಜ್ಚೆ, ಮಂತ್ರವಾದೀ, ಘಾಡೀ ವಿದ್ಯಾಂತ್ ಲೋಳೊನ್ ಆಸ್ಚೆ ಸಗ್ಳೀ ಸೃಷ್ಟೀ ಆಸಾಕೆಲ್ಲೊ ಸೊಮಿಾ ಆಮ್ಚೊ ತಸ್ಲೀ ಪುಜಾ ಕರ್ತಲ್ಯಾಂಚೇರ್ ಸಗ್ಳೊಚ್ ಉಜೊ. ತೂಂ ಚಲ್ ಪಾಟೀ, ಹಾಡ್ನ್ ಯೇ ಆನೀ ಥೊಡ್ಲೋ ಮೊವ್ಚ್ಯೋ;

ದಾಳೆಂ ಮ್ಹಜೇರ್ ಪಾವ್ಲೆಂ.

ಮೇನು : ಆಹಾಂ! ಧಾರೇ, ಕಳ್ಳೊ ಮ್ಹಾಕಾ ಚಾಪ್ಲೀ ತುಜ್ಯೊ, ಸದಾಂ ಕಷ್ಟಾಚೆಂ ಕಾಮ್ ಮ್ಹಜೇರ್ ಘಾಲ್ಚೆಂ, ಆನೀ ತುವೆಂ ಘೆಂವ್ಚೆಂ ವಿರಾಮ್. ತೂಂ ಕೊಣ್ ಮ್ಹಾಕಾ ಸಾಂಗೊಂಕ್? ಮ್ಹಜೇಬರೀ ಚಾಕೊರ್;

ಮ್ಹಾಕಾ ಸಾಂಗ್ಚೊ ಬದ್ಲಾಕ್, ಜಾಯ್ಗಿ ನಾಕಾ ತೂಂ ಕೇರ್.

ಧಾರೇ : ಕೊಪುನಾಕಾ, ಮೇನೋ, ಆಮಿಾ ಎಕ್‌ಚ್ ನ್ಹಯ್‌ಗಿ? ಹಾಡ್ಚೆಂ ವೆಗೀಂ ಹಾಡ್ಚಾಂ; ದೊಗೀಯ್ ಜಾಲ್ಯಾರ್ ದೊಗೀಯ್.

[ದೊಗೀಯ್ ಲಾಂಕ್ಡಾಚ್ಯೊ ಮೊವ್ಚ್ಯೊ ಹಾಡ್ನ್ ಸಾರೀ ದಾಳಾತ್. ದಾಳಾ ಜಾತೀಚ್, ಧಾರೇ ವಸ್ತೂರ್ ಫಾಪ್ತಾನ್ ಮ್ಹಣ್ಪಾ:]

ಧಾರೇ : ಹಬ್ಬಾ, ಮ್ಹಜ್ಯಾ! ಚಿಕ್ಕ ಬಸ್ಕಾಂ. ವ್ಹಡೋಲ್ ಕಿತಂ  
ಕೊಪ್ಪೊಯ್‌ಗೀ ತೂಂ?

ಮೇನು : ಕೊಪ್ಪೆಂ ಕಶೆಂ? ಆಂಗ್ ಜಳಂವ್ಚೆಂ  
ಉತೇರ್ ಆಯ್ಕತಾನಾ, ಜಾಯ್ತಾಗಿ ಕೋಣೆಯ್ ರಾಗಾರ್?  
ಘಡೀ ಬರೀ ಜಾಲೀ - ನಾತ್ಲ್ಯಾರ್ ತುಜೊ ಹಂಕಾರ್  
ಕಸೊ ದೆವಯ್ ಜಾಣಾಂಯ್? ಕರೀನ್ ಸುಣ್ಯಾಬರೀ.  
ಆವ್ಚೆ ಜಾತೀಕ್ ಹಲ್ಕೀ ಕರ್ತಾಯ್? ಪಳೆಂವ್ ತರಿ,  
ತುಮ್ಮಾಂ ಹೆಬ್ರೆವ್ ಲೋಕಾಕ್ ನಾ ಏಕ್ ರಾಜ್ವಟ್ ತುಮ್ಮೆಂ.  
ಆವ್ಚೆಂ ಐಗುಪ್ತಿರಾಜ್ ಸಾಳಕ್ ನೈಲ್-ಉದ್ಯಾಚೆಂ!  
ರಾಜಾಂ ಪಯ್ಕಿ ಬಳ್ವಂತ, ಪರ್ಜಾ ಸಗ್ಗೀ ಸುಖಾರ್;  
ವಿದ್ಯಾಂತ ಆನೀ ಸಕ್ಪಾಂತ ಕೊಣ್ ನಾ ಆವ್ಚೆ  
ಮುಖಾರ್!

ದುಕೊಳ್ ಆಯ್ಲ್ಯಾರ್ ತುಮಿಾ ಧಾಂವ್ತಾತ್ ಅಮ್ಚ್ಯಾ  
ಗಾವಾಕ್,  
ತುಮ್ಮಾಂ ಮುಸ್ತಾಯ್ಕಿ ಸಯ್ತ್ ಧಂಯ್ಚ್ಚಿ: ವ್ಹೆತಾಕ್  
ಹಿಂವಾಕ್;  
ಹಿಂಡಾಕ್ ಚರೇವ್ ನಾ ತರ್ ಎಜಿಪ್ತ್ ರಾಜಾಕ್ ವೆಚೆಂ  
ಆನೀ ಸ್ತ್ರಿಯೋ ವಾಂಜ್ಡ್ಯೋ ಜಾಲ್ಯಾರ್ ಆವ್ಚ್ಯಾ  
ಘೆಂವ್ಚೆಂ.

ಧಾರೇ : ಪುರೊ ಕಾತ್ರೇಪ್ ತುಜೆಂ! ಅಶೆಂ ಆವ್ಚೆ ಜಾತೀಕ್  
ಭುಗ್ಯಾಂ-ದುಕೊಳ್ ಯೇಂವ್ಕ್ ನಾ ದಿಸ್ತಾ.

ಮೇನು : ತುಜೇ ಮತೀಕ್  
ತುಮಿಾಚ್ ಭಾರೀ ಮ್ಹಳ್ಳೊ ಪೊಕ್ಕೊ ಹಂಕಾರ್ ಚಡ್ಲಾ  
ತಾಚ್ಯಾ ಅಮಾಲಾಚೇರ್ ಧೋಳ್ಕಾಂಕ್ ಖವೇಳ್  
ಮಾಂಡ್ಲಾಂ.

ನೆಣಾಂಯ್‌ಗಿ ತೂಂ ಆಮ್ಚೊ ಧನೀನ್ ಸಾರೇಬಾಯೇನ್  
ದಾಯ್ಜಾಕ್ ಕೋಣೆಯ್ ನಾ ಮ್ಹಣ್ ವರ್ತೇ  
ಬೆಜಾರಾಯೇನ್



ಆಬ್ರಾಂವ್ ಧನ್ಯಾಕ್ ಘೆ ಮ್ಹಣ್ ದಿಲ್ಲಿ ದುಸ್ರೀ ಪತೀಣ್,  
ಇಸ್ಮೇಲಿಚೀ ಆವಯ್, ನ್ಹಯ್‌ಗಿ ಆಮಿಜ್ ಜಾತೀನ್?  
ಭಾಂಗಾರ್ ಬಾವ್ಲ್ಯಾಕ್ ಭಷ್ಪ್ ನಾ ಜಾಲೆಂ; ಪುನವಂತ್  
ತೋ!

ತುವೆಂ ಮ್ಹಾಕಾ ಪಯ್ಸ್ ರಾವ್ ಮ್ಹಳೆಂಯ್! ಜಾಂವ್ಡಿ!  
ಸಾಂಗ್ಲೊಂ,

ನಾಕಾ, ಮರೊಂ, ಚಡಾರ್ ಪಡೇತ್, ಕಿತೆಂ ಆಮಿ  
ಸಾವ್ಲೆ ಮ್ಹಣ್‌ಗಿ ಹಲ್ಕಿ? ಯಾ ಕಾಂಯ್ ಆಗಾರ್ ಮಾಮಿ  
ಫುಂಕ್ಲೊನ್ ಗೆಲೀ ಮ್ಹಣ್ ಎಜಿಪ್ತ್‌ಗಾರಾಂಕ್ ಕೆಂಡ್ಚೆಂ?  
ಸವ್ಜತಾರೆ ಮ್ಹಾಕಾಯ್ ಸಕ್ಕಡ್ ತುವೆಂ ಚಿಂತ್ಲೆಂ;  
ತ್ಯಾ ಭಾಯ್ರ್ ಶಾಸ್ತ್ರಿರ್ ಸಾಂಗ್ತಾಯ್! ಆಮಿ ಕಶೆ

ಪಾರ್ಕ್?

ತುಮ್ಚ್ಯಾ ಪಂಗಡಾಂತ್ ಮೆಳ್ಳಚ್ ನ್ಹಯ್‌ಗಿ ತುಮ್ಚೀ  
ಸಾರ್ಕ್?

ಹೆಬ್ರೆವ್ ಖಿಯಾಚ್ಯಾಂತ್ ವ್ಹಡ್ಲೆ? ತುಮಿ ಕಿತೆಂ ಕೆಲಾಂ-  
ತುಮ್ಚ್ಯಾ ಜಿವ್ಯಾ ಸೊಮ್ಯಾಕ್? ದೇವಾಲಯ್ ಪುಣ್  
ಬಾಂದ್ಲಾಂ?

ಆಮ್ಚ್ಯಾ ಗಾವಾಂತ್ ಪಳೆ, 'ಆಮೋನ್, ಆಟೋಮ್',  
ರಾ'ಚೀಂ

ಧಾರೇ : ದಿವ್ಕಾಂ ಕಿತ್ಲೀಂ ಆಸಾತ್ ವ್ಹಡ್ಲೀಂ ರಾವ್ಲೆರಾಂಶೀಂ!  
: ಚುಪ್ ರಾವ್, ಪಿಶ್ಯಾ! ಸರ್ಗಾ ಸಂಸಾರಾಚ್ಯಾ ಕರ್ತಾಕ್  
ದಿವ್ಕಾಂತ್ ಸೊಂಬಯೇತರೆ? ತುಮಿಚ್ಚೊ ದಿವ್ಕಾಂ  
ಭುತಾಕ್!

ಮೇನು : ಅನೀ... ತಣೆ ಧನೀ ಆಯ್ಲೊ... ಚಲ್ಕಾಂ ವೆಗೀಂ!  
: ಜಾಯ್ತ್ ತರ್, ಚಲ್ಕಾಂ; ಮಾಗಿರ್ ಉಲಯ್ನ್ ತುಜೇ  
ಲಾಗಿಂ

[ದೋಗೀಯ್ ಸರಾರಾಂ ವೆತಾತ್. ಆಬ್ರಾಂವ್ ಯೆತಾ ಅನೀ ದೋನೀಯ್ ಹಾತ್  
ಉಬಾರ್ನ್ ಸುರು ಕರ್ತಾ:]

ಆಬ್ರಾಂವ್ : ಸ್ವಾಮಿ, ಯೆಹೋವಿತಾ, ಸರ್ವಯ್ ಸಾಮರ್ಥ್ಯವಂತಾ,  
 ಸಗ್ಗೀ ಸೃಷ್ಟೀ ಅಬ್ಬೆ! ತುಜೆಂ ಸ್ವಾಮಿತ್ವ್ ಮಾಂದ್ತಾ ;  
 ಹಾಂವೀಯ್ ತುಜೇ ರಚ್ತಾ ತುಜ್ಯಾ ಪಾಯಾಂ ಪಡ್ತಾಂ  
 ಕರೊನಿ ಸಾಷ್ಟಾಂಗ್ ನಮಸ್ಕಾರ್.

[ವೊಮ್ಮೊ ಪಡ್ತಾ.]

ಅಂತ್ರಳಿಂಚಿಂ ತಾರಾಂ, ಭುಮಿಾರ್ ಆಸ್ಚೊ ಪ್ರಾಣೀ  
 ಸಗ್ಗೊ ತುಜ್ಯೊ, ಸೊಮ್ಮಾ, ತುಜೇವಯ್ ನಾ ಧನೀ  
 ತುಜೆಂ ಸ್ವಾಮಿತ್ವ್ ಒಳ್ಳೊನ್, ಶೆಳೀ ಭೆಟಯ್ ವನೀ  
 ಸೊಮ್ಮಾ, ದಯೇನ್ ಕೇರ್ ತೂಂ ಸ್ವೀಕಾರ್!

[ಶೆಳೀ ಸೊಡೊಂವ್ಕ್ ವತಾ.]

ದೇವ್‌ದೂತ್ : [ವಯ್ ಥಾವ್ನ್.] ಆಬ್ರಾಂವ್, ಆಬ್ರಾಂವ್!

ಆಬ್ರಾಂವ್ : ...ಹಾಜೇರ್, ಸೊಮ್ಮಾ, ಸೇವಕ್ ತುಜೊ.

ದೇವ್‌ದೂತ್ : ತುಕಾ ಆಸ್ಚ್ಯಾ ಎಕ್ಲ್ಯಾಚ್ ಮೊಗಾಳ್ ಬಾಳಾ ಇಶಾಕ್  
 ಕಾಣ್ಚೆ ಆನೀ ವೇಚ್ ತೂಂ ದರ್ಶನಾಚ್ಯಾ ದೆಶಾಕ್;  
 ಥಂಯ್ಸರ್ ದಾಕಯ್ ತುಕಾ ದೊಂಗರ್, ಜಾಚೇರ್ ಭೆಟಯ್  
 ಇಜಾಕಾಚೀ ಬಲೀ ಮ್ಹಾಕಾ.

ಆಬ್ರಾಂವ್ : ಸಾಯ್ಬಾ, ಘಟಾಯ್  
 ದೀ ತೂಂ ಹಾತಾಕ್! ತುಜೇ ಇಚ್ಛಾ ಜ್ಯಾರೀ ಕರೊಂಕ್  
 ಅಬ್ಬೆ ತಯಾರ್! ಮನ್ ನಾ ತುಜೆಂ ಉತೇರ್ ಮಿರ್ವೊಂಕ್;  
 ಚಲಸೊನಾ ಕೆದೀಂ ತುಜೇ ತಾಕಿದೇ ಭಾಯ್ರ್,  
 ತುಜ್ಯಾ ಸಬ್ದಾ ಮುಕಾರ್ ಮ್ಹಜೊ ಜೀವ್ ಸಯ್ತ್ ಏಕ್  
 ಕೋಯ್ತ್.

ಪುಣ್ ಹೆಂ ಕಾಳೀಜ್ ಮ್ಹಜೆಂ, ಮೋವ್ ರಕ್ತಾ-ಮಾಸಾಚೆಂ,  
 ಮ್ಹಜ್ಯಾ ಬಾಳಾಕ್ ಕಾತ್ಮೊಂಕ್ ಘಾತೇರ್ ಕರೊಂ ಕಶೆಂ?  
 ತುಜ್ಯಾ ಮೊಗಾನ್ ತಾಪವ್ನ್, ಘಟಾಯ್ ದೀ ತೂಂ  
 ಕಾಳ್ಜಾಕ್.

ಆತಾಂಚ್ ಭಾಯ್ರ್ ಸರ್ನ್ ಚಲ್ಲೊಂ ತುಜೀ ತಾಕೀದ್  
ಪಾಳ್ವಾಕ್.

[ಕುಶೀಕ್ ಪಳೆವ್ನ್.]

ಧಾರೇ, ಧಾರೇ! ಖಿಯ್ ಪಾವ್ಲೊ ಗಾಯ್ ಚೆಡೊ? ಧಾರೇ—  
ಧಾರೇ : ಹಾಂಗಾ ಆಸಾಂ, ಧನ್ಯಾ; ಮೇನೋ, ಉಜೊ ಖಿಯ್‌ರೆ?  
ಆಬ್ರಾಂವ್ : ಉಜೊ ನಾಕಾ ಆತಾಂ; ಶೆಳೀ ಘರಾ ವ್ಹರ್ನ್ ಸೊಡ್;  
ಮ್ಹಜ್ಯಾ ಗಾಡ್ವಾಕ್ ಪಾಕ್ಡೀ ಬಾಂದೊನ್ ಮಾರ್ಗಾಕ್  
ಆಂಬೂಡ್;  
ತುಮಿ ದೋಗೀಯ್ ಆತಾಂ ಪಯ್ಲಾಕ್ ತಯಾರ್  
ಜಾಯಾ  
ವರ್ವೀ ಆನೀ ಲಾಂಕೂಡ್ ಕಾಣ್ಲೆವ್ನ್ ಪಾಟ್ಲ್ಯಾನ್  
ಯೆಯಾ.  
ಇಜಾಕ್ ಆನೀ ಹಾಂವ್ ದೋಗ್ ಗಾಡ್ವಾರ್ ಮುಕಾರ್  
ವೆತಾಂವ್  
ಮೋರಯಾ ಪರ್ವತಾಚ್ಯಾ ಮುಳಾಂತ್ ರಾಕೊನ್  
ರಾವ್ತಾಂವ್;  
ಜಲ್ದೀ ಜಾಂವ್ಲೀ-ಚಲೊಂಕ್ ಬರೆಂ ಆತಾಂ ರಾತೀ-  
ದೋನ್-ತೀನ್ ದಿಸಾಂಚೀ ವಾಟ್-ಪಳೆ ಪಡ್ವಾತ್ ಪಾಟೀ.  
ಧಾರೇ : ಕಳ್ಳಿಂ, ಧನ್ಯಾ; ತುಮಿ ಥಂಯ್ಸರ್ ಪಾಂವ್ಚೆ ಪಯ್ಲೆಂ  
ಆಮಿ ಪಾಟ್ ಧರ್ನ್ ಆಯ್ಲ್ಯಾರ್ ಪುರೊ ನ್ಹಯವೆ?  
ಆಬ್ರಾಂವ್ : ಜಾಲೆಂ.

[ಪಡೊ ಪಡ್ವಾ.]

142

## ದುಸರೆಂ ಧಳ್

[ಮೊರಯಾ ಪರ್ವತಾಚ್ಯಾ ಮುಳಾಂತ್ ಆಬ್ರಾಂವ್ ಆನೀ ಇಜಾಕ್, ಆಬ್ರಾಂವ್ ಸುರು ಕರ್ತಾ:]

ಆಬ್ರಾಂವ್ : ಗಾಡ್ವಾಂ ಆಸೊಂದೀತ್ ಥಂಯ್; ತೂಂ ಯೇ ರುಕಾಸಾವ್ಚೆ ಚಿಕ್ಕೆ ಬಶ್ಯಾಂ, ಸೊಮ್ಯಾನ್ ಸಾಂಗೊಲ್ಲೊ ದೊಂಗರ್ ಆಬ್ಲೆ! ತೊಚ್ ತೊ, ಬಾಳಾ.

ಇಜಾಕ್ : ದಾದಾ, ತಾಚೇರ್ ಚಿಕ್ಕೆ ಚಡ್ವಾಂ ಕಣೆರಾಂಬಿ ಪಿಕ್ಲ್ಯಾಂತ್ ಜಾಲ್ಯಾರ್ ವಚೊನ್ ಹಾಡ್ವಾಂ; ಕಾಂಟೆ-ಕಲ್ಲಿ ಪುಲ್ಲಾ ಪಳೆ, ಕಿಲ್ಲಿ ಸೊಬೀತ್

ಆಬ್ರಾಂವ್ : ಚಿಕ್ಕೆ ಬಸ್ ತೂಂ, ಬಾಳಾ, ಆವೆಚ್ ಚಾಕೊರ್ ಯೆಂವ್ಡೀತ್; ಪುರೋ ಜಾಲಾಂ ತುಕಾ, ಉಸ್ಕಾರ್ ತಕ್ಲೀ ದವೇರ್, ಕಾಲೀಯ್ ಸಮಾ ನೀದ್ ನಾ, ಆಬ್ಲೆ ದೊಳಾಂ ಭೊವೊರ್ ಇಂಗೊ ಜಾಲ್ಯಾತ್; ಸಗ್ಗೀ ರಾತೀಯ್ ಆವಯ್ಚೊ ಜೋಪ್ ಓಂಟೆಬಿ ಕರ್ಲೊನ್ ಗೆಲ್ಯಾತ್; ತಾಳ್ವೆಂತ್ ಯೆತಾ ಹುಲೊಪ್.

ಘರಾ ಆಸ್ತಾಸ್ತಾನಾ ಸದಾಂ ಜಾಯ್ವಾಯ್ ಆಸ್ಲೀ ಸುಕ್ಕಾ-ಪಿಲಾಂಬರೀ ತುಕಾ ಆವಯ್ ಪಾಸ್ಲೀ ಮೊಗಾ-ಸಾವ್ವಾಕ್ ವಾಡೊನ್ ವೊತಾಕ್ ಪಡ್ಲ್ಯಾರ್ ಪಳೆ ಆಲ್ಪಲಿಶೀ ಬಾವ್ತಾತ್ ತುಜೆ ಆಸ್ಲೆ ಕಳೆ.

ಇಜಾಕ್ : ತೆಂ ಕಾಂಯ್ ವ್ಹಡ್ ನ್ಹಯ್, ದಾದಾ; ಎದೊಳ್

ಆಸಾಲ್ಲೊಂ ಸಾನ್

ಖಿಯಾ ಪಯ್ಲಾಕ್ ತರೀಯ್, ಆತಾಂ ಎಕ್ಲೊಚ್ ವಚೊನ್

ಆಬ್ರಾಂವ್ : ತುಜೇ ಪ್ರಾಯೇರ್ ವೊತಾಕ್ ಆನೀ ದೊವಾಕ್ ಹಾವೆಂ ಸಗ್ಲೊ ರಾತೀ ಪಾಶಾರ್ ಕೆಲ್ಯಾತ್ ಹಿಂಡಾಂ ಸವೆ ಉಬ್ಗಣ್ ಕಾಡೊಂಕ್ ತಣಾನ್ ಪಡೊನ್ ಉದಾರೊ

ಹಾಂವ್



ನೆಕೆತ್ರಾಂಚ್ಯೊ ರಾಶೀ ಒಳ್ಳೊನ್ ದಿತಾಲೊಂ ನಾಂವ್;  
ಜಾಣಾಂ ಆಸ್ಲೊಂ ಹರೈಕಾಚೊ ಉದೆಂವ್ಚೊ ವೇಳ್  
ನಕ್ವತ್ರಾಂಚೀ ವಿದ್ಯಾ ಮ್ಹಾಕಾ ಸದಾಂಚೊ ಖೆಳ್.

ಇಜಾಕ್ : ನೆಕೆತ್ರಾಂ ತೀಂ ಮಿಣ್ಕಿತಾತ್‌ಮು, ಕಿತ್ಯಾಕ್, ದಾದಾ?  
ಚಂದ್ರೆವ್ ಕಿತ್ಯಾಕ್ ಮೊಡಾಂ ಪಾಟ್ಲ್ಯಾನ್ ಲಿಪೊನ್  
ರಾವ್ತಾ?

ಕಸೊ ಜಾತಾ ಅರ್ಥೊ, ಥೊಡೆ ಪಾವ್ತೀ ಸಗ್ಳೊ?  
ಕಸ್ಲಿಂ ತಾಚೇರ್ ಖಿತಾಂ? ಆಖಂಡ್‌ಗಿ ತೊ ಪೊಕ್ಕೊ?

[ಥಾರೇ ಖರ್ಚೆವ್ನ್ ಧಾಪೊನ್ ಯೆತಾ.]

ಥಾರೇ : [ಖರ್ಚೆವ್ನ್,]

ಜೀವ್ ಹಾತಾಂತ್ ಧರ್ನ್ ಧಾಪೊನ್, ಆಯ್ಲ್ಯಾಂವ್,  
ಧನ್ಯಾ! ವಾಟೇರ್

ಲಾಂಕ್ಡಾಂ ನಿಮ್ತೊಂ ಸುಸ್ತೀ ಜಾಲೀ; ಪ್ಲೊ ತೇ ಘಾಟ್ಕೀರ್  
ಚಡ್ವಾಸ್ತಾನಾ ಲಾಂಕ್ಡಾಡ್ ಸಕ್ತಾಡ್ ನಿಸ್ರೊನ್ ಪಡ್ಲೆಂ,  
ಕಶೆಂಯ್ ಪರ್ರೊನ್ ಬಾಂದೊನ್ ಗಾಡ್ವಾಕ್ ಲೊಟೊನ್  
ಹಾಡ್ಲೆಂ;

ಆತಾಂ ಲಾಂಕ್ಡಾಡ್ ಕಾಡಿಜಾಯ್‌ಗಿ? ಆಸಾ ತಶೆಂ  
ಗಾಡ್ವಾಂಕ್ ದೊಂಗ್ರಾಕ್ ಆಂಬ್ಡೊಂ ದೆವಯ್ನಾಸ್ತಾಂ  
ವ್ಹಜೆಂ?

ಸಾಂಗ್ಲ್ಯಾರ್ ಉಪ್ಕಾರ್ ಜಾತೊ.

ಆಬ್ರಾಂವ್ : ಬರೆಂ; ಲಾಂಕ್ಡಾಡ್ ದೆವೇಯ್,  
ಆನೀ ಗಾಡ್ವಾಂಕ್, ಆಮಿಚ್ಚಿಂ ಬಾಂದ್ಲ್ಯಾಂತ್ ಥಂಯ್ಸರ್  
ರಾವೇಯ್;

ಇಜಾಕಾಕ್ ಹಾಂವ್ ದೊಂಗ್ರಾ ಮಾತ್ಕಾರ್ ಆಪವ್ನ್  
ವ್ಹರ್ರಾಂ,

ಥಂಯ್ಸರ್ ಸೊಮ್ಯಾಕ್ ಭಜನ್ ಕರ್ತಚ್ ಪಾಟೀ  
ಯೆತಾಂ;

ಸದ್ವಾಕ್ ತಾಕಾ ಇಲ್ಲಿಂ ತಾನೇಕ್ ದೀ ತೂಂ.

[ಇಜಾಕಾಕ್ ಪರೊನ್,]

ಬಾಳಾ,

ಅಂಜುರಾಚೆಂ ಸಾಟ್‌ಬಿ ಖಾತಾಯ್? ಯಾ ಜರ್ದಳಾಂ?

ಇಜಾಕ್ : ನಾಕಾ, ದಾದಾ, ಆಮ್ಚೆಂ ಕಾರ್ಯಂ ಜಾತಚ್ ಫಳ್ತಾರ್;  
ಇಲ್ಲಿಂ ತಾನೇಕ್ ಪುರೊ ಆತಾಂ.

ಅಬ್ರಾಂವ್ :

ತಶೆಂ ಜಾಲ್ಯಾರ್

ಧಾರೆ, ತುಮಿ ದೋಗೀಯ್ ಹಾಂಗಾಚ್ ರಾವಾ, ಆನೀ  
ಗೊಂವಾ-ಭಾಕ್ಸೋ ಕರಾ. ಹಾಡ್ಲಾಂಗಿ ನಾ ಲೋಣೀ?

ಧಾರೇ : ಸಗ್ಳೆಂ ಹಾಡ್ಲಾಂ, ಧನ್ಯಾ, ಹುಕುಮ್ ದಿಂವ್ಚೆಚ್ ಬಾಕೀ.

ಅಬ್ರಾಂವ್ : ಬರೆಂ; ಜೆವೇಣ್ ತಯಾರ್ ಕರ್ಯಾ ವೆಗೀಂ ವೆಗೀಂ.

ಧಾರೇ : ತೆಂಮು, ಮ್ಹಜೇರ್ ಪಾವ್ಲೆಂ; ಲಾಂಕೂಡ್ ಮೇನು

ವ್ಹರೊಂ

ಅಬ್ರಾಂವ್ : ನಾಕಾ ದಿಸ್ತಾ, ಇಜಾಕ್ ಕಾಣ್ವೆತ್, ಉಕೊಲ್ ಭೋರೊ.

ಇಜಾಕ್ : ಜಾಯ್ತ್, ಜಾಯ್ತ್, ದಾದಾ. ಧಾರೇ, ದವೇರ್ ಮ್ಹಜೇ  
ಪಾಟೀರ್,

ಧಾರೇ : [ಅಬ್ರಾಂವ್ ಕಡೆ:]

ತಾಕಾ ಸವಯ್ ನಾ, ಬಾ; ಫಾಲ್ತಾ ಕೊಣ್ಣಾ ವಾಟೀರ್;  
ತಾಣೆ ವ್ಹರ್ಟೆಂ ಜಾಲ್ಯಾರ್, ಆಸ್ಚೆಂ ಕಿತ್ಯಾಕ್ ಆಮಿಂ?

ಅಬ್ರಾಂವ್ : ತುಮ್ಮಾಂ ಆಮಿಂ ಧನೀ, ತಸೊ ಆಮ್ಮಾಂ ಸೊಮಿಂ;  
ತಾಚೆ ಸೆವೇಕ್ ನ್ಹಯ್ ತರ್ ಆಮಿಂ ಕಿತ್ಯಾಕ್ ಆಸ್ಚೆಂ?  
ಬಾಳಾ, ಘೆ ತೂಂ ಲಾಂಕೂಡ್.

ಇಜಾಕ್ : [ಖಾಂದಾರ್ ಫಾಲ್ತ್.] ಜಾಲೆಂ, ದಾದಾ, ವೆಚೆಂ.

[ಅಬ್ರಾಂವ್ ಹಾತಾಂತ್ ಉಜ್ವಾಚೆಂ ಆಯ್ದಾನ್ ಆನೀ ಇಜಾಕ್ ಪಾಟೀರ್  
ಲಾಂಕ್ಡಾಚೊ ಭೊರೊ ಘೆವ್ನ್ ವೆತಾತ್. ಧಾರೇ ಚಿಕ್ಕ ಮುಕಾರ್ ಪಾವ್ನ್  
ಪಾಟೀ ಯೆತಾ]

ಧಾರೇ : ಅರೆ, ಮೇನೊ, ಕಿತೆಂ ಗಜಲ್‌ರೆ ಹಿ! ಇಜಾಕ್  
ಲಾಂಕೂಡ್ ವ್ಹರ್ಟಾ ಮ್ಹಳ್ಳಾರ್! ಆವಯ್ ತಾಚೆ ನಿಜಾಕ್

ಜೀವ್ ಸೊಡ್ನ್ ಸೊಡೀತ್ ಆಯ್ಕೇತ್ ಮುಣಿ ಆಯ್ಕೊ  
ಖಬೇರ್;

ಎಕೇ ಅವಯ್ಕ್ ಭುರ್ಗೀಂ ಜರ್ತರ್ ಆಸ್ತೀತ್ ಸಬಾರ್,  
ತಿಚೆಂ ಕಾಳೀಜ್ ವಾಂಟೊನ್ ವೆತಾ; ತೆಂವೀಯ್ ಕಶೆಂ?  
ಜೊ ಕೊಣ್ ಬರೊ ದಿಸ್ತಾ, ತಾಕಾ ಇಲ್ಲೆಂ ಚಡ್‌ಶೆಂ,  
ಇಜಾಕ್ ದಿಸ್ತಾ ಲಿಂಬೊ-ತ್ಯಾ ಭಾಯ್ರ್ ಆಸ್ಲೊ ಎಕ್ಲೊ ಜ್,  
ಭಾವ್-ಭಯ್ಲೊ ನಾಂತ್; ಭೊಗ್ತಾ ಅವಯ್ಕೊ ಮೋಗ್  
ಸಗ್ಲೊ ಜ್.

ತೀನ್ ದೀಸ್ ಘರಾ ನಾಮು, ಅವಯ್ ಕಿತ್ತೀ ಕಂಗಾಲ್  
ಜಾಲ್ಲ್ಯಾ ಕೊಣ್ಣಾ; ಖಿಲ್ಲೆಂ ಖಾಣ್ ಕಾಂಯ್ ಲಾಗೇತ್  
ಆಂಗಾಕ್?

ತಾಳ್ವಾ ತಾಚೊ ಘೊಡ್ ತೊ ತಿಚೊ, ಜಿವಾಚೀ ಗಾಂಟ್,  
ದೊಳ್ಕಾಂ ಆಡ್ ಜರ್ ಜಾಲೊ, ಕಿತೆಂ ತಿಚೊ ಆಕಾಂತ್!  
ಧರ್ನೀರ್ ಸೊಡ್ಲ್ಯಾರ್ ಮುಯೋ, ಉಂಚಾರ್ ಲೆವ್ಲ್ಯಾರ್  
ಕಾವ್ಣೊ

ವ್ಹರೇತ್‌ಗಿ ಮ್ಹಣ್ ಜಾಗ್ರುತ್ಕಾಯೇನ್ ಲ್ಹಾನ್‌ವ್ಹಡ್ ಕೆಲ್ಲೊ.  
ಘೊಂಟಿರಾಂತ್ಲಿಂ ಪಿಲಾಂ ಫಾರ್ಲ್ಯಾರ್, ಸುಕ್ಲೆಂ ಬಸೊನ್  
ರುದಾನ್ ಕರ್ತಾ ತಶೆಂ, ಸಾರಾ ದುಕಾಂ ಪುಸೂನ್  
ಹುಂಬ್ರಾರ್ ರಾಕ್ತಾಸ್ತೆಲೀ.

ಮೇನು :

ತಿಚೆಂ ತುಕಾ ದುಕ್ತಾ  
ವ್ಹೊಯ್‌ಗಿ? ಆಗಾರ್‌ಬಾಯೇಚೆಂ ದೂಕ್ ಕೊಣ್ ತೊ  
ಲೆಕ್ತಾ?

ತುಮ್ಮಾಂ ಕಾಳೀಜ್ ಆಸ್ಚೆಂ; ಆಮಿ ಕಾಜ್ಯಾಚೆ ಖುಂಟ್;  
ತುಮ್ಮಾಂ ಲಾಗ್ಲ್ಯಾರ್ ದುಕ್ತಾ, ಆಮಿ ದಾಡ್ಡೆ-ಧಾರೊಂಟ್!  
ಆಗಾರ್ ಬಾವ್ಲೀ, ತಿಚ್ಯಾ ಚೆಕ್ಯಾಕ್ ಆನೀ ತಿಕಾ  
ಸಾರಾ ನಿಮ್ಲಿಂ ವನ್ಡಾಸ್ ಜಾಲ್ಲ್ಯಾವೆಳಾರ್, ಎಕಾ  
ರುಕಾಮುಳಾಂತ್ ಬಸೊನ್, ಉದಾಕ್ ನಾ ಮ್ಹಣ್ ರಡ್ಪಾ  
ತಾನೇನ್ ಮರ್ಚ್ಯಾ ಇಸ್ಮಾಯೆಲೀಕ್ ಧಂಯ್ಸರ್ ಸೊಡ್ಪಾ.

ದೊಳ್ಳಾಂ ಆಡ್ ಪುಣ್ ಮೇರ್ ತೂಂ, - ಮ್ಹಳ್ಳೆ ತಿಚೆ  
ಕೊಳ್ಳಾಳ್

ಸರ್ಗಾಕ್ ಪಾವ್ಲ್ಯಾತ್; ತರೀಯ್ ಚಿಂತಾಯ್‌ಗಿ ತೂಂ  
ತೆ ಜಾಳ್?

ಹಾಯ್, ಹಾಯ್, ಇಸ್ಮಾಯೆಲೀ! ಬಿರ್ಮೊತಿಚ್ಯಾ ಆಗಾರ್!  
ಸಾರಾಚೀ ಖಿಂತ್ ಕಿತೆಂ, ತುಮ್ಮಾ ದುಖಾ ಮುಕಾರ್!

[ಪಡೊ ಪಡ್ಪಾ.]

11/11



## ತಿಸರೆಂ ಧಳೆ

[ಮೊರಯಾ ಪರ್ವತಾಜ್ಯಾ ಮಾತ್ಕಾರ್ ಆಬ್ರಾಂವ್ ಲಾಂಕೂಡ್ ದಾಳ್ನ್ ಸಾರೀ ಮಾಂಡ್ಲಾ. ಇಜಾಕ್ ನಿಮಾಣೊ ಭೊರೊ ಹಾಡ್ನ್ ದಿತಾ. ದೀವ್ನ್ ಜಾತೀಚ್

ಇಜಾಕ್ ಬಾವ್ಲೆ ಗಳೊವ್ನ್ ಸುರು ಕರ್ತಾ:]

ಇಜಾಕ್ : ದಾದಾ, ಪುರೋ ಜಾಲೆಂ ಮ್ಹಾಕಾ.

ಆಬ್ರಾಂವ್ : ಬಾಳಾ, ವ್ಹಜೆಂ

ತುವೆಂ ವ್ಹಾವಯ್ಲಾಯ್ ವ್ಹಯ್ ಎದೊಳ್? ಕಿತೆಂ ಕರ್ಚೆಂ,

ಸೊಮ್ಯಾ ಖಾತೀರ್, ಮೊಗಾನ್ ಭೊಗ್ಚೆ ಇಲ್ಲಿಶೆ ಕಷ್ಟ್.

ಇಜಾಕ್ : ತೆಂ ಕಾಯ್ ವ್ಹಡ್ ನ್ಹಯ್ ದಿಸ್ತಾ, ಸೊಸೀನ್ ತಾಚ್ಯಾಕಿ ಪಾಶ್ತ್;

ಆತಾಂ ಲಾಂಕೂಡ್ ಹಾಡ್ಲೆಂ ವ್ಹೆಡ್ಲಯ್‌ಮು, -ಅಯ್ಕೋ ಮೊಸಾ!

ದಾದಾ, ಸೊಮ್ಯಾಕ್ ಭೆಟಂವ್ಕ್ ಶೆಳೀ ಖಿಯಸ್‌ರ್ ಆಸಾ?

ಆಬ್ರಾಂವ್ : ಶೆಳೀ ಸೊಮೊ ದಿತಲೊ-ಬಾ; ಪಯ್ಲೊ ತಲ್ವಾರ್

ಪಾಜ್ತಾಂ ಚಿಕ್ಕೆ; ಉಜೊ ಫುಂಕೀತ್ ರಾವ್ ತೂಂ; ಪಾಲ್ವೀತ್

[ಇಜಾಕ್ ಉಜೊ ಫುಂಕೂನ್, ಬಾಪುಯ್ ಫಾತ್ರಾಚೀರ್ ತಲ್ವಾರ್ ಪಾಜ್ತಾನಾ, ಪಳೆಂವ್ಕ್ ವೆತಾ]

ಇಜಾಕ್ : ತಲ್ವಾರ್ ಪಳೆತಾನಾ ಕೂಡ್‌ಚ್ ಸಗ್ಳೀ ಕಾಂಪ್ತಾ ಮ್ಹಜ್ಯಾನ್ ಪಳೆಂವ್ಕ್ ನಜೊ ಆಬ್ಲಾ, ದೊಳೆ ಧಾಂಪ್ತಾಂ.

ಆಬ್ರಾಂವ್ : ಬಾಳಾ, ಕಾಂಪ್ತಾನಾ ತೂಂ ಮ್ಹಾಕಾ ಜಾತಾ ಬೆಜಾರ್.

ಇಜಾಕ್ : ಕಿತ್ಯಾಕ್, ದಾದಾ?

ಆಬ್ರಾಂವ್ : ಕಿತ್ಯಾಕ್ ಮ್ಹಣೊಂ? ತುಜೆ ವಿಚಾರ್

ಸಾಸೊಂಕ್ ಲಾಗ್ಲಾತ್ ಕಾಳ್ಜಾಂತ್ ಆಸ್ಚ್ಯಾ ಗುಪೀತ್ ಘುಟಾಕ್;

ಕಿತ್ಯಾಕ್ ಮ್ಹಣೊಂ! ಮ್ಹಜಾ ಪಾತ್ಕಾಚ್ಯಾ ಪ್ರಾಚಿತಾಕ್.

ಇಜಾಕ್ : ತಶೆಂ ಮ್ಹಣನಾಕಾ, ದಾದಾ, ಕಸಲೊ ಘುಟ್  
ಮ್ಹಾಕಾ ಸಾಂಗನಾಯ್ ತೊ? ನ್ಹಯ್‌ಗಿ ಹಾಂವ್‌ ತುಜೊ  
ಪೂತ್?

ಆಬ್ರಾಂವ್ : ಕಿತೆಂ ಸಾಂಗೊಂ, ಪುತಾ, ಖಿಯಿಲ್ಯಾ ವೊಪಾರ್ ಸೊಡೊಂ,  
ಘುಟ್ ಮ್ಹಣ್ ಲೆಕಿನಾಸ್ತಾಂ, ಆಸಾತಸೊ ಪೊಡೊಂ?  
ಮ್ಹಜ್ಯಾನ್ ನಜೊ ಕೆದಿಂಚ್! ವಿಚಾರ್‌ಕಾ ಆನೀಕ್;  
ಶೆಳೀ ದಿಸನಾಮು, ಮಾರೊಂ ಖಿಯೆ ಪ್ರಾಣೀಕ್?  
ಲಾಗಿಂ ಯೇ ತೊಂ, ಬಾಳಾ.

ಇಜಾಕ್ : ಮಾರ್ತಾಯ್, ದಾದಾ, ಮ್ಹಾಕಾ?  
ವ್ಹಯ್ ತೇರ್ ಜಾಲೆಂ, ಸಾಂಗೊಂಕ್ ಪಾಟೀ ಕರಿನಾಕಾ.

ಆಬ್ರಾಂವ್ : ಸಾಂಗೊಂಕೀಯ್ ನ್ಹಯ್, ದವ್ರಂಕೀಯ್ ನ್ಹಯ್,  
ತೊಂಚ್ ತೀ ಶೆಳೀ

ಪುತಾ ಮ್ಹಜ್ಯಾ, ಸೊಮ್ಯಾನ್ ಮ್ಹಾಕಾ ದಿತಾಂ ಮ್ಹಳ್ಳೀ.

ಇಜಾಕ್ : ದಾದಾ ಮ್ಹಜ್ಯಾ, ಉಸ್ಕಾರ್ ಬಸೇವ್ನ್ ಉಮೊ ದಿಲ್ಲ್ಯಾ,  
ಫಾಲಿನಾಕಾ ತಲ್ವಾರ್ ಮ್ಹಜ್ಯಾ ಅಸ್ಕತ್ ಗಳ್ಯಾ;  
ಕಾಂಯ್ ಪುಣ್ ಚುಕ್ಲಾಂ ಜಾಲ್ಯಾರ್, ದೀ ತೊಂ ಶಿಕ್ವಾ  
ಫಾವೊ,  
ಆಡ್ವೊಟ್ಕಾಂ ಫಾಲ್ನ್ ಬಡಯ್, ದವೇರ್ ಮ್ಹಾಕಾ ಜಿವೊ.

[ಆಬ್ರಾಂವ್ ಹಾಸ್ಯಾರ್ನ್ ಸುಸ್ಯಾರ್ನ್ ರಡ್ಪಾ.]

ಆಬ್ರಾಂವ್ : ನಾ ಬಾ, ರತ್ನಾ ಮ್ಹಜ್ಯಾ, ತುಜೀ ಚೂಕ್-ಬಿ ಕಸ್ಲಿಯಾ.  
ಬೆಶೆಬಾಚ್ಯಾ ಮಳ್ಕಾಂತ್ ಭೆಟಯ್ತಾನಾ ಶೆಳೀ,  
ಥಂಯ್ಸರ್ ಸಾಂಗ್ಲೆಂ ಮ್ಹಾಕಾ ಉಗ್ತೆಂ ಆಮ್ಚ್ಯಾ ಸೊಮ್ಯಾನ್  
ಇಜಾಕಾಚೀ ಬಲೀ ಭೆಟಯ್ತಾಯ್ ಮ್ಹಣ್ ನಮ್ಯಾರ್ನ್.  
ಆದಿಂ ಧರ್ಯಾಂ, ಜೆದ್ವಾಂ ಮ್ಹಜೊ ಮಾಯ್‌ದೇಸ್  
ಸಾಂಡೊನ್

ವಚಜಾಯ್ ಮ್ಹಣ್ ಮ್ಹಳ್ಳ್ಯಾ ವೆಳಾರ್ ಪೊಟ್ಲೀ  
ಬಾಂದೊನ್,

ಪಿತ್ತಲೊಕೀಂ ಫುಲೊನ್, ಥಂಯ್ಸರ್ ಪರ್ಮಳ್ ಉಕ್ಕೊಂ!  
ಹಾಯ್, ಹಾಯ್, ಮ್ಹಜೇ ಗತೀ! ಫರ್ ಆಜ್ ಮ್ಹಜೆಂ ರಿತೆಂ!  
ಭಿತರ್ ರಿಗ್ತಾಸ್ತಾನಾ ಸಾರಾಕ್ ಸಾಂಗೊಂ ಕಿತೆಂ!

ಇಜಾಕ್ : ದಾದಾ, ಮಿತ್ ಕರ್ನಾಕಾ -ತುಕಾ ಮ್ಹಜೇ ಪಾಶೀಂ  
ಬರೊ ಭುರ್ಗೊ ತೊ ದೀತ್; ಸದಾಂ ತಾಚೀ ಮಿಶೀ  
ತುವೆಂ ಪಾಳ್ಕುಯ್; ಕಷ್ಟಾಂತ್ ಆನೀ ನಷ್ಟಾಂತ್ ಜಾಂವ್ನೀ  
ತುಜೇ ವೊಡ್ಲೆಕ್ ಇಡೆಂ ದಿಂವ್ಕನಾಯ್ ತುವೆಂ ಕೆದೀಂ;  
ಸೊಮೊ ತುಕಾ ಭುಜಯ್ತಲೊ; ಕಾಳೀಜ್ ಘಟ್ ಕೇರ್.  
ತಾಚೀ ತಾಕೀದ್ ಜ್ಯಾರೀ ಜಾಂವ್ನೀ ಕ್ಷಣಾ ಭಿತರ್.  
ಸುಸ್ತೀ ಕಿತ್ಯಾಕ್? ದಾದಾ, ಮ್ಹಜೊ ನವೊ ದಗ್ಲೊ  
ಕಾಡ್ವಾಂ, ನಾತ್ಲ್ಯಾರ್ ರಗ್ತಾನ್ ಭಿಜೊನ್ ಪಾಡ್

ಜಾಯ್ತ್ ಸಗ್ಳೊ,

ಮಾಂಯ್ಕ್ ವ್ಹರ್ನ್ ದೀ ತೊ; ತಿಚೆಂ ದೂಖ್ ತೊ

ಫಟಯ್ತ್ - ಜಶೆಂ;

ಗಾಯ್ಜೆಂ ವಾಸ್ತಾಂ ಮೆಲ್ಯಾರ್, ಕರ್ತಾತ್ ಭಾತೆಣಾಚೆಂ.

[ದಗ್ಲೊ ಕಾಡ್ನ್ ದಿತಾ]

ಆತಾಂ, ದಾದಾ, ತುಜೆಂ ಕಾಮ್ ತೂಂ ವೆಗೀಂ ತಿರ್ಯೆ.

ಆಬ್ರಾಂವ್ : ಹಾತಾ ಮ್ಹಜ್ಯಾ, ಸಾಂಗ್ ತೂಂ, ಆತಾಂ ಕಿತೆಂ ಕರ್ಯೆ?  
ಪೊಸ್ಲೊಯ್ ವ್ಹಯ್ ತುವೆಂ, ಉಕಲ್ಲೊಯ್ ತಾಕಾ,  
ಪುಣ್ ತೆಂ ಮಿಂಯ್ಜೆಂಯ್ ಆತಾಂ ಮುಖಾರ್ ಹಾಡಿನಾಕಾ;  
ತುವೆಂ ಲ್ಹಾನ್ವಡ್ ಕೆಲ್ಲಿಂ ಬಕ್ಲೆಚೆಂ ಪೀಲ್ ಸಯ್ತಿಯಾ  
ಕಾತರ್ತಾನಾ, ಮುಟೀಭಿತರ್ ಕಾಂಪೇತ್ ಕೊಯ್ತೊ;  
ತೇರ್ ಹಾ! ತುಜಾಚ್ ರಗ್ತಾಕ್ ಕಿತೆಂ ಕರ್ಯೆ? ತೂಂ ಸಾಂಗ್.

ಇಜಾಕ್ : ದಾದಾ, ತಲ್ವಾರ್ ಪಳೆತಾನಾ ಕಾಂಪ್ತಾಮು ಆಂಗ್;  
ದೊಳ್ಳಾಂಕ್ ಮ್ಹಜ್ಯಾ ಆಡ್ ಬಾಂದ್, ಆನೀ ಅತೀ ಜೊರಾನ್  
ಖಿಣಾ ಭಿತರ್ ಉಸ್ಕಾಯ್ ತಕ್ಲೆ ಎಕಾಚ್ ಮಾರಾನ್.

ಆಬ್ರಾಂವ್ : ನಜೊ ಮ್ಹಜ್ಯಾನ್ ತಡ್ಲೊಂಕ್ ಹಾಂವ್ಚ್ ಮರ್ತಾಂ ಪಯ್ಲೊ!

[ಮತ್ ಚುಕೊನ್ ಪಡ್ವಾ]

25/326

ದಾದಾ, ದೋಗಂಯ್ ಖಾತಿರ್ ಆತಾಂ ಮ್ಹಾಕಾ ಮಾಘ್ ಕೇರ್.

ಅಬ್ರಾಂವ್ : ವಾಳ್ಚಿಂ ಉದಾಕ್ ಕಶೆಂ ಬಾಂದೂನ್ ಧರ್ಲ್ಯಾರ್ ಕಾಟಾನ್ ಇಲ್ಲೆಂ ಇಡೆಂ ಮೆಳ್ವಚ್, ವ್ಹಾಳ್ವಾ ದೊಡ್ಯಾ ಲೊಟಾನ್, ತಶೆಂ ಭೊಗ್ತಾ ಕಾಳ್ಜಾಂತ್ ಆಯ್ಕೊನ್ ತುಜೆಂ ಉತೇರ್; ಆನಿ ತುಜೀ ಆವಯ್ ದಾಜೇರ್ ಆಸ್ಲೀ ಜರ್ತೇರ್ ಕಿತೆಂ ಕರ್ತೀ ಕೊಣ್ಣಾ! ಆಶೀರ್ವಾದ್ ತೂಂ ಮಾಗ್ತಾಯ್? ಖಿಯ್ಸರ್ ಘಾಲ್ಚೆಂ? ಬೆಸಾಪಾಂನೀ ಪಯ್ಲೊಚ್ ಪೊತ್ತಾಯ್.

ಆನೀ ಚುಕೀ ತುಜ್ಯೊ ಕಸ್ಯೊ ಮಾಘ್ ಹಾಂವ್ ಕರೂಂ? ಬಾಳ್ವೇಪಣೀ ಖಾಡಾಕ್ ಧರ್ದೆಂ ಜೊಕ್ ವ್ಹಣ್ ಧರುಂ? ಯಾ ದೂಧ್ ಚಿಂವ್ತಾಸ್ತಾನಾ, ತುಜೇ ಆವಯ್ ಪೊಲ್ಕಾರ್ ಬೊಟಾನ್ ಭೊಕುರ್ದೆಲೆಂ? ಅಥ್ವಾ ಪುಸ್ತೇ ವೆಳಾರ್ ಚಂದ್ರೆಮಾಚೀ ಥಾಲೀ ಜಾಯ್ ವ್ಹಣ್ ಬಸ್ಚೆಂ ರಡೊನ್, ವ್ಹಡ್ಲೀ ತುಜೀ ಜೊಕ್ ಶೀ ಆತಾಂ ಕಾಡೂಂ ಸೊದೂನ್? ನಾ, ನಾ, ಬಾಳಾ, ಆಮ್ಚೆವರ್ವೀಂಚ್ ಕಾಂಯ್ ಪುಣ್ ಉಣೆಂ

ಇಜಾಕ್ : ಜಾಲಾಂ ಜಾವ್ಯೇತ್; ತವೇಳ್ ಭೊಗ್ನಿಜಾಯ್ ಆಜ್ ಕೊಣೆ? : ಮೊಗಾ-ದೊಳ್ಕಾಂಕ್, ದಾದಾ, ಕಾಳೆಂ ಸಯ್ಕಿಯ್ ಧವೆಂ-ಕಿತ್ತೇ ಪಾವ್ತೀ ತುಮ್ಕಾಂ ದುಕಂವ್ಕ್ ನಾ'ಗಿ ಹಾಪೆಂ? ಇಸ್ಮೇಲ್ ಆನೀ ಹಾಂವ್ ದೊಗ್, ಖಿಳಾಂತ್ ರ್ಕುಗಡ್ವಾನಾ, - ಅಯ್ಕೊ! ತಾಕಾ ಧಾದೂಂಕ್ ಹಾವೂಂಚ್ ಕಾರಣ್ ಕೊಣ್ಣಾ!

ಅಬ್ರಾಂವ್ : ಪುರೊ, ಪುತಾ, ಪುರೊ - ನಾಕಾ ಭೆಷ್ಪೆಂ ತರೀ ಕರಿನಾತ್ಲೊ ಚುಕೀ ಆಪ್ಲ್ಯಾ ಮಾತ್ಯಾವರೀ ಕಿತ್ಯಾ ವ್ಹಯ್ಸಾನ್ ಘೆತಾಯ್ ಭೊಗ್ತಾಣ್ಯಾಕ್ ಮು ಆತಾಂ; ಭೊಗ್ತಾಂಕ್ ಕಾಂಯ್ ನಾ ತರೀಯ್, ಸಗ್ಳ್ಯಾ ಕಾಳ್ಜಾನ್ ದಿತಾಂ;

ತುಜೊ ನಿರ್ಮಳ್ ಅತ್ಮೊ ಕಳೊ ತುರ್ಮಾಣಾಂತ್ಲೊ



ಇಜಾಕ್ : [ಜಾಪಾಯ್, ಉಟವ್ನ್.]

ದಾದಾ, ಘಳಾಯ್ ಚಡಯ್ತಾ ದೂಖ್; ಮಾತ್ಯಾವಯ್ಲೊ  
ದಿವೇಸ್ ಘಾಡ್ಲಾ ಪಾವ್ಲೊ — ತುಜ್ಯಾ ಮನಾಂತ್ ತೂಂ ಲೇಕ್  
ಹರ್ಬೆಂ ಮಾರ್ತಾಯ್ ತಸ್ಲೀ ಶೆಳೀ ಮ್ಹಣೊನ್ ಹಾಂವ್ ಏಕ್.

ಅಬ್ರಾಮ್ : ಯೇ ತೇರ್, ಬಾಳಾ ಮ್ಹಜ್ಯಾ, ಬಾಂದ್ತಾಂ ತುಜೆ

ಹಾತ್‌ಪಾಯ್

[ಸಾರಿಯೇರ್ ಚಡವ್ನ್, ದಿಂಬಿಯೇರ್ ಬಸವ್ನ್ ಇಜಾಕಾಚೆ ಹಾತ್  
ಪಾಟ್ಲಾನ್ ಬಾಂದ್ತಾ]

ಆತಾಂ, ಸೊಮ್ಯಾ, ಪಾವ್ ತೂಂ! ಆನೀ ಕರ್ನಾ ಘಳಾಯ್.

ಇಜಾಕ್ : ದಾದಾ ಮ್ಹಜ್ಯಾ, ದೊಳ್ಯಾಂಕ್ ಬಾಂದಿನಾಯ್‌ಗಿ ಲುಗೇಟ್  
ನಾತ್ಲ್ಯಾರ್ ಆಪ್ತೀಚ್ ಗೊವಿಲ್ಲ್ಯಾ ಹಾಲೊನ್, ಮಾರ್  
ಕಾಂಯ್ ಚುಕೇತ್.

ಅಬ್ರಾಮ್ : [ದೊಳೆ ಬಾಂದ್ತಾನಾ]

ಉಪ್ರಾಂತ್ ಧಾಂಪ್ಚೆ ದೊಳೆ ಪ್ರಾಣ್ ಬಿ ಗೆಲ್ಲ್ಯಾ ವೆಳಾ  
ಮ್ಹಜೀಕರ್ನಾ ಆತಾಂಚ್ ಧಾಂಪಯ್ತಾಯ್‌ಗಿ, ಬಾಳಾ?

ಇಜಾಕ್ : ಆದೇವ್ನ್, ದಾದಾ ತುಕಾ, ಆನೀ ಮಾಂಯ್ಕಿಯ್ ಮ್ಹಜ್ಯಾ!  
ಸೊಮ್ಯಾ, ಒಪ್ಪುನ್ ದಿತಾಂ ಅತ್ಮೊ ಹಾತಾಂತ್ ತುಜ್ಯಾ!

[ಅಬ್ರಾಮ್ ಉಮೊ ದಿತಾ.]

ಅಬ್ರಾಮ್ : ಆದೇವ್ನ್, ಮ್ಹಜ್ಯಾ ಬಾಳಾ! ಪಿತ್ಯಲೋಕಿಂ ತುಕಾ  
ವಿಶೇವ್ ಮೆಳೊಂ! ಸೊಮ್ಯಾ, ಉತೇರ್ ಪ್ರಾಯೇರ್

ಆಮ್ಕಾಂ

ಹಾಸಂವ್ಕ್ ಆನೀ ರಡಂವ್ಕ್ ದಯಾ ಕೆಲ್ಲೊಯ್ ವ್ಹೆದ್ ಬಾಳ್,  
ನಾತ್ಲೊಚ್ ಜಾಲ್ಯಾರ್ ಪುಣೇ, ಭೊಗ್ತಾಂವ್ ಎಕೊಡೆ

ಜಾಳ್;

ಆಮ್ಚೆ ತಾಬೇನ್ ಆಸ್ತಾಂ, ತಾಕಾ ಲ್ಹಾನ್‌ವ್ಹಡ್ ಕೆಲೊ  
ದೊನೀಯ್ ಕಾಳ್ಜಾಂಚೊ ಮೋಗ್ ತಾಚೇರ್ ಎಕ್ಲ್ಯಾರ್

ದಾಳ್ಕೊ.

ಸಗ್ಗಿಂ ಪ್ರಯತ್ನ ಕೆಲೆಂ ಆಮ್ಕಾಂ ತಾಂಕ್ತಾ ತಶೆಂ  
ತಾಚ್ಯಾ ದೊಳ್ಯಾಂತ್, ಕಾನಾಂತ್ ಕಾಂಯ್ ವಾಯ್ನ್  
ರಿಗನಾಶೆಂ;

ಆತಾಂ ತುಜೆಂ ದೆಣೆಂ, ಸಾಬೀತ್, ಮ್ಹಳೆಯ್ನಾಸ್ತಾಂ  
ಮ್ಹಜೊ ಹಾತ್ ಹಾಂವ್ ಉಕ್ಲಾನ್, ತುಕಾ ಒಪ್ಪುನ್ ದಿತಾಂ

[ತಲ್ವಾರ್ ಮಾರೂಂಕ್ ಜೊಕ್ತಾ. ತಕ್ಷಣ್ ದೇವದುತಾಚೊ ತಾಳೊ ಆಯ್ಕತಾ]

ದೇವ್‌ದೂತ್: ಆಬ್ರಾಂವ್! ಆಬ್ರಾಂವ್!

ಆಬ್ರಾಂವ್ : ...ಅಬ್ಬೆ ಹಾಜರ್!

ದೇವ್‌ದೂತ್: ಉಬಾರ್ನಾ ಕಾ

ಚೆರ್ಕ್ಯಾಚೇರ್ ತುಜೊ ಹಾತ್; ನಾಕಾ ತುಕಾ ಆಪ್ಣಾಂಕ್—

ಜಾಣಾಂ ಸೊಮ್ಯಾಕ್ ಭೈತಾಯ್ ಮ್ಹಣ್ ತೂಂ; ಆನೀ

ಕರೊಂಕ್

ನಾಯ್ ಮ್ಹಣ್ ಪಾಟೀ ತುವೆಂ ತುಜ್ಯಾ ಎಕ್ಲ್ಯಾಚ್ ಪುತ್ರಾಕ್.

ಆಬ್ರಾಂವ್ : ಆಪಡ್ನಾ ಹಾಂವ್ ತುಕಾ; ಪಾಳೊ ದಿತಾಂ ಉತ್ರಾಕ್;

ಅನಂದ್ ಜಾಂವ್ಪಿ ತುಕಾ, ಕಾಕುಳ್ಳಿಚ್ಯಾ ರಾಯಾ!

ತುಕಾ ಖಾಲ್ತೆ ಜಾಲ್ಲ್ಯಾಂಕ್ ಕೆದೀ ತುಜೀ ದಯಾ!

[ಪಾಟೀ ಪಳೆವ್ನ್]

ಶೆಳೀ ಖಿಯೊ ಹಾಂಗಾ?

ಇಜಾಕ್ : ದಾದಾ, ಕಿತ್ಯಾ ಘಳಾಯ್!

ಆಬ್ರಾಂವ್ : ತುಕಾ ಮಾರಿನಾ-ಬಾ, ಆಜ್ ತೂಂ ಬಚಾವ್ ಜಾಲಾಯ್.

[ದೊಳ್ಯಾಂಚೆಂ ಆನೀ ಹಾತಾಚೆಂ ಸೊಡಂವ್ಕ್ ವೆತಾ.]

ಇಜಾಕ್ : ಬಚಾವ್! ಕಸೊ? ಸಾಂಗ್ ತೂಂ, ದಾದಾ, ಮ್ಹಾಕಾ  
—ವ್ಹಯ್‌ಗಿ?

ಆಬ್ರಾಂವ್ : ಆತ್ತಾಂ ದೇವ್‌ದೂತ್ ಉಲಯ್ತಾನಾ ಆಯ್ಕೊಂಕ್ ನಾಯ್‌ಗಿ?

ಇಜಾಕ್ : ಭಿಯಾನ್ ಧರ್ಧರೊನ್ ಹಾಂವ್ ಸಮಾ ಮತೀರ್ ನಾತ್ಲೊಂ

ಆಬ್ರಾಂವ್ : ಮಾರ್ಚೆಂ ನಾಕಾ ಮ್ಹಣೊನ್ ಭಡ್ಲೊ ನಪಂಯ್ ಜಾಲೊ;

ಪಾಟೀ ಪಳಿತಾನಾ, ಅಬ್ಬೆ! ಬೊಕ್ಡೆ ಚೆಂ ಪೀಲ್!

ಸೊಮೊ ಕಿತ್ತೊ ಬರೊ ಪಳೆ - ಇತ್ತೀ ತಪ್ಪೀಲ್  
ತಯಾರ್ ಕರ್ದೀ ಮ್ಹಳ್ಳಾರ್

ಇಜಾಕ್ : ತೇರ್, ಆಜ್ ಪಯ್ಲೊಂ ಅರ್ಗಾಂ  
ಸಗ್ಳ್ಯಾ ಆಮ್ಚ್ಯಾ ಕಾಳ್ಜಾನ್ ದಿವ್ತಾಂ ಆಮೊ ಸರ್ಗಾ  
ಮಾಗೀರ್ ಮ್ಹಾಕಾ ವೆಗೀಂ ಪಾಟೀ ಘರಾ ವಚೊನ್  
ಮಾಂಯ್ಕ್ ಹೀ ಖಬರ್ ಸಾಂಗೊಂಕ್ ಆಸಾ ಉಸ್ಕಾರ್  
ಬಸೊನ್;

ಧಾರೇ ಆನೀ ಮೇನು? ಆಸಾತ್‌ಗಿ ತೆ ಗೆಲ್ಯಾತ್?

ಆಬ್ರಾಮ್ : ಪಯ್ಲೊ ಶೆಳೀ ಹಾಡ್-ಬಾ, ಧಡ್ಬಡ್ಬಾ ತೀ ಬೊಲ್ಯಾಂತ್,  
ತಿತ್ತೀ ಭಿತರ್ ತಯಾರ್ ಕರ್ತಾಂ ಉಜೊ ಪೆಟಂವ್ಕ್.

[ಆಯ್ದಾನಾಂತ್ಲೊ ಉಜೊ ಫುಂಕ್ತಾ]

ಇಜಾಕ್ : [ಶೆಳಿಯೆಕ್ ಪೊಟ್ಲನ್ ಧರ್ನ್ ಹಾಡ್ತಾನಾ]  
ಯೇ, ತೂಂ ಸುಂದರ್ ಶೆಳಿಯೇ, ಮ್ಹಜ್ಯಾ ಬದ್ಲಾಕ್ ಭೆಟಂವ್ಕ್  
ಸೊಮ್ಯಾನ್ ತುಕಾ ಧಾಡ್ಲ್ಯಾ; ತೂಂ ಜಾವ್ನಾಸಾಯ್ ಭಾಗೀ!  
ಬೊಬ್ ಮಾರ್ನಾಕಾ - ಇಲ್ಲಿಶೀ ದೂಕ್ - ಕಾಬಾರ್ ವೆಗೀಂ.

ಆಬ್ರಾಮ್ : ಉಜೊ ಚಿಕ್ಕಿ ಪಳೆ, - ಶೆಳಿಯೇಚಿ ಪಾಯ್ ಬಾಂದ್ತಾಂ.

ಇಜಾಕ್ : ತಲ್ವಾರ್ ಮುಣಿ ಕಾಡಿನಾಕಾ ಬಾಗ್ಲೊನ್ ಆಸ್ತಾಂ;  
ಆಯ್ಚೊ ಧಕೊ ಕಾಳ್ಜಾಂ ತರೀಂ ರಿಗ್ಲಾ ಮ್ಹಾಕಾ-  
ಆನೀ ಮುಕಾರ್ ಕೆದೀಂ ತಲ್ವಾರ್ ಮ್ಹಳ್ಳೀ ನಾಕಾ.

[ಆಬ್ರಾಮ್ ಶೆಳೀ ಸಾರಿಯೇರ್ ದವರ್ತಾ.]

ಆಬ್ರಾಮ್ : ತಸೊಯ್ ಕಾಂಪೊನಾಕಾ, ಬಾಳಾ; ಯೇ ತೂಂ ಕರ್ತಾಂ  
ದೊಗೀಯ್ ಸೊಮ್ಯಾಕ್ ನಮಾನ್, ಆನೀ ಶೆಳೀ ಮಾರ್ತಾಂ.

[ದೊಗೀಯ್ ಸಾರಿಯೇಲಾಗೀಂ ಉಬೆ ರಾವ್ತಾತ್. ಆಬ್ರಾಮ್ ಹಾತ್ ಉಬಾರ್ನ್  
ಮ್ಹಣ್ತಾ:]

ಒಹೋ! ನಮೋ ವಿಶ್ವಕರ್ತಾ  
ಧರ್ಮಸಮಾ ಪಾಯಾಂಪಡ್ತಾಂ

ರಚ್ಚಾ ತುಜೀ ಭೆಟೀವ್ನ್ ದಿತಾಂ

ಸೆವಕಾಚೆ ಭಕ್ತೀನ್.

ಹಜಾರ್ ದೆಣೀಂ ಆಮ್ಕಾಂ ದಿಲ್ಲ್ಯಾಕ್

ದಯೇನ್ ಆಮ್ಕಾಂ ಚಲೆವ್ನ್ ವ್ಹೆಲ್ಲ್ಯಾಕ್

ಬಾಳಾಕ್ ಮ್ಹಜ್ಯಾ ಬಚಾವ್ ಕೆಲ್ಲ್ಯಾಕ್

ಅರ್ಗಾಂ ಸಗ್ಳೆ ಸಕ್ತೀನ್.

ದೇವ್‌ದೂತ್: ಮ್ಹಣ್ಪಾ ಸೊಮೀ; “ಮ್ಹಜ್ಯಾನ್ ಪ್ರಮಾಣ್ ಕೆಲಾಂ ಹಾವೆಂ  
ಮ್ಹಜೆ ಪಾಸೂನ್ ತುಜ್ಯಾ ಎಕ್ಲ್ಯಾಚ್ ಪುತ್ರಾಕ್ ತುವೆಂ  
ಇನ್ನುರ್ ಕರೊನ್‌ನಾತ್ಲ್ಯಾಕ್ ಆಶೀರ್ವಾದ್ ಘಾಲ್ತಲೊಂ  
ತುಜೇರ್; ಆನೀ ಸಂತತ್ ತುಜೀ ವಾಡಯ್ತಲೊಂ  
ಅಂತ್ರಳಾವಯ್ ನೆಕೆತ್ರಾಂ ತೀಂ ಆಸಾತ್ ಕಶೀಂ  
ಆನೀ ರೆವೆಚೆ ಕಣ್ ದರ್ಯಾವೆಳೇರ್, ತಶೀ;  
ದುಸ್ಮಾನಾಂಚ್ಯಾ ದಾರ್ವಟ್ಕಾಂಚೆಂ ಸ್ವಾದೀನತೆಂ  
ತುಜೆ ಸಂತತೇಚ್ಯಾ ಆದೀನ್ ಯೆತಲೆಂ ತೆಂ  
ಆನೀ ಮ್ಹಜೊ ತಾಳೊ ಪಾಳ್ಕೊಯ್ ದೆಕೂನ್, ಸರ್ವಯ್  
ಪರ್ಜಾ ಭಾಗೀ ಹೊತ್ಲೊ ತುಜೆ ಸಂತತೀ ಧಂಯ್.

[ಪಡ್ಲೊ ಪಡ್ಲ್ಯಾ.]

16 395





## ಆಖೇರವಚನ

ನಾಟಕ್ ಜಾಲೆಂ; ಆತಾಂ ಘರಾ ವೆಚೇಆದೀಂ  
ದೋನ್ ಸಬ್ದ ಉಲಂವ್ಕ್ ಸೊಡ್ಯಾ ತುವ್ವೇಲಾಗೀಂ.  
ಆದ್ಲ್ಯಾ ಕಾಲಾಂತ್ ಸೊಮೊ ಜೇಜು ಯೆಂವ್ಜೇಪುಡೆ,  
ಭೆಟಯ್ತಾಲೆ ದೆವಾಕ್ ಬಕ್ರೆ ಆನೀ ಪಾಡೆ;  
ತಾಂಚೇಬದ್ಲಾಕ್ ಆಬ್ರಾಂವ್ನ್ ಪುತ್ರಾಕ್ ಭೆಟಂವ್ಕ್ ವ್ಹೆಲೊ.  
ತಸೊಚ್ ದೆವಾಬಾಪಾನ್ ಪುತ್ರಾಕ್ ಆಮ್ಕಾಂ ದಿಲೊ.  
ಸಾರ್ಕೆಕ್ ಲಾಂಕೂಡ್ ಕಸೊ ಇಜಾಕ್ ಆಪ್ಲೆ ಪಾಟೀರ್  
ವ್ಹಾವಯ್, ತಸೊಚ್ ಜೇಜೂನ್ ಘೆಲೊ ಖುರೀಸ್ ವಾಟೀರ್;  
ತಾಚೇಬರೀಚ್ ಜೇಜುಯ್ ದೊಂಗ್ರಮಾತೆಂ ಚಡ್ವಾ;  
ಕಶೀ ಶೆಳೀ ಮರೊನ್ ಇಜಾಕ್ ಜಿಪೊ ಉರ್ತಾ  
ತಸೊ ಆಮ್ಚೊ ಸೊಮೊ ಮನ್ಶೆಪಣೀ ಮೆಲೊ,  
ದುಸ್ರ್ಯಾ ಸಂಯ್ಬಾನ್ ದೇವ್ ತೊ, ಆಸಾತಸೊ ಉರ್ಲೊ.  
ಮೊರಯಾ ಪರ್ವತಾಚಿ: ರುಪ್ಕಾರಾಚಿ ಶೆಳೀ  
ಕಾಲ್ವಾರ್ ಪರ್ವತಾಚೇರ್ ಸಾರ್ಕೆ ಜ್ಯಾರೀ ಜಾಲೀ;  
ತೀಚ್ ತೀ ಜೇಜು-ಶೆಳೀ ತಪೊಳ್ ಧರ್ಯಾಂ ಆಜೂನ್  
ಹರ್ಮೆಕ್ ದಿಸಾ ಪುರ್ವಿತ್ ದಿತಾ ಮಿಸಾರ್ ಅಪೂರ್ನ್.  
ಆನ್ಯೆಕ್ ಉತೇರ್: ಆಬ್ರಾಂವಬರೀ ಆಮ್ಕಾಯ್ ಎಕ್ಲೊ  
ಪೂತ್ ಜರ್ ಆಸಾ ಆನೀ ತಾಕಾಚ್ ದೆವಾನ್ ಮಾಗ್ಲೊ,  
ಅಥ್ವಾ ಸಂಸಾರಾಚೊ ಆದಾಯ್ ನಾಡ್ಲ್ಯಾ ವೆಳಾರ್  
ಕಶೆಂ ಭೊಗ್ತಾ ಆಮ್ಕಾಂ ಪಾಳೊ ದಿಂವ್ಚೊ ಮ್ಹಳ್ಯಾರ್,  
ತಪೊಳ್ ಉಗ್ಡಾಸ್ ಆಸೊಂ ಆಬ್ರಾಂವ್ ಪಾಟೀ ಸರೊಂಕ್  
ನಾ ಮ್ಹಣ್, ಆಪ್ಲ್ಯಾಚ್ ಪುತ್ರಾಕ್ ದೆವಾಖಾತಿರ್ ಮಾರೂಂಕ್;  
ಜೇರ್ತರ್ ಸರ್ವಾಂತ್ ಪಯ್ಲೆಂ ದೆವಾಕ್ ಮೆಚೊವ್ಚೆಕ್ ಸೊದೂಂ  
ಆಶೀರ್ವಾದ್ ದೆವಾಚೆಂ ಸದಾಂಚ್ ಆಮ್ಚೆರ್ ವೊಡೊಂ.

24/4/19



કવિતા



## ಮಾತೇ ಕೊಂಕಣೀ ಭಾಶೇಚಿಂ ರುದಾನ

ಕಿತ್ತಲೊ ಕಾಳ್‌ಥಾವ್ನ್ ರಡಟಾಂ ಬಸೊನ್  
ಇತಲೆ ಮ್ಹಜೆ ಭುರಗೆ ಆಸೊನ್  
ನಾ ಮ್ಹಣ್ ಉರಬೇನ್ ಮ್ಹಜೇ ಪಾಸೊನ್  
ಪಾವುರತಲೊ ಕೊಣಿಖಕ್.

ಮ್ಹಜ್ಯಾ ಉಸಕ್ಕಾರ್ ಮ್ಹಜೆ ಚಲೆ  
ಹಾಸೊನ್ ಖಿಳೊನ್ ಜಾಣಟಿ ಚಾಲೆ  
ಪುಣ್ ಹಾ! ಸಕ್ಕಡ್ ಭುಲೊನ್ ಗೆಲೆ  
ಪರಕೀ ಸುಂದರ್ ಕನ್ಯೇಕ್.

ಸುರೂಪ್ ಬಾಯಾ ಇಂಗ್ಲೇಜ್ ನಾಡಟಾ  
ಮ್ಹಜ್ಯಾ ಪೊರಾಂಕ್ ಲಾಗೀಂ ವೊಡಟಾ  
ತಾಂಚ್ಯಾ ಕಾಳಜಾಂತ್ ಪಾಲವವ್ನ್ ಸೊಡಟಾ  
ಮೋಗ್ ಆಪಲೆ ಮಾಯೇಚೊ

ಮ್ಹಾಕಾ ಪೊಸಚೆ ಮ್ಹಜೆ ಬಾಳ್  
ದಿತಾತ್ ಆಪಲೆ ಮತಿಚೊ ಫಳ್  
ಮಾನವೊಂಕ್ ತಿಕಾ, ಕರೊನೀ ಗೋಳ್  
ಮ್ಹಜೊ ಮ್ಹಾತಾರೇಚೊ.

ಸೊಮಯಾ ಮ್ಹಜ್ಯಾ, ಕಶೆಂ ಭೊಗೊಂ  
ಮ್ಹಜೆ ಕಳವೇಳ್ ಕೊಣಾಕ್ ಸಾಂಗೊಂ?  
ಕೊಣಾಕಡೆ ವಚೊನ್ ಮಾಗೊಂ  
ಕರೊಂಕ್ ಮ್ಹಜೆಂ ಜೀವನ್.

ನಾಸತಾಂ ಪೊಶಣ್ ಅಶೀಂ ಭಾಗಲೀಂ  
ರಡೊನ್ ರಡೊನ್ ಮಾಂದರೇಕ್ ಲಾಗಲೀಂ



ತರೀಯ್ ಪುತಾಂಕ್ ಎದೊಳ್ ರಾಕಲೀಂ  
ಯೆತೀತಗಿ ಮ್ಹಣ್ ಧಾವೊನ್.

ವಿಸರೊನ್ ಗೆಲ್ಯಾತ್, ನಾ'ತ್ ತೆ ಎದೊಳ್  
ಖಿಯರೆ ಪಾವಲ್ಯಾಂತ್ ಬಾಳಾಂ ಸುಫಳ್  
ಪುಸೊಂಕ್ ಮ್ಹಜ್ಯಾ ದುಕಾಂಚೆ ವ್ಹಾಳ್  
ನಾಂತಗಿ ಕೊಣೀಯ್ ಮ್ಹಜೆ?

ಮರೊಂಕ್ ತೆಂಕಲ್ಯಾಂ - ಆತಾಂ ಪುಣೀಯ್  
ಮ್ಹಜ್ಯಾ ಬಾಳಾಂ, ತುಮಿ ಕೊಣೀಯ್  
ಪಾವನಾಂತಗಿ ಸೊಡೊಂಕ್ ಪಾಣೀ  
ಮರಚೆ ಆವಯಕ್ ತುಮಚೆ!

(ಮಾಯ್, 1912, 'ಕೊಂಕಣೀ ದಿವೆಂ')

## ಸ್ವಾದೀಕ ಭಾಗೀ ಬಾಳಾ

ಕಶೆಂ ಉಲಂವಕ್, ಕಿತೆಂ ಕರೊಂಕ್  
 ಶಿಕೇಯ್ ಮ್ಹಾಕಾ, ಖೆಳೊಂಕ್ ವಾವರೊಂಕ್  
 ಯೇ ತೂಂ ಮ್ಹಾಕಾ ಸಾಂಬಾಳನ್ ಧರೊಂಕ್  
 ಸ್ವಾದೀಕ್ ಭಾಗೀ ಬಾಳಾ.

ಜಾಂವದೀ ತುಜೀ ಮಾತಾ ಮರೀ  
 ಮ್ಹಜೀ ಆವೇಯ್ ಸಸಾಯ್ ಖರೀ  
 ಕರೊಂಕ್ ಮ್ಹಾಕಾ ತುಜೇಬರೀ  
 ಸ್ವಾದೀಕ್ ಭಾಗೀ ಬಾಳಾ.

(ಮಾಯ್, 1912, 'ಕೊಂಕಣೀ ದಿವ್ಲಂ,)

## ನಿದೇಂತ ಹಾಸತ್ಯಾ ಬಾಳಶಾಕ

ನಿದ'ಲ್ಯಾ ಬಾಳಾ, ಕಸಲೆಂ ನವೇಲ್  
ಪ್ರಸನ್ನ ಜಾಲೆಂ ತುಕಾ?  
ಆಯಕೊನ್ ಕಸಲೀ ವಿಚಿತ್ರ್ ಗಜೇಲ್  
ತೆಂ ಮನ್ ಸಂತೊಸಾಲೆಂ?

ಆಯಲೆಗಿ ಕಾಂಯ್ ಭಡವೆ ಪ್ರಜೇಳ್  
ಖೆಳೊಂಕ್ ಆಪಂವಕ್ ತುಕಾ?  
ಯಾ ಕಾಂಯ್ ರಂಗೀತ್ ಗಾಯಾನ್ ಆಂಜಾಳ್!  
ಸಾಂಗ್ ತೂಂ ಬಾಳಾ ಮ್ಹಾಕಾ.

ದುಲೇಬ್ ನಿದ್ರಾ! ಸಂತೋಸಭರೀತ್!  
ಆಂಬೊರ್ ಹಾಸೊ ಮೊವಾಳ್!  
ಕೊಣ್ ತೆಂ ಕಾರಣ್ ಸೊದೊನ್ ಕಾಡೀತ್  
ಕಿತ್ಯಾಕ್ ಹಾಸತಾ ತೆಂ ಬಾಳ್!

ಗುಪೀತ್ ಘುಟ್ ಹಾ: ನ್ಹಯ್ ತೊ ಮೆಳೇತ್  
ಮನಶಾಂಕ್ ಸಂಸಾರಾಚ್ಯಾ  
ನೆಣಿಟ್ಯಾ ಅತಮ್ಯಾಂಕ್ ಮಾತ್ರ್ ತೊ ಕಳೇತ್  
ಆಂಜಾಂಕ್ ಅಂತ್ರಳಾಚ್ಯಾ.

(ಜೂನ್, 1912, 'ಕೊಂಕಣೀ ದಿವ್ಂ')

## ಪುತಾಕ ಸಾಂಗಲ್ಲಿ ಬರೀ ಬೂದ

ಖೊಟೆಂ ಕೆದೀಂ ಚಿಂತಿನಾಯೆ  
ಫಟೀ ಮ್ಹಳ್ಳೊ ಮಾರಿನಾಯೆ  
ವಾಯಟಾಸಾಂಗಾತ್ ಧರಿನಾಯೆರೆ,  
ಮ್ಹಜ್ಯಾ ಬಾಳಾ.

ಪಾತೇಕ್ ಮ್ಹಳ್ಳೆಂ ಕರಿನಾಕಾ  
ಹಾತಾಕ್ ಮೆಳ್ಳೆಂ ಭೊಕಾಯನಾಕಾ  
ಶಿತಾಂ ಶಿಂಪಲ್ಯಾರ್ ಮಸ್ತಿನಾಕಾರೆ  
ಪಾಯಾತಾಳಾ.

ಖಾಣಾಜೆವಣಾಕ್ ಲಬ್ದನಾಯೆ  
ಕೊಣೆಯ್ ಕೆಲ್ಲೆಂ ಆಪೇಡನಾಯೆ  
ಉಣೆಂ ಮ್ಹಣೊನ್ ಉಡೇಯನಾಯೆರೆ  
ದಿಲ್ಲ್ಯಾಫಾರಾ.

ಘಾತ್ ಮತೀಂತ್ ಚಿಂತಿನಾಕಾ  
ಸತ್ ಸಾಂಗೊಂಕ್ ಲಜೇನಾಕಾ  
ಪೆಲ್ಯಾಕ್ ಹಾತ್ ಉಬಾರನಾಕಾರೆ,  
ಸುಕುಮಾರಾ.

ಖೊಡೀ ಕಾಡೊಂಕ್ ವಚನಾಯೆ  
ವ್ಹಡಾಂಕಡೆ ರ್ಹುಗೇಡನಾಯೆ  
ಮೊಟ್ಯಾ ತಾಳ್ಕಾನ್ ಉಲೇಯನಾಯೆರೆ  
ಕೊಣಾಯೆಮಾಜೀಂ.

ಮರಯಾದ್ ತುಜೀ ಹೊಗಡಾಯನಾಕಾ  
 ಫಿರಯಾದ್ ಕೆದೀಂ ವ್ಹರನಾಕಾ  
 ದಯಾಘ್ತ್ ಕರೂಂಕ್ ಬಸನಾಕಾರೆ  
 ಸಾಂಗಾತ್ಯಾಂಚೀ.

ಚಿಂತಿನಾಸತಾಂ ಉಲೇಯನಾಯೆ  
 ಮತೀಂತ್ ಆಯ'ಲೆಂ ಬೊಗೇಳನಾಯೆ  
 ದಾಂತ್ ಸೊಡೂನ್ ಹಾಸನಾಯೆರೆ  
 ಪೆಲ್ಯಾಹುಜರೀಂ.

ಮೊಡಟಾ ಪರಯಾಂತ್ ಬಾಗಾಯನಾಕಾ  
 ತುಟಟಾ ಪರಯಾಂತ್ ವ್ಹೊಡಿನಾಕಾ  
 ಲೊಟಟಾ ಪರಯಾಂತ್ ರಾವನಾಕಾರೆ  
 ಸಯರ್ಯಾಂಘರೀಂ.

(ಅಗೋಸ್ಟ್, | 1912, 'ಕೊಂಕಣೀ ದಿವೆಂ')



## ಮನೀಸ ಮ್ಹಣಜೆ ಕಿತೆಂ

ಮನೀಸ ಮ್ಹಣಜೆ ಕಿತೆಂ  
 ಸಾಂಗಶಾತ್ ಮ್ಹಾಕಾ ?  
 ಮಾತಯೇಚೆಂ ಏಕ್ ಘರ್ ತೆಂ:  
 ಧನೀ ಆಸತಾಂ  
 ಸೊಬೀತ್ ದಿಸತಾ —  
 ನಾ'ತೇರ್ ಭೆಶಟೆಂ ರಿತೆಂ.

ಆಪಲೇಇತಲ್ಯಾಕ್ ವಾಡಟಾ  
 ವಿಚಿತ್ರ್ ಬಾಂದೇಪ್  
 ಒಕೇಲ್ ನಾತಲ್ಯಾರ್ ಪಡಟಾ;  
 ತ್ಯಾ ಭಿತರೀ  
 ಏಕ್ ಪಯಣಾರೀ  
 ಆಪಲೆಂ ಬಿಡಾರ್ ಕರತಾ.

ಪರಗಾವಾಂತಲೊ ಏಕ್ ಜೀಣ್  
 ಅತಮೊ ಸುಂದರ್!  
 ಜಾತೇಚ್ ಆಪಲೆಂ ಸ್ಥವಣ್  
 ಸಾಂಡಟಾ ತೆಂ ಘರ್  
 ಅಬಳೆ ಮೊಟಭರ್  
 ಕುಸೇಡ್, ಕಿಡ್ಕಾಂಪವಣ್.

(ಸಪ್ಟೆಂಬರ್, 1912, 'ಕೊಂಕಣೀ ದಿವ್ಲಂ')

## ಕೊಟ್ಟೂಜಾ ಆನೀ ಬರ್ತೆಲ

ಅಜ್ ಏಕ್ ಆದ್ಲೆಂ ಕೊಟ್ಟೂಜಾ ದೆಕಲೆಂ  
 ಲ್ಹಾನಶೆಂ ಸೊಬೀತ್ ಸುಂದರ್ ;  
 ವೋಯಚೇರ್ ಬಸೊನ್ ಉಗಯತಾಲೆಂ  
 ಆಪಲಿಂ ಪಾಕಾಂ ಥಂಯಸೇರ್.

ಚೊರಯೇ ಲಿಪೊನ್ ಬಸಲೊಂ ವೊಗೊ  
 ವೋಯಚ್ಯಾ ಎಕಾ ಪೊಂತಾರ್ ;  
 ಕಸಲೀ ತಾರೀಪ್ ತುಮಕಾಂ ಸಾಂಗೊಂ  
 ಸುಕಣ್ಯಾಚೆ ತ್ಯಾ ಅವತಾರ್ !

ಪಯಲೆ ಆಪಲೆ ಪಾಕಟೆ ಉಸೇಯ್ -  
 ಉಪರಾಂತ್ ಬಸಲೆಂ ಘುಪೊನ್ ;  
 ಪರತೊನ್ ಆಪಲಿಂ ಪಾಕಾಂ ಕಿಸೇಯ್  
 ಅಬಳೆ ! ತಿಕ್ಕೆ ರಾವೊನ್.

ಬೊಂಬೇನ್ ಇಲ್ಲೆಂ ತೇಲಶೆಂ ಪುಸತಾ  
 ಲಾಯಲೀ ಮಳಬಾಚೇರ್ ದೀಶ್ತ್ಯಾ,  
 'ಪಾವಸಾಚೆಂ ಕಾಂಯ್ ಭೆಂ ನಾ ದಿಸತಾ' —  
 ಮನೀಂ ಜಾಲೆಂ ಸಂತುಶ್ತ್ಯಾ.

ಧಾವಲೆಂ ಬಸೊಂಕ್ ಖಾಂದಯೇರ್ ಉಬಾರ್  
 ಗಾಯಾನ್ ಸುರೂ ಕೆಲೆಂ ;  
 ಜಾತೇಚ್ ಆಪಲಿಂ ಪದಾಂ ಸಬಾರ್  
 ಥಂಯ್ ಧಾವ್ನ್ ಉಬೊನ್ ಗೆಲೆಂ.

ತಶೆಂಚ್ ಆಮಚೆಂ ಬರ್ಟೀಲ್ ಕರತಾ  
 ದಿಸತಾ'ಯ ತಾಚೇಚಬರೀ,  
 ಮಾತ್ಯಾರ್ ತಾಚ್ಯಾ ಚೆಪೆಂ ಆಸತಾ  
 ಗಳ್ಯಾಂತ್ ತಾಚ್ಯಾ ಸರೀ.

ಹವಶೀನ್ ತೆವಶೀನ್ ಧಡಭಡಟಲೆಂ  
 ಘಡಯೇನ್ ಆಶಾಂತ್ ಪಳೇವ್ಕ್;  
 ತೊಂಡಾರ್ ಪಾವ್ವೇರ್ ಫಾಪುಡಟಲೆಂ  
 ಧಾವೇತ್ ಮಳೆಬಾಕ್ ತಿಳೊಂಕ್.

'ನಾಕಾ, ಮಾಂಯ್, ಆಜ್ ಸತ್ವೀ ಕಿತ್ಯಾ,  
 ಮಳೇಬ್ ಆಸಾ ನಿತೇಳ್,'  
 ಇತಲೆಂ ಮ್ಹಣೊನ್ ಭಿತರ್ ಯೆತಾ;  
 ಸುರೂ ಸದಾಂಚೆಂ ಸಳ್:

'ದೀರೇ, ಜೊನೀ, ಮ್ಹಜೀ ಕಾಶೇರ್  
 ಅಳೆ, ಮಾಂಯ್, ತೊ ಧೊಸತಾ' —  
 ಆನೀ ಕಾಂಯ್ ವೇಳ್ ಆಸಾ-ಬಿ ತೇರ್  
 ಕಂತಾರ್ ಕರೊಂಕ್ ಬಸತಾ.

ಬಾರೀಕ್ ಸ್ವರಾನ್ ಕಂತಾರ್ ಕರತಾಂ  
 ಠಾಂವ್ ವಿಂಯ್ ಘಡಿಯಾಳ್ ತೆಣೆ  
 ಪುಲಾಂ-ಗಿಲಾಂ ಆರಾವ್ನ್ ಆತಾರ್  
 ಪಳ್ಳೆಂ ಬರ್ಟೀಲ್ ಹೆಣೆ.

(ಅಕ್ಟೋಬರ್, 1912, 'ಕೊಂಕಣೀ ದಿವ್ಪಂ')

## ಜೇಜು ಜಾಲ್ಲೇ ರಾತೀ

ಭಡವೆ ಅಫಾರ್ ಗೊಟ್ಟಾ ಭೊವಾರ್  
 ಬಾಳಕಾಕ್ ದೆಕೊನ್ ದೃಷ್ಟೀಂ,  
 ಮಿಶಾಲಾಯೇನ್ ಕರತೀತ್ ಗಾಯಾನ್  
 ಸಂತೋಸ್ ಸಗಲೇ ಸೃಷ್ಟೀ:  
 'ಜಯೋ, ಜಯೋ, ತಾರೇಕ್ ನಿಧಾನ್  
 ಜಯೋ, ಜಯೋ, ಸುಫಲ್ ಮಧ್ಯಾನ್,  
 ಜೇಜು ಜಾಲ್ಲೇ ರಾತೀ'.

ಚಂದ್ರೇಮ್ ಆನೀ ನೆಕೆತ್ರಾಂನೀ  
 ಮೆಳೊನ್ ಎಕೇ ಮತೀಂ  
 ಸಹೇಸ್ ಕಿರೇಣ್ ಲಾಗಿಂ ಕರೊನ್  
 ಕೆಲೀ ತಾಚೀ ಸ್ತುತೀ:  
 'ಕಾಳೇಕ್ ಆಯಚ್ಯಾನ್ ಪಳೊನ್ ಗೆಲಾ,  
 ನಿತೀಸುರ್ಯಾನ್ ಉದೇವ್ ಕೆಲಾ,  
 ಜೇಜು ಜಾಲ್ಲೇ ರಾತೀ'.

ಫುಲಾಂ ಫುಲತಾತ್, ರುರೀ ವ್ಹಾಳೆಟಾತ್,  
 ಮಾಣಕೆ ಬೆಂಬೆತಾತೀ;  
 ಸುಕಣೀಂ ಲೆಗೊನ್ ಘೊಂಟಿರ್ ಸಾಂಡೊನ್  
 ಸಂಗೀತ್ ಗಾಣಾಂ ಗಾಯತೀ:  
 'ನವೋ, ನವೋ, ದೇವ-ಕುಮಾರಾ!  
 ಸರ್ವೇಯ್ ರಚನಾ, ಕೀರ್ತನ್ ಕರಾ,  
 ಜೇಜು ಜಾಲ್ಲೇ ರಾತೀ'.

ಗದ್ದಳಾಯೇನ್ ಜಾತಾ ಗಾಯಾನ್,  
 ಘಡಲ್ಯಾ ಗಜೇಲ್ ವ್ಹರತೀ!  
 ಹ್ಯಾ ಸಂಸಾರಾರ್, ಭುವೂರ್, ವಾರ್ಯಾರ್,  
 ಸಂತೋಸ್ ಸಗಲೆ ಸೃಷ್ಟೀ:  
 'ಅನಂದ್ ಜಾಂವ್ ದೆವಾಕ್ ಅಂತ್ರಳೀಂ,  
 ಶಾಂತೀ ಬರ್ಯಾಂಕ್ ಹ್ಯಾ ಸಂಸಾರೀಂ,  
 ಜೇಜು ಜಾಲ್ಲೇ ರಾತೀ.'

(ನವೆಂಬರ್, 1912, 'ಕೊಂಕಣೀ ದಿವೆಂ')



## ನವೆಂ ವರೇಸ್

ಮಾಗೊನ್ ಆವೆಂ ಹಾಡಲಾಂ ನವೆಂ  
 ವರೇಸ್ ಗದ್ದಾಳಾಚೆಂ,  
 ವರೇಸ್ ಸೊಬೀತ್ ಸಂತೋಸಭರೀತ್  
 ಜಾಂವದೀ ಸುಖಾಳಾಚೆಂ.

ಪರನೆಂ ಸಾಂಡೂಂಕ್ ನವೆಂ ಹಾಡೂಂಕ್,  
 ಅಬಳಿ! ಜನೇರ್ ಆಯಲೊ!  
 ಪಾತಕಾಂ ಚಿಕೇಲ್, ಪಿಡಾ, ದುಕೇಳ್,  
 ಪಳೊಂ ತುಮಚೇವಯಲೊ.

ಆಶೀರ್ವಾದಾಂ ದೆವೊಂ ಸದಾಂ  
 ಸರ್ಗಾವಯಲೀಂ ತುಮಚೇರ್  
 ಆನೀ ಹಜಾರ್ ಬೆಸಾಂವ್ ವಿಂಚಣಾರ್  
 ಪಡೊಂ ಹ್ಯಾ ವರಸಾಚೇರ್.

(ಜನೇರ್, 1913, 'ಕೊಂಕಣೀ ದಿವೆಂ')

## ಕಾಣಿಕೆ ಅಮೋಲಿಕ

ಜಾಂವದೀ ಮಾರ್ಗಾರ್, ಜಾಂವದೀ ಘರಾ  
 ಉಗಡಾಸ್ ಸದಾಂ ಆಸೊಂ  
 ಚುಕನಾಸತಾಂ ಸೆಗಳ್ಯಾನ್ ವ್ಹರಾ  
 ಅಂಬೊರಪಿಕೊ ಹಾಸೊ.

ತಾಚ್ಯಾ ಎಕಾ ಕಿರಣಾನ್ ಧಾಂವತಾ  
 ಕಾಳೆಂ ಖಿಂತಿಚೆಂ ಮೊಡ್;  
 ಬಾವೊನ್ ಗೆಲ್ಲೆಂ ಜಿವಂತ್ ಜಾತಾ  
 ಕೊಡೂ ಆಸಲ್ಲೆಂ ಗೊಡ್.

(ಎಪ್ರಿಲ್, 1913, 'ಕೊಂಕಣೀ ದಿವ್ಂ')

## ಕವಿತ್ವಾಚಿಂ ಗುಪೀತ ನಂದನಾವನ

ಚಾಲತ್ಯಾ ಮನಶಾ, ಸರ್ ತೂಂ ಪಾಟೀ,  
 ನಾಕಾ ತಿಳೊಂಕ್ ಭಿತೇರ್:  
 ಸಗಲ್ಮಾನ್ ಚೊಂವಚೀ ಚಂಚಾಳ್ ಆಶಾ  
 ಆನೀ ಪೊಕೇಳ್ ಹಾಸೊ, ಪಿಶ್ಯಾ,  
 ವ್ಹರಶೀ ಜೀರತೇರ್,

ರಾವೊನ್ ವಜೇತ್ ಬಾರೀಕ್ ವ್ಹಾಳಚೀ  
 ಸಂಗೀತ್ ಗಣಾಂಚೀ ರಘುರ್,  
 ಭಿತೇರ್ ಸೊಂಬಚೊ ಪ್ರಕಾಸ್ ಲಿಪೇತ್,  
 ಕವಿತ್ವಾಚಿಂ ಮಾಯನಾ ಉಬೇತ್  
 ಗಾಂವಚಿಂ ಥಂಯಸರ್.

ವನಾಂತರೀ ಭೊಂವತಾತ್ ರಚನಾ  
 ಕವಿತವಾಚೀಂ ಸುಂದೇರ್,  
 ತುಜೀ ಎಕೇಚ್ ಚಂಚಾಳ್ ದೀಶಟ್  
 ಪುರೊ ತಾಂಕಾಂ ಕರೊಂಕ್ ಭಶಟ್—  
 ತಿಳೊಂನಾಕಾ ಭಿತೇರ್.

ಪಾಗರಾ ಭಾಯರ್ ರಾಕೊನ್ ರಾವ್ ತೂಂ  
 ವ್ಹಾಳೊನ್ ಯೆತಾ ಮ್ಹಣಿಸೇರ್  
 ರಂಗೀತ್ ಗಾಯಾನ್ ವಾರ್ಯಾರ್ ಉಪೆವ್ನ್  
 ಆಯಿಲ್ಲಾಕ್ಪಣ್, ಜಿಕೊನ್ ಲಿಪ್ಪೇನ್  
 ಥಂಯಚೊ ನಿಸೇರ್.

## ವೇಚ್ ತೂಂ ಕನ್ನೇ

ವೇಚ್ ತೂಂ, ಕನ್ನೇ, ದಾಕಯನಾಕಾ  
ತುಜೇ ನಾಡತೀ ಸೊಬಾಯ್ ಮ್ಹಾಕಾ;  
ಪುರೊ, ತಿಕ್ಕೆ ಕಾಡ್ ತೆ ದೊಳೆ,  
ದಾಳಮಾ ಸಾರಕೆ ಸೊಬೀತ್ ಪೊಲೆ;  
ಒಂಟುಂತಾಮಸಾಣ್ ಪೊವಳ್ಳಾಬರೀ  
ದಾಂತಾಧೊವಸಾಣ್ ಮೊತ್ಯಾಂಸರೀ.

ಭೆಶಟೆ, ಚಲಯೇ, ಪೆಚಾಡ್ ತುಜೆ!  
ಭುಲವನ್ ಪೊಡೂಂಕ್ ಕಾಳೀಜ್ ಮ್ಹಜೆಂ.  
ಹೆರಾಂಬರೀ ಪಿಸೊ ನ್ಹಯ್ ಹಾಂವ್  
ಸೊಬಾಯೇಚ್ಯಾ ಜಾಳಾಂತ್ ಪಡಚೊಂ,  
ಸುರೂಪ್ ಸಾರಕೆಂ ಉತರಾಂ ಮ್ಹೊಂವ್  
ಕರನಾಂತ್ ಮ್ಹಾಕಾ ಗುಲಾವರ್ ತಾಚೊ;  
ಚಲ್, ಚಲ್, ದಾಕೇಯ್,  
ತುಜೇ ಸೊಬಾಯ್  
ವೆಗೀಂ ಪಿಶಾರ್ ಪಡಚ್ಯಾಕ್ ಎಕಲ್ಯಾಕ್;  
ತುಜ್ಯೊ ನಾಡೀ  
ಹಾಸೊ, ಮೊಡೀ,  
ರುಚನಾಂತಗೆ ಮ್ಹಜ್ಯಾ ಆಸಲ್ಯಾಕ್;  
ಸೊಬಾಯ್ ನೆಟೀವನ್,  
ಕಾಳೀಜ್ ಪೆಟೀವನ್,  
ಚಿಂತಾಯಗಿ ತೂಂ ಮ್ಹಾಕಾ ನಾಡೂಂಕ್?  
ಹಾಂವ್ ಸ್ವಸ್ಥ್ ಹಾಸತಾಂ,  
ತೂಂ ಕೇಶಟ್ ಕಾಡಟಾಂ,  
ತುಜ್ಯಾ ಪಾಸಾಂತ್ ಮ್ಹಾಕಾ ಪೊಡೂಂಕ್.

## ಮೃಜಿಂ ಸಪೇಣ

ದೇವೋನ್ ಗೆಲ್ಯಾನಂತೇರ್ ಸುರಯೊ ಆಪಲ್ಯಾ ಪಶ್ಚೀಮ್ ಘರಾ  
ಧುವೋ ಚಂದ್ರೇಮಾಚ್ಯೊ ತೊಂಡ್ ದಾಕಯತಾತ್ ರಾತೀ ಬಾರಾ  
ದೊಳ್ಳಾಂಕ್ ತೊಪಚೊ ದಿಸಾ ಉಜವಾಡ್ ಚುಕಂವ್ಕ್ ಭಿತೇರ್ ವಚೊನ್  
ಲಿಪೊನ್ ಬಸಲೀಂ ತಾರಾಂ ಅಬಳೆ! ಆತಾಂ ಯೆತಾತ್ ನಾಚೊನ್;  
ಕುಪಾಂ ಪಂದಲ್ಯಾನ್ ಚರೊನ್ ಯೆಂವಚ್ಯಾ ಕಾಸೇವ ಚಂದ್ರಾಕ್ ಹಾಸತಾತ್  
ಪರ್ಜಳ್ ಮೊನೀಂ ಮುಕಾಂ! ಸಗಲೀ ರಾತೇಯ್ ಮಿಣ್ಯಾನ್ ಬಸತಾತ್.

ತಶೆಂಚ್, ರಾತ್ರಿ ಮೃಜಿಂ ವಿಸ್ವೆ ಗೆಲ್ಯಾ ಉಪರಾಂತ್ ಖಂಡೂನ್  
ತಾಂಚೊ ರಾಟಾವಳಿಚೊ ದೀಸ್, ಮ್ಹಾಕಾ ಎಕಲ್ಯಾಕ್ ಸಾಂಡೂನ್,  
ಅಬಳೆ! ಯೆತಾ ಉದೇವ್ನ್ ಮೃಜೀ ಮತೀದೊಳ್ಳಾಂ ಮುಕಾರ್  
ಸರೂಪ್ ಎಕಲೊ ಭಡವೊ, ಸೊಜೆರಾಂಚೊ ತಾಚೊ ಆಕಾರ್,  
ದೋನ್ ಪಾಕೊಟಿ ಭುಜಾಂ ಪಾಟಲ್ಯಾನ್; ವ್ಹಾಣಾಂಕ್ ಪರ್ಜಳೆಟಾ ಜರ್;  
ಕೊಂಬ್ರಾಕ್ ಏಕ್ ಬಾಂದ್, ನ್ಹೆಸಣಾಕ್ ತಾಚ್ಯಾ ಹಾಡೂಂ ಕೊಣಾಚೀ ಸರ್!

ಚುರುಕ್ ಘುಂವತಾತ್ ತಾಚೀಂ ಮೆಟಾಂ, ಹೆಣೆ ತೆಣೆ ಭೊಂವಾರ್,  
ವೈರೀ ಕೊಣೇಯ್ ಲಾಗಿಂ ಸರಲ್ಯಾರ್ ಕರೀತ್ ತಾಚೊ ಸಂವಾರ್  
ಕಪೇಲ್ ಮಿಟೂನ್ ಮುಕಾರ್ ಸರತಾ ದೃಶಟೀ ಲಾಯತಾಸೊ ದೂರ್,  
ಅಪಾಯ್ ಕಸಲೊಯ್ ದಿಸನಾ ತೇರ್, ಪಾಟೀ ಆಯಲೊ ಜರೂರ್;  
ಬಸೊನ್ ಮೃಜೀಸರಶೀಂ, ಮ್ಹಾಕಾ ಪೊಟಲೂನ್ ಧರತಾ ಮೊಗಾನ್  
ಹಾಸೊನ್ ಆಂಬರಪಿಕೊ ಪೊಶೇತ್ ಮ್ಹಾಕಾ ಆಪಲ್ಯಾ ಹಾತಾನ್;

ಘಡಯೇನ್ ಉಟೊನ್, ರಸಮಾಸಾಂಗಡ್ಯಾ ಪಾಕಟ್ಕಾಂಭಿತೇರ್ ಧರೀ  
ಕುಂಕೇಡ್ ಜಶೆಂ ಘೊಣೇಕ್ ದೆಕಲ್ಯಾರ್, ತಶೀ ರಾಕಣ್ ಕರೀ.  
ಅಸಲ್ಯಾ ರಾಕಣ್ಯಾ-ಮೊಗಾಳಾಚೇರ್ ದೃಶ್ಟಿ ಮೃಜೀ ಪಡಟುಂ  
ತಾಚ್ಯಾ ಮೊಗಾನ್ ಮೃಜಿಂ ಕಾಳೀಜ್ ಉಮಾಳಟಾಶೆಂ ಕಡಟಾ;  
ಖತಖತೊಂಚೀ ಪ್ರೀತಿ ಉತರಾಂರುಪೀಂ ಮೊತೊನ್ ಗೆಲೀ-

ತಕ್ಕಣ್ ಅಬಳೆ! ಮೃಜಿಂ ನಶೀಬ್! ವಿಶ್ವಾಂಕ್ ಜಾಗ್ ಜಾವನ್ ಆಯಲೀ!

ಸುರಯಾ ಕಿರಣ್ ಪಳಿಲ್ಲಾ ಕ್ಷಣ್ ಚಂದ್ರೆಮ್ ಕಸೊ ಬಾವಲೊ,  
 ತಾಚೇಬರೀ ಮ್ಹಜೊ ಭಡವೊ ಸವಕಾಸ್ ನಪಂಯಚ್ ಜಾಲೊ,  
 ಖಿಂತೀನ್ ಬುಡಲೆಂ ಮ್ಹಜೆಂ ಕಾಳೀಜ್ ಆನೀ ದುಕಾನ್ ಮರತೆಂ,  
 ನಾತಲೊ ಜಾಲ್ಯಾರ್ ಭುಜವಣ್ ದಿಂವಚ್ಯಾಕ್ ಭಾವಾಡ್ತ್, ದೆಣೆಂ ವರತೆಂ!

ಅಮೃತ್ ಸಾರಕ್ಯಾ ಸಬ್ದಾನ್ ಮ್ಹಾಕಾ ಧಯ್ಕ್ ತೊ ಸಾಂಗಲಾಗಲೊ:  
 'ತುಜೊ ಸೊಬೀತ್ ಸಾಂಗಾತ್, ಇಶಟಾ, ಅದೃಶ್ತ್ ಜರೀ ಜಾಲೊ,  
 ತುಕಾ ಸಾಂಡೂನ್ ವಚೊಂಕ್ ನಾ ತೊ; ಸದಾಂ ತುಜ್ಯಾ ಪಾಟಲ್ಯಾನ್  
 ರಾಕಣ್ ಕರೀತ್ ಭೊಂವತಾ, ತುಜ್ಯಾ ವಾಂಗಡಾ, ಸಗಲ್ಯಾನ್ ಇತಲ್ಯಾನ್'

(ಅಕ್ಟೋಬರ್, 1913, 'ಕೊಂಕಣೀ ದಿವ್ಂ')



## ವಿಮೂಳ ರಾಣೀ

ಹಾ! ಜೀರ್ ಮ್ಹಜೇ ಮಿಶೇ ಖಾಲತೆಂ ಜಾಲ್ಲೆಂ  
ಕವಿತಾಚೆಂ ದೆಣೆಂ ಅಪರೂಪ್!  
ಅಮೃತ್ ಸಬ್ದಿಂ ಕ್ಷಣಾಭಿತೇರ್ ಆಯಲೆಂ  
ವರ್ಣಂಕ್, ರಾಣಿಯೇ, ತುಜೆಂ ಸರೂಪ್.

ಠಾಗೋರ್, ಸರೋಜಿನೀ, ಹಾಂಚೇಬರೀ  
ಅದೃಶ್ತ್ ಆಸಲೆಂ ಸಾದೃಶ್ತ್ ಕರೂಂಕ್!  
ಕವೀತ್ಸಕ್ತೀನ್, ಜಯಸೊ ಸಾಲ್ವಾಡ್ ಕರಿ,  
ತಯಶೀ ತುಜೀ ಮ್ಹಯಮಾ ಚಿತ್ರಾಂಕ್!

ತವೇಳ್ ಕಯಸೊ ತುಜೊ ಮುಕೂಟ್ ಪ್ರಜೇಳ್,  
ಬಾರಾ ನಕ್ಷತ್ರಾಂಚೀ ಮಾಳಾ;  
ಸುರಯಾಪರೀಂ ಪ್ರಕಾಸ್ ಆಂಗೀಂ ನಿರ್ಮೇಳ್,  
ಚಂದ್ರೇಮ್ ಕಯಸೊ ಪಾಯಾಂತಾಳಾ.

ಕಯಶೀಂ ನಿಳಾಂಬರು ಸಾಡ್ಯಾರ್ ತುಜ್ಯಾ  
ರತ್ನಾಧಿಕಾಂ ನಕ್ಷತ್ರಾಂಚೀಂ;  
ದೆಕೇಕ್ ದುದಾಪಾಶೀಂ ಧವೆಂ ದಿಸಚ್ಯಾ  
ಪಾಯಾಂರ್ ಜೊಡೀ ಗುಲಬಾಂಚೀ.

ಗಾಯತೊಂ ಕಯಶೆಂ ತುಜೆಂ ಕೋಮಲ್ ವದೇನ್,  
ನಿದಾನ್ ಆನೀ ಪ್ರೇಮಭರೀ;  
ದೃಶ್ಟಿ ಸರ್ಗಾಕ್, ಜಪಮಾಳಾ ತೀ ಹಾತೀಂ ಧರ್ನ್,  
ಕಯಶೀ ರಾಣೀ ಮಾಗಣೆಂ ಕರೀ.

ಪುಣ್‌ಗೆ, ರಾಣಿಯೇ, ತುಜೇ ಸುಂದರತಾ,  
 ಬಲವಿಹೀನ್ ಲಕಣೇಕ್ ಮ್ಹಜ್ಯಾ  
 ತಾಂಕಶಿನಾ ವರ್ಣಾಂಕ್, ಮ್ಹಣೊನ್ ಮಾಗತಾಂ  
 ಸಂಪೆಂ ಗಾಂವಚ್ಯಾಕ್ ಮೆಳೊಂ ರಜಾ.

ತೂಂ ಸೇರ್ವ್ ಸುಂದೇರ್, ತೂಂ ಸೇರ್ವ್ ವಿಮೇಳ್ ರಾಣೀ,  
 ಜಲಮಾಳದಿಂ ತಶೀ ನಂತೇರ್;  
 ತುಜೇ ಸಾರಕೇ ಮೆಳಶಿನಾ ಕೊಣೇಯ್  
 ಸೊದಲ್ಯಾರ್ ಸಗಲೇ ಸೃಶ್ಟೀ ಭಿತೇರ್.

ತಿತಲೀ ಸರೂಪ್, ತಿತಲೀ ಸಜೀರ್ ನಿರ್ಮಳ್!  
 ಖಿತಾವಿಣ್ಯಾ ಫುಲಾಬರೀ,  
 ಜಯಶೆಂ ಸ್ವತಾವಳೆಂ, ಧವೆಂ ಕಮೇಳ್,  
 ಶೊಬೇ ತಯಶೀ ರಾಣೀ ಮರೀ.

(ದಸಂಬರ್, 1913, 'ಕೊಂಕಣೀ ದಿವೆಂ')

## ವೀದ್ರ ನಾಕಾ

ವಿಸ್ಕೇಚೊ ವೀದ್ರ್ ನಾಕಾ ಮ್ಹಣ್ವಾಯ್?

ಲಾಗಲಾಂ ತುಕಾ ಪಿಶೆಂ!

ಹೊಗಡಾಂವಚೀ ಆಸ್ತ್ ಉರೊಂಕ್ ಕರತಾಯ್

ಮರ್ಯಾದೀನ್ ಜಿಯೆಶೆಂ?

ದುರ್ಬಳ್ಳಾಂಚೊ ಗಲಾಸ್ ಕಾಡ್ವಾಯ್?

ನ್ಹಯ್‌ಗಿ ತುಜೊ ಮಸೇರ್?

ಚಾರ್ ಕಾಸ್ ಹಾತಾಂತ್ ಆಸೊಂಕ್ ಕರತಾಯ್

ಸಾಂಡ್ಯಾಂ ಮ್ಹಣ್ ಸೊರೊಸುರ್?

ಛೆ! ಛೆ! ಜಾಯಶೆಂ ನಾತಿಂ ಸಾಂಡಲ್ಯಾರ್

ಮೊಗಾಚೀ ಬೋತ್ಲ ಮ್ಹಜೀ;

ತವೇಳ್ ತವೇಳ್ ಇಲ್ಲಿಂ ಪಡಲ್ಯಾರ್

ಘರಾಂತ್ ಆಸಾ ಗವಜೀ.

(ಸಪ್ಟೆಂಬರ್, 1914, 'ಕೊಂಕಣೀ ದಿವೆಂ')

## ಆಂಜುಲ್ಯಾಚೀ ವಾಡಾವಳಿ

ಲ್ಹಾನಶಾ ಬಾಳಶಾ ತೆಕೀತ್ ದಿಲೆಂ  
 ಆಪುರಬಾಯೇಚೆಂ ನಾಂವ್,  
 'ಆಂಜುಲೆಂ' ಮ್ಹಣ್ ತಾಕಾ ಆಮಿ  
 ಉಲೊ ಕರ್ತಲ್ಯಾಂವ್;  
 ದೋನ್ ತೀನ್ ವರಸಾಂ ಭಿತರ್ ಸಾಧಾರ್ಣ್  
 ಭುರಗಂ ಜಾಲೆಂ,  
 ಆಪುರಬಾಯೇಚೆಂ 'ಲೆಂ' ಸಾಂಡೂನ್ 'ಆಂಜೆಂ'  
 ಮ್ಹಣ್ ನಾಂವ್ ಘಾಲೆಂ;  
 ಪಯಲೊ ಕುಮ್ಗಾರ್ ಉತರೊನ್ ಗೆಲೊ,  
 ದುದಾಚೆ ದಾಂತ್ ಝಡಟಾತ್,  
 ಮರಯಾದಿಚ್ಯಾ ನಾವಾನ್ ನಾಕಾ 'ಆಂಜು'  
 ಮ್ಹಣೊಂಕ್ ಲಾಗತಾತ್.  
 ಇಕರಾ ವರಸಾಂ ಸರೊನ್, ಕಶೆಯ್ ಬಾರಾಂಕ್  
 ಲಾಗಿಂ ಪಾವತಾ,  
 'ಆಂಜು' ಆಸಲೆಂ ನಾಡಕಾರ್ ಚೆಡೂಂ  
 ಕೊಡಯಾಳ್ 'ಆಂಜೆಲ್' ಜಾತಾ;  
 ಆತಾಂ ಇಲ್ಲೆಂ ಇಂಗ್ಲೆಜ್ ಶಿಕೊಂಕ್  
 ಮಾದ್ರಿಂಗಿರೀ ಧಾಡಲೆಂ,  
 ಥಂಯಸರ್ ತಾಕಾ ಬಾವಡ್ಯಾಕ್ 'ಆಂಜೆಲಾ'  
 ಮ್ಹಣ್ ದಾಕೇಲ್ ಕೆಲೆಂ;  
 ತೆರಾ ವರಸಾಂ ಉತರೊನ್ ಪಾಶಾರ್ ಜಾಲೀಂ  
 ದೋನ್ ತೀನ್,  
 ನವರ್ಯಾಕಡೇ ಚಲಿ ಸಾಂಗತಾ: 'ಮ್ಹಜೆಂ ನಾಂವ್  
 ಆಂಜೆಲೀನ್';  
 ಕಾಜಾರ್ ಜಾತಚ್ ಕಿತೆಂ ಸಾಂಗಚೆಂ? ಚಡಲಿ  
 ನಾವಾಕ್ ಸೊಬಾಯ್,  
 ಪೊರಚೆಂ ಪರಕಾಟ್ 'ಆಂಜುಲೆಂ' ತೆಂ ಜಾಲೆಂ  
 ಆಂಜೆಲೀನ್ ಬಾಯ್.

(ಅಕ್ಟೋಬರ್, 1914, 'ಕೊಂಕಣೀ ದಿವ್ಫಂ')

## ಫಾಲ್ಗುಣಿ ಪಾಂಪಾಳಿಂ

ಬಾರಾತೆರಾ ವರಸಾಂ ಜಾತೇಚ್  
ವ್ಹಜೇ ಮಾಂಯ್ಕ್ ಹಾಂವ್ ಶಿಕಯೆತಾಲೊಂ ;  
ಸಾಧಾರ್ಣ್ ಮಿಶ್ರೊ ಪುಟೊನ್ ಯೆತೇಚ್  
ಬಾಬಾಪಾಶಿಂ ಬುದವಂತ್ ಜಾಲೊಂ.

ಆತಾಂ ವ್ಹಜೇ ಪ್ರಾಯ್ ತೇರ್ ಲೆಕೊಂ,  
ಸುಮಾರ್ ಸಾಟಾಂಕ್ ಲಾಗಿಂ ಜಾತಾ ;  
ವ್ಹಜೆಂ ಅದ್ಮಶ್ಪ ಕಿತೆಂ ಸಾಂಗೊಂ ?  
ನಾತೂ ಮ್ಹಾಕಾ ಶಿಕಂವ್ಕ್ ಯೆತಾ.

(ನವೆಂಬರ್, 1914, 'ಕೊಂಕಣೀ ದಿವೆಂ')

## ಚೊರಾಚೀ ಉಪರಾಟೇ ಬೊಬ

ಸಾಲಾಮ್ ಯೆತಾ ರಾತೀ ಘರಾ  
 ಹೆವಶೀನ್ ತೆವಶೀನ್ ಲಕೇತ್;  
 ಅಕ್ಕೊಡ್ಯಾಚೇರ್ ಪಾವಲ್ಯಾಘರಾ  
 'ಹಾಡ್‌ಗೊ' ಮ್ಹಣಟಾ 'ವಾತ್'.

'ಸುಣ್ಯಾ' ಮ್ಹಣಟಾ ಅಮಾಲಾಚೇರ್ —  
 ಬಾಯಲೇಕ್ ಯೇತ್‌ಗಿ ನಾ ರಾಗ್?  
 ಜುನೆ ಪಡಟಾ ಸಾಲಾಮಾಚೇರ್  
 ಗಾಯಚೇರ್ ಪಡಟಾಸೊ ವಾಗ್.

ಮಾಡುಕ್ ಬಾಂದೂನ್ ಅರ್ನಿತೇಚ್ ಚಾರ್,  
 ಥಂಯ ಥಾವ್ನ್ ಸಾಲಾಮ್ ಮ್ಹಣಟಾ;  
 'ಜಾಯಗಿ, ಸುಣ್ಯಾ, ಪುರೊಗಿ ಮಾರ್'?  
 ಮಾರ್ ಖಾವ್ನ್ ಆಪೂಣ್ ಪೆಟಟಾ —

(ನವೆಂಬರ್, 1914, 'ಕೊಂಕಣೀ ದಿವ್‌ಫಂ')



## ಮೃಜ್ಯಾ ಸರಲ್ಲಾ ಬಾಳಾಕ

ಪುಲಚ್ಯಾ ಆದೀಂ ಬಾವಲೆಯ್, ಶಿಂವತ್ಯಾ,  
 ಬೊಂಗ್ಯಾರ್ ರ್ಹುಡೊನ್ ಗೆಲೆಯ್;  
 ಮ್ಹಾಲೀ ತುಕಾ ಭುಲೊನ್ ಗೆಲೊ,  
 ವೆಗೀಂಚ್, ದೆಕೊನ್, ವ್ಹರೂಂಕ್ ಆಯಲೊ —  
 ತಶೆಯ್ ಕಿತ್ಯಾಕ್ ಸೊಬಲೆಯ್ ?  
 ಮಟವೆಂ ಕಾತರ್ಲೆಂ ಆವ್ಕ್ ತುಜೆಂ —  
 ನಾಡಟೀ ತುಜೀ ಸೊಬಾಯ್;  
 ಧನಯಾಚೆಂ ಮೇನ್ ತುಜೇರ್ ವೊಡಲೆಂ,  
 ದುಸರೆಂ ಖಿಯಾಚೀಂಯ್ ಫುಲ್ ನಾರುಚಲೆಂ  
 ತಾಕಾ ತುಜೇಶಿವಾಯ್.  
 ಸೊಮಯಾ, ದಿಲೆಯ್ ಮ್ಹಜೇ ತಾಬೇನ್  
 ಸೊಬೀತ್ ಸುಂದೇರ್ ಮಾಣೀಕ್;  
 ತಾಜೇರ್ ವೊಡೊನ್ ಕಾಳೀಜ್ ಮ್ಹಜೆಂ  
 ವಿಸರಲೀಂ ಹಾಂವ್ ತುಜೆಂ ಮ್ಹಣ್ ತೆಂ, —  
 ವೆಗೀಂಚ್ ಮಾಗಲೀಯ್ ಕಾಣೀಕ್.  
 ಮಿಶೇನ್ ದಿತಾಂ — ಕಾಳೀಜ್ ಜರೀಯ್  
 ವೆತಾ ಸಗಲೆಂ ಫುಟೊನ್;  
 ಹಾ, ಹೆ ಅಕಲಾಸ್! ಕೊಣಾಕ್ ಜಾಯ್ ಜಾಳ್!  
 ಸಾಂಡೊನ್ ಮ್ಹಾಕಾ ಗೆಲೆಂ ತೆಂ ಬಾಳ್  
 ಮೊಗಾಚೆ ಪಾಸ್ ತುಟೀವ್ನ್.  
 ಸರ್ಗಾರ್ ಫುಲೊನ್ ಸೊಬತಾ ಆತಾಂ  
 ಮ್ಹಜೆಂ ಮೊಗಾಚೆಂ ಬಾಳ್  
 ಧಂಯಸೇರ್, ಪುತಾ, ಉಗಡಾಸ್ ತೊಂ ಕಾಡ್,  
 ಬರ್ರೋ ವಸ್ತೂ ಮಾಗ್ ಆನೀ ಧಾಡ್  
 ಆವಯ್ಕ್ ತುಜ್ಯಾ ಮೊಗಾಳ್.

—ದುಕೇಸ್, ಮಾತಾ.

(ಜುಲಾಯ್, 1916, 'ಕೊಂಕಣೀ ದಿವೆಂ')

## ವೆಳೇವಯಲ್ಯಾ ಕುರ್ದೇಖಿಲಾ

ವೆಳೇವಯಲ್ಯಾ, ಕುರ್ದೇಖಿಲಾ,  
 ರಿಗ್ತಾಯ್ ಕಿತ್ಯಾಕ್ ಬಿಳಾ?  
 ಭಿಯೆತಾಯಗಿ ಪಳೆವ್ನ್ ಮ್ಹಾಕಾ  
 ಧರಚ್ಯಾಕ್ ಯೇಂವ್ಕ್ ನಾ ತುಕಾ.

ಕಿತೆಂ ಕೇರ್ನ್ ತೂಂ ತಿರಕಾಸ್ ಧಾಂವತಾಯ್  
 ಖಿಯಚ್ಯಾನ್ ರೆವೇಂತ್ ಲಿಪತಾಯ್?  
 ಸಾರಕೆಂ ತುಜೆಂ ಪಳೆಂವ್ ಮ್ಹಳ್ಳಾರ್  
 ಘಡಯೇನ್ ನಪಂಯ್ಚ್ ಜಾತಾಯ್.

ಆಂವ್ ನ್ಹಯ್, ಬಾಯೇ, ಪೊಕರೀ ಚಲೊ  
 ದುಬಳ್ಳಾ ಮೊಗರಾಂಗಲೊ;  
 ಧರಿಜಾಯ್ ಮ್ಹಣ್ ಯೆಂವಚೊ ತುಕಾ  
 ಚಿಟಣೇಕ್ ಕರಚ್ಯಾಕ್ ಬಗಾ.

ಬೆಜಾರಾಯೇಂತ್ ಬುಡೊನ್ ಆಸೊನ್,  
 ಸಮಾಧಾನ್ ಕಾಂಯ್ ನಾಸೊನ್,  
 ದರಯಾವೆಳೇರ್ ಭೊಪೊಂಕ್ ಆಯಲಾಂ  
 ಸವಕಾಸಾಯೇ ಪಾಸೊನ್.

(ಜುಲಾಯ್, 1917, 'ಕೊಂಕಣೀ ದಿವೆಂ')

## ಆಜೀಚೊ ಆನೀ ನಾತಿಚೊ ಕಾಲ್

ಸಾಂಗ್, ವ್ಹಡ್ಲಿಮಾಂಯ್, ಸಾಂಗ್, ವ್ಹಡ್ಲಿಮಾಂಯ್

ವ್ಹುಣಟಾಯ್ ನ್ಹಯ್‌ಗೊ, ಪುತಾ

ಧಾ ಸಾಟ್ ಸತ್ತೇರ್ ವರಸಾಂ ಆದಲೀ

ಆಮಚ್ಯಾ ಗಾಂವಚೀ ಕಥಾ?

ಮ್ಹಾತಾರ್ಯಾಂಚೋ ಕಾಣಯೋ ಮ್ಹಳ್ಯಾರ್

ಭಾರಿ ಚೆಡವಾಕ್ ಖುಶೀ

ಗರಜೇಚೀ ಏಕ್ ಗೆಜಾಲ್ ಸಾಂಗತಾಂ

ಕಾನ್ ದೀವ್ನ್ ಆಯ್ಕ್‌ಗೊ, ಲುಶೀ :

'ತೆ ಜುಲ್ಮಾರ್ ದೀಸ್, ಉಗಡಾಸ್ ತಾಂಚೆ

ದೊಳೆ ಭರೀ ದುಕಾನ್

'ಸಾದೀಂ, ನೆಣಟೀಂ, ಭುರ್ಗೀಂ ಆಮಿ

ವಾಡಲ್ಯಾಂವ್ ಖಿರ್ಯಾ ಸುಖಾನ್;

ದುಲೀಬ್, ಸ್ವಾದೀಕ್ ದೀಸ್ ತೆ ಗೆಲೆ -

ಬುಡೊನ್ ವೆಳಾ ದರಯಾಂತ್

ಪಾಟೀಂ ಕೆದೀಂ ಮೆಳಶೆನಾ'ತ್,

ಕೆದೀಂ ಸಾಸಣ್ ಪರಯಾಂತ್.

ಏಕ್ ಪ್ರಾಯೇಚೀಂ ಭುರ್ಗೀಂ ಆಮಿ

ಆಯತಾರ್ ಸಾಂಜೇ ಮೆಳೊನ್

ದೊತೊರ್ನ್ ಜಾತೇಚ್, ಘರಾ ವೆತೇಚ್

ಸೆಜರಾ ಆಸತ್ಯಾಂವ್ ಖೆಳೊನ್:

ಮಿಲ್ಯಾಣ್ ಆನೀ ಗರಾಸ್‌ಮೆರೀ,

ಭಯಣೀ ಮ್ಹಜ್ಯೋ ದೋಗೀ

ರೊಜೀ ಬಾವಡೆಂ - ಆಂಜಾಕ್ ತಾಕಾ

ದೆವಾನ್ ವ್ಹೆಲೆಂ ವೆಗೀಂ.

ತ್ಯಾ ಕಾಲಾಚೀ ಮರ್ಜೀ ಕಿತೆಂ,  
 ವಿಚಾರತಾಯ್‌ಗಿ, ಪುತಾ  
 ಆತಾಂಚಾಯ್ ಭುರಗ್ಯಾಂಕ್ ತುಮಕಾಂ  
 ತೆಂ ಖಿಯ್ ಸಕೇಡ್ ರುಚತಾ?  
 ನಾತಲೆಂ ಶಿಕೇಪ್, ನಾತಲೆಂ ವ್ಹಡಪಣ್,  
 ನಾತಲೊ ತವೇಳ್ ಹಂಕಾರ್  
 ಮಿಜಾಸ್ಕೀ ಕಾಂಯ್ ನಾತಲೀ, ಪುತಾ, —  
 ಸಾದೆ ಸಕೇಡ್ ಗಾಂವಕಾರ್.

ಕುಮ್ಗಾರಾಕ್ ಮ್ಹಣ್ ಕೆಲ್ಲಿಂ ಮ್ಹಾಕಾ  
 ಸುಸಯೆಚೆಂ ಏಕ್ ಆಂಗಲೆಂ  
 ವೋರ್ಲ್ ಫಾಲಿಸರ್ ತೆಂಚ್ ಪುರೊ ಮ್ಹಣ್  
 ಮಾಂಯ್ನ್ ಸುರವೇರಚ್ ಸಾಂಗಲೆಂ.  
 ಆತಾಂಚೆಂ ತೆಂ ಸಾಂಗಚೆಂ ಕಿತೆಂ ?  
 ದವ್ಲೆತ್ ಲೆಕಾವರತೀ  
 ಫೆಶನಾಂ ಕಾಂಯ್ ಉಣೀಂ ಪಡಲ್ಯಾಂತ್ ? —  
 ಪೆಜೀಕ್ ನಾ ಗೇತ್ ಪುರತೀ.

ಘರಾಂ ಪೊಕೇಳ್, ಕಳೆಂಬ್ಯೋ ಖಾಲೀ,  
 ಮನೀಸ್ ಸುದಾಂ ಲಾಚಾರ್  
 ಪಳೆವ್ನ್ ತರೀಯ್, ಉಣೆ ಜಾಯನಾ'ತ್,  
 ತರ್ನಾಟ್ಕಾಂಚೆ ಅವ್ತಾರ್.  
 ಪ್ರಾಯೀನ್, ಪುತಾ, ಲ್ಹಾನ್ ತೂಂ ಜಾಲೆಂಯ್  
 ನಾತಲ್ಯಾರ್ ಜಾಯತೆಂ ಸಾಂಗತೀಂ  
 ವ್ಹಡಲೀಂ ವ್ಹಡಲೀಂ ಘರಾಂ ಆಮಚೀಂ  
 ಪಡಲೀಂ ಕಶೀ ಒಮತೀಂ.

ಬಾಪೇಯ್ಸ್ ಕೆಲ್ಲಿಂ ಪುತಾನ್ ಕಾಡಲೆಂ  
 ಚಾರ್ ದಿಸಾಂನೀ ಲಗಾಡ್  
 ಬೊತಲೀ ಬೊತಲೀ ತಾಳ್ಕಾರ್ ಸುಕೊನ್,  
 ಅಯೆಸೊ ಜಾಲೊ ವಿಬಾಡ್;  
 ಗರಜೆವಿಣೆ ಮರ್ಜೀ ದಾಕವ್ನ್  
 ಪರ್ಜೆಕ್ ಆಯಲೀ ದೆಸವಾಟ್  
 ನಾಕಾ... ನಾಕಾ... ಉಲೇವ್ನ್ ಕಿತ್ಯಾಕ್  
 ತೊಂಡ್ ಕರಚೆಂ ಪಾಡ್?

(ಅಗೋಸ್ಟ್, 1917, 'ಕೊಂಕಣೀ ದಿವೆಂ')

## ಧುವೇಚೊ ವಿಚಾರ್

ಮಳೆಬಾವಯಲೀಂ ನೆಕೆತ್ರಾಂ, ಮಾಂಯ್  
 ಭಡವ್ಯಾಂಚೆಗಿ ದೊಳೆ?  
 ಸಂಸಾರಾಂತಲ್ಯಾ ಸರ್ವಾಂಕ್ ಆಮಕಾಂ  
 ಮಿಣ್ಣಾನ್ ತಿಳಿಪಾತ್ ಪಳೆ.

ಅಬಳೆ! ಮಾಂಯ್, ತೀಂ ಕುಪಾಂ ಸುಂದರ್  
 ಪಾಕೊಟೆಗಿ ತಾಂಚೆ?  
 ಪಾತೇಕ್‌ಬಿ ಕಾಂಯ್ ದಿಸಲೆಂ ಜಾಲ್ಯಾರ್  
 ಪಡದೆ ದೊಳ್ಳಾಂಕ್ ಧಾಂಪಚೆ?

ವ್ಹೊ ಪಾವ್ಸ್ ಆನೀ ಕಾಳೀಂ ಮೊಡಾಂ  
 ದುಕಾಂಗಿ, ಮಾಂಯ್, ತಾಂಚೀಂ?  
 ಕಿತಲೀಂ ಖಿಂತೀಶ್ಚ್ ತಾಂಚೀಂ ತೊಂಡಾಂ  
 ಪಳೆವ್ನ್ ಪಾತಕಾಂ ಆಮಚೀಂ,

(ಅಕ್ಟೋಬರ್, 1917, 'ಕೊಂಕಣಿ ದಿವೆಂ')



## ನವೆಂ ಆನೀ ಪರ್ನೆಂ

ಕೊಣಗೊ ಬಾಯ್ ತೆಂ ಯೆತಾ  
ಹಾಳೊ ಮೆಟಾನ್ ಚಲೊನ್?  
ಕಾಳಜಾಂ ಆಮಚೆಂ ಲಾಸತಾ  
ಖುಶಾಲಾಯೆನ್ ಜಳವ್ನ್?

'ನವೆಂ ವೇರ್ಸ್ ಆಂವ್ ನವೆಂ!  
ಆಜ್‌ಚ್ ದೆವಲ್ಯಾಂ ಗಾಂವಾರ್;  
ಬಾಂದೊನ್ ಹಾಡಲ್ಯಾಂತ್ ಆವೆಂ  
ದೇಂಣಿ ತುಮಕಾಂ ಸಬಾರ್.'

ಕೊಣಗೊ ಬಾಯ್ ತೆಂ ವೆತಾ  
ಪ್ರಾಯೆನ್ ಜಾಲ್ಲೆಂ ಬೋವ್ ಕ್ಲೀಣ್?  
ಅಬಳೆ! ಲಕತಾ, ಪಡಟಾ!  
ಮುಗ್ಗಿತಾ ಆಪಲೀ ಜೀಣ್?

'ಪರ್ನೆಂ ವೇರ್ಸ್ ತೆಂ, - ಸುರವೇರ್  
ತಾಣೆಯ್ ಹಾಡಲಿಂ ದೆಣೀಂ,  
ಆತಾಂ ಮರಚೇ ಪ್ರಾಯೇರ್  
ಗುಮಾನ್ ಕರನಾ ಕೊಣೀ'.

ತೇರ್ ಆಜ್ ಆಮಿ ಮೆಳೊನ್  
ಪರ್ನ್ಯಾಕ್ ಆದೇವ್ಸ್ ಮ್ಹಣ್ಕಾರ್,  
ನವ್ಯಾಕ್ ಹಾಸೊನ್, ಖೆಳೊನ್  
ಆಮಚೆಮಧಂ ಕಾಣ್ ಯಾಂ.

## ಚಂದ್ರಾಕ

ಸಾಂಜೇಚೊ ಎಕಸುರೊ ಭೊಂವತಾನಾ ಮ್ಹಾಕಾ  
ಸಾಂಗಾತೀ ಯೆತಾಯಗಿ, ಚಂದ್ರೇಮಾ, ತೂಂ?  
ಉಲಯ್ ತೇರ್, ವಿದ್ವಾಂಸಾ, ಆಯಕತಾಂ ತುಕಾ  
ಸಂಸಾರೀ ಲೋಕ್ ಆಮಕಾಂ ಕಿತೆಯ್ ಲೆಕೂಂ.

ಕಿತಲೆಶೆ ಶತಮಾನ್ ಪಳೆಲೆಯ್ ತುವೆಂ  
ಸಂಸಾರಾರ್ ಮನಶಾಂಚ್ಯಾ ಯೆಣ್ಯಾ ಆದೀಂ,  
ರಾನಾಂನೀ ವಾಡಟಾನಾ ರೂಕ್-ಝಾಡಾಂಸವೆಂ  
ವ್ಹಡಲ್ಯಾ ಜಯ್ತ್ ಧರಾಚ್ಯೊ ಮೈಗಾಜಾತೀ;

ರೂಕ್ ಆನೀ ಮೊನಜಾತೀ ಸಂಸಾರೀಂ ಭರತೇಚ್  
ಮಾತಯೆಂತಲೊ ಘಡಟಾನಾ ಪಯಲೊ ಮನೀಸ್;  
ಪಿಲಾವಳ್ ವಾಡೊನೀ ಖೊಟೇಪಣ್ ಚಡಟೇಚ್  
ಮನಶಾಕೂಳ್ ಬುಡಟಾನಾ ಪ್ರಳಯಾದೀಸ್.

ನೊಯೇಚೀ ಸಂತತೀ ಸಾಂಗಾತಾ ಮೆಳೊನ್  
ಇಟ್ಕಾಂನೀ ಬಾಂದತಾನಾ ಬಾಬೇಲ್-ಕೊಟೆಂ,  
ನ್ಹಯ್ಗಿ ತೂಂ ಹಾಸತಾಲೊಯ್ ಸಕಯ್ ಪಳೆವ್ನ್  
ಭಾಶೇಚೀಂ ಭೆಸಾಂ ಜಾವ್ನ್ ಘುಸಪಡಲೆ ತೆ?

ಫಾಸಾಳ್ಕೀ ಗಾವಾಂನೀ ಭಾಶೇವಾರ್ ಪ್ರಜಾ  
ಅಖಂಡಾ ಪ್ರಧ್ವೀಚ್ಯಾ ಚಾರೇಯ್ ಕೊನಶಾಂಕ್  
ಉಬಜಲೀಂ ಸಗಲ್ಕಾಂನೀ ನಾನಾಂತೀಂ ರಾಜಾಂ,  
ಫಾಲೆಗು ಜಲಮತಾಂ ಫಾಳ್ಕೊ ನ್ಹಯ್ ಸಂಸಾರ್.

ಐಗುಪ್ತೀ, ಫೆನಿಶಾನ್, ಹಿಂದವಾಂಚೀ ವಿದ್ಯಾ,  
ಗ್ರೇಕಾಚೀ ನಾಜಕಾಯ್, ರೋಮನ್ ಕಾರಬಾರ್,  
ಜಲಮತಾಂ, ಅಂತರತಾಂ, ಚಂದ್ರೇಮಾ ಮ್ಹಜ್ಯಾ,  
ತುವೆಂ ನ್ಹಯ್ ಪಳೆಲ್ಲೆಂ ರಾವೊನ್ ಮಳಬಾರ್?

ಉಪರಾಂತಲೀ ಅಭಿವೃದ್ಧ್, ಆತಾಂಚೆಂ ಶಿಕಾಪ್,  
ಸಗಲ್ಯಾಂನೀ ರ್ಝುಜ್ ಆನೀ ಅಸಮಾಧಾನ್  
ದೆಕತಾನಾ, ಚಿತ್ತಾಯ್‌ಗಿ, ಇಷ್ಟಾ ತೂಂ, ದೀ ಜಾಪ್  
ಪುರವಿಲ್ಯಾಂಕ್ ಮಿಕ್ವತಗಿ ಆತಾಂಚೆಂ ಜ್ಞಾನ್?

ತುಜೆ'ತಲ್ಯಾಕ್ ಹಾಸ್ತಾಯ್ ತೂಂ, ಉಲಯನಾಯ್ ಕಿತೆಂ?  
ಹಾಶಾಚೊ ಅರ್ಥ್ ಮ್ಹಾಕಾ ಸಮಜನಾ'ಗಿ?  
ಮ್ಹಣಟಾಯ್ ತೂಂ: 'ಆತಾಂಚೆಂ ವಿದ್ಯಾಮು ಪಿಶೆಂ,  
ಆಂವ್ ಜಾಲ್ಲೊಂ ಪಯಲೊ ನ್ಹಯ್ ಮನಶಾಚ್ಯಾಕಿ ?

'ಸತಾಚೊ ಸಾಕ್ಷಿಗಾರ್ ಹಾಂಗಾಸಾಂ ಪಳೆ,  
ಆಂವ್ ಜಾಣಾಂ ಮನಶಾಚೆಂ ಸುರುಲಾಗಾಯ್ತೆ;  
ಪುಣ್ ಮನೀಸ್ ಸಾಸಪತಾ ಧಾಂಪುನೀ ಡೊಳೆ  
ಹಾಯ್ ಮ್ಹಜಾ! ಕೊಣ್ ಬಾವಡೊ ಹಾಸನಾ ಜಾಯ್ತೆ!

'ವಾನರಾಚೀ ಸಂತತೀ ಆಪುಣ್ ಖಂಯ್ ಮನೀಸ್  
ಆಪಾಪೀಂ ಉಬಜಲ್ಲಿ ಯುಗಾಂಫುಡೆ;  
ಆಯಲೆ ತೇರ್ ಹೀ ಪಿಸಾಯ್ ಪಾತಯೆಂವಚೆ ದೀಸ್,  
ಹಾಸಚೆಂ ಸಯ್, - ಉಲಯ್ತೆ ಕೊಣ್ ಮನಶಾಕಡೆ?'

(ಫೆಬ್ರೇರ್, 1920, 'ಕೊಂಕಣೀ ದಿವೆಂ')

## ವಾಯುಚೇ ವರದೀ

ಲೋಕಾಚೇ ಗವ್ವೀ ಪಳೆವ್ನ್ ಆಯಲಾಂ ದೊಂಗರಾ ತಾಳು ಸೊದೂನ್  
 ಸೃಶ್ಚಿಕಡೆ ಕರಚ್ಯಾ ಖಾತೀರ್ ಸ್ವಾದೀಕ್ ಗಜಲೀ ದೋನ್;  
 ಸುರಯೊ ಫಾಡಲಾ ನ್ಹಾಂವಚ್ಯಾಕ್ ದೆವಲಾ, ಅಬಳಿ! ಖೆಳಟಾ ದರಯಾಂತ್,  
 ಇಶ್ಚೀಣ್ ಮ್ಹಜೀ, ದುಲೊಬ್ ವಾರೆಂ, ನ್ಹಯ್‌ಗಿ ಎದೊಳ ಪರಯಾಂತ್;  
 ರಾನಾಂತ್ ಕಿತೆಂ ಪಾನಾಂಚೊ ಗಾಜ್ ಯೆತಾಗಿ ಮ್ಹಜೆಂ ಬಾಯ್?  
 ಆಯಲೆಂಚ್! “ಬಾಯೇ, ಸುವಚನೀ, ಕಿತೆಂ ತೂಂ ಪರ್ಮಳಟಾಯ್?  
 ಪರ್ಮಳಗಿ ತೊ, ಭಾವಾ ಮ್ಹಜ್ಯಾ, ಮಾಯಮ್ಹಯನ್ಯಾಚೊ ಸುಗಂದ್  
 ಪುಲಾಫಳಾಂಮದಲ್ಯಾನ್ ಆಯಲೀಂ, ಕಿತೆಂ ಸಾಂಗೊಂ ತೊ ಚೆಂದ್  
 ರಂಗಾನ್ ನೆಟೊನ್ ಗಾಯನ್ ಕರತೀ, ನಾಚತ್ ಸುರಯಾ ಕಿರಣಾಂತ್—  
 ಧಾವೆಂ ವರೇಸ್ ದಿವ್ಯಾಕ್ ಆಂವ್ಹಂ, ಗದ್ದಳ್ ಕರಯಾಂ ರಾನಾಂತ್!  
 ಧನಾವಿಣೆ ಲ್ಹಾನಶಾ ಎಕಲ್ಯಾನ್ ಆರಂಬ್ ಕೆಲ್ಲೆಂ ಜರೀ  
 ಆಯಚ್ಯಾ ದಿಸಾ ದಿವೆಂ ಜಾಲಾಂ ಬಳೀಶ್ಚ್ ಭುರಜಾಬರೀ,  
 ಬಾರೀಕ್ ಕಿಟೀಳ್ ಪೆಟೊನ್, ಅಬಳಿ! ಕೊಂಕಣೀ ಲೋಕಾಕ್ ಉಜವಾಡ್!  
 ಮೊಟಿ ಉಜಿ ಕಿತಲೆ ಎದೊಳ್ ಪಾಲವೊನ್ ಜಾಲ್ಯಾತ್ ವಿಬಾಡ್;  
 ಖಾಲತೆಂ ಕಾರಯೆಂ ವರತೆಂ ಜಾಲಾಂ, ವಾಡೊಂ ಆನೀ ಚಡೊಂ,  
 ಸತಾ ಆನೀ ನಿಶೀಖಾಂಬೊ, ಗರ್ವ್ಯಾ ಹಂಕಾರ್ ಮೊಡೊಂ!  
 ವಾರ್ಯಾಬಾಯೇ, ಮ್ಹಣಟಾತ್ ಮ್ಹಾಕಾ, ಲಿಪೊನ್ ಆಸತಾಂ ದಿವೆಂ,  
 ಮತೀಪಂದಲೆಂ ದಿಶ್ಟೀಕ್ ಹಾಡೊಂಕ್ ಪೆಚಾಡ್ ಕಾಡಲೆಯ್ ತುವೆಂ,  
 ಸಂಪಾದಕಮಾಮ್ ಭೊಂವತಾಸತಾನಾ ಹಾಂಗಾ ಪದವಾ ಮಾತ್ಯಾರ್  
 ಕಪಲಾಚೇರ್ ಥಂಡಾಯ್ ವೊತೊನ್ ಕಾನಾಂತ್ ಘಾಲ್ಲೆಯ್ ಉತೇರ್  
 ತಕ್ಖಣ್ ಜಾಲೆಂ ದಿವೆಂ ಪ್ರಸನ್ನ್: ಆತಾಂ ವ್ಹರ್ ತೂಂ ವರದೀ  
 ದೊಂಗರಾ ಆನೀ ದರಯಾಮದೆಂ ಪರ್ಗೇಟ್ ಜಾಂವದೀ ಪುರತೀ;  
 ಧಾವಾಧಾವೀಂ, ಉಬೋನ್ ವೇಚ್ ತೂಂ, ಮೊಲ್ಯಾಂತ್ ಆನಿ ಶ್ವರಾಂತ್  
 ಧಾವೆಂ ವರೇಸ್ ದಿವ್ಯಾಕ್ ಆಂವ್ಹಂ ಗದ್ದಳ್ ಜಾಂವದೀ ಘರಾಂತ್.”

(ಮಾಯ್, 1921, 'ಕೊಂಕಣೀ ದಿವೆಂ')

## ಸಾಂಜೇರುಂಡತೀ

ಫಾಡಲಾ ಸುರಯೊ ಬುಡಚ್ಯಾ ವೆಳಾರ್  
 ಚಿಕ್ಕೆ ಬಸೊನ್ ಲೆಕಶೀ ಜಾಲ್ಯಾರ್  
 ದಿಸಾಮದೆಂ ಕೆಲ್ಲಿಂ;  
 ಆನೀ ಸಗಲ್ಯಾ ಕಾಮಾ ಭಿತೇರ್  
 ಮೊಗಾನ್ ಮ್ಹಳ್ಳಿಂ ಏಕ್ ಲ್ಹಾನ್ ಉತೇರ್  
 ಜರಿತರೀ ಮೆಳ್ಳಿಂ  
 ಪೆಲ್ಯಾಕ್ ಬಾವಡ್ಯಾಕ್ ಭುಜೇಣ್ ಹಾಡಚೆಂ  
 ಖಿಂತಿವ್ಹಜೆಂ ಹಾಳೊ ಕರಚೆಂ—  
 ತವೇಳ್ ತೊ ದೀಸ್ ಸುಫೇಳ್.

ಪುಣ್ ಜೇರ್ ಸಗಲ್ಯಾ ದಿಸಾಮದೆಂ  
 ಕುಡೆಂ ದಾಳಿಂಯ್ ಗುಡ್ಯಾ ಎದೆಂ  
 ಸ್ವಾರ್ಥಪಣೀಂ ವಾವರೂನ್,  
 'ಆಪೂಣ್ ಆಪಣಾಕ್ ದೇವ್ ಸಮೆಸ್ತಾಂಕ್,'  
 ಅಶೆಂ ಮ್ಹಣೊನ್ ಗರ್ಜೆವಂತಾಂಕ್  
 ಮಜಾತ್ ಇನ್ಕಾರ್ ಕರೂನ್,  
 ಪೆಲ್ಯಾ ಪಾಸ್ವತ್ ಸಾಂಜೇ ಮ್ಹಣಸೇರ್  
 ಕಾಂಯ್ ಪುಣ್ ಕೆಲ್ಲಿಂ ದಿಸನಾ—ತೇರ್  
 ಲೇಕ್ ತೊಂ ತೊ ದೀಸ್ ನಿರಫೇಳ್.

(ಸಪ್ಟೆಂಬರ್, 1922, 'ಕೊಂಕಣೀ ದಿವೆಂ')

## ಅಬೇಲ್ ಮ್ವಜೆಂ ವೀಣೆಂ

ಅಬೇಲ್ ಮ್ವಜೆಂ ವೀಣೆಂ - ಗಂಧರ್ವಾಂನೋ, ಯೆಯಾ ಧಾವೂನ್,  
 ಅಬಳೆ! ದೆವಲೀ ಉದೆಂತಿಂತಲ್ಯಾನ್, ಸಕಾಳ್ ಉತ್ಸೇವ್ ಘೆವೂನ್!  
 ರುಪ್ಯಾ ರಥಾರ್, ಹಾಸತೀ ರಾಣೀ, ಅಸ್ವೀನ್ ತಿಚೆ ಸವಾರ್,  
 ಚಾರೀಯ್ ಕುಶೀಂ ಶಿಂಪೀತ್ ಧಾಂವತಾ ಸಂತೋಸ್ ಸಗಲ್ಯಾ ಗಾವಾರ್!  
 ಸುಕಣೇಂ ಸಾವಜಾಂ ಪಿಸವೊನ್ ಗೆಲ್ಯಾಂತ್, ಉಡಟಾತ್ ಸೊಶೆ ಲೆಗೊನ್,  
 ಗಾದ್ಯಾಂತ್ ನಾಚತಾತ್ ಪಿಕ್ಯೋ ಕಣ್ಯೋ ಹೆಣೆತಣೆ ಬಾಗೊನ್!  
 ಸಂಕ್ರು ಗೆಲಾ ಕೇಂಯಚ್ಯಾ ಕಾಲಾ, ನ್ಹೆಸಾ ಮ್ವಜೊನ್ ಧವೆಂ,  
 ಪುಲಾಂ ಕಾಣೂನ್ ವೆಗೀಂ ಚಲಾ, ಭುರಗ್ಯಾಂ ಬಾಳಾಂ ಸವೆಂ,  
 ಮಂಗಳೂರ್ ಶ್ವರಾಂತ್ ಕಾಥೆದ್ರಾಲಾಂತ್ ಅರ್ಗಾಂದಾನಾ ಬಲೀ,  
 ಅಪೂಂಕ್ ಲಾಗಲಾ ಗುರುಸ್ವಾಮಿ ನಿತೀಳ್ ನಿರ್ಮಾಳ್ ಶೆಳೀ,  
 ಸಕಾಳ್ ಅಪಲೊ ರುಪ್ಯಾಚೊ ಮಾಂತ್ ಘಾಲ್ತಾ ತಾಚ್ಯಾ ಖಾಂದಾರ್,  
 ಮಾತ್ಕಾರ್ ಮುಕುಟ್ ಉತ್ಸವಾಚೊ, ಪಂಚವೀಸ್ ಮಾಣಿಕಾಂ ಸುಂದೇರ್!  
 ಗಾಂವದೀತ್ ಘಾಂಟೀ ಗಾಯನ್ ಆಯೆಚೆಂ, ಉಪೆಂವ್ ತಾಂಚೊ ಆವಾಜ್  
 ದರಯೊ ಧರ'ಲೊ ಪರ್ವತಪರಯಾಂತ್ ಶೆಂಬರ್ ಸ್ವರಾಂಚೊ ಗಾಜ್...

(ಅಕ್ಟೋಬರ್, 1922, 'ಕೊಂಕಣೀ ದಿವೆಂ')



## ರುಪ್ರೋತ್ಸವಾ ದಿಸಾ

ಉಟೂಟ್ ಕವೀ, ಖಬೇರ್ ನವೀ  
ಹಾಡಲ್ಯಾ ತುಕಾ ಹಾವೆಂ;  
ಅಯಚ್ಯಾ ದಿಸಾ ಪಂಚವೀಸ್ ವರಸಾಂ  
ಜಾಲೀಂ ಜಲಮೊನ್ 'ದಿವೆಂ'.

ಭಾರೀ ಗವಜೀ ಉತ್ಸವಾಚೀ  
ಸಖಲ್ ಶ್ವರಾಭಿತೇರ್;  
ಹಾಂಗಾಯ್ ರಾನಾಂತ್, ಜೋಗಿವನಾಂತ್  
ವ್ಹಾಜೊ ತುಜೆಂ ಗಿತಾರ್.

ಸೃಷ್ಟಿ ವಿಶಾಲ್ ಸಗಲೀ ಮಿಶಾಲ್!  
ಭಾನು ಹಾಸತಾ ಉಟೊನ್,  
ಉದೆಂತಿಚೆಂ ಮಳೇಚ್ ಕೆಂಚೆಂ,  
ರಂಗಾರಂಗಾನ್ ನೆಟೊನ್.

ಬಕಡ್ಯೋ ಖೆಳೆತಾತ್, ರ್ಕುರೀ ವ್ಹಾಳೆತಾತ್  
ಹಾಂಗಾ ಪದವಾ ಬಗಲೇರ್  
ಮಡ್ವಳ್ ಸುಕ್ಲೆ, ರಂಗೀತ್ ಮಾಗ್ಣೆಂ  
ಕರೀ ವಡಾ ತಕಲೇರ್.

ಮೇರೂಕ್ ಫುಲೊನ್ ಕೆಂಡಶೆಂ ಜಳೊನ್  
ದಾಕಯತಾ'ಪಲೊ ಸಂತೋಸ್  
ಜಾಂಬಳ, ಭೆಣೀಸ್, ಆಂಬೊ, ಪಣೀಸ್  
ಸಕಟಾಂಕ್ ಕರೀ ಧಾದೋಸ್.

ಕುಪೂಲ್ ಅಬಳೆ! ಬಡಯ್ತು ತಬಳೆಂ  
 ನಾಗ್ನೇರ್ ವ್ಹಾಜತಾ ಕೊಗೂಳ್;  
 ರುಕಾ ಪಾಕ್ಶಾಂ ಘಾಲತಾ ಕುಟೂ,  
 ಕೊಟ್ರೋಳ್ ಕರೀ ಗುಳ್ ಗುಳ್.

ತಾಂಚೇ ಭೆರ್ಮಿ ತೂಂಯ್ ಶೆರ್ಮಿ  
 ಗಾಯನ್ ಉತ್ಸವಾಚೆಂ  
 ಗುಡ್ಯಾ ಥಾವೂನ್ ಸಕಯ್ಲ ದೆವೊನ್  
 ಪೆಂಟಿ ಪಟಣಾಕ್ ಪಾಂವಚೆಂ.

'ವ್ಹಯ್ ವ್ಹಯ್ ಪಂಚವೀಸ್ ವರಸಾಂ ಆದೀಂ  
 ಗಾಯಲ್ಲ್ಯಾ'ವೆಂ ಒವ್ಯಾ ಪದೀಂ  
 ಸಾಂಡಚೊಂ ನಾ ಮ್ಹಣ್ ಮಾಯೇಕ್ ಕೆದೀಂ  
 ಹಾಂತುಳೆಣಾರ್ ತೀ ಆಸತಾಂ.

'ಕಂಗಾಲ್ ಜಾಲ್ಲೀ ಕೊಂಕಣೇ ಮಾತಾ  
 ತಕ್ಲಣ್ ನವ್ಯಾ ಜಿವಾನ್ ಭರತಾ,  
 ತರ್ನಾಟೀ ಜಾವ್ನ್ ಪುರ್ಸೂತ್ ಜಾತಾ  
 ನವ್ಯಾ ಬಾಳಾ ದಿವ್ಯಾಕ್.

'ಬಾಳಶೇಪಣೀಂ ಅಸ್ಕುತ್ ಆಸಲೆಂ,  
 ಪಡೊನುಟೊನ್ ಚಲೊಂಕ್ ಶಿಕಲೆಂ;  
 ಪುಶ್ಪೀ ಭರೊನ್ ಬಳ್ವಂತ್ ಜಾಲೆಂ  
 ಮಾತೇಕಾಪಲ್ಯಾ ಆದಾರ್.

'ಮ್ಹಾತಾರಿಶಿ ಆಸಲೀ ಕೊನಶಾಂತ್  
 ದಿವ್ಯಾನ್ ಹಾಡಲೀ ತಿಕಾ ಮನಶಾಂತ್;  
 ಆತಾಂ ಕಸ್ಲೀಯ್ ಸಬಾ ಕರ್ಚ್ಯಾಂತ್  
 ಪಯಲೀ ಜಾಯ್ ತೀ ಸಕ್ಪಾಂಕ್.

‘ಖಿಯ್ ತೆ ಪಾವಲಿ ಪಾರ್ಪೊಳ್ ಚಲಿ  
 ಇಂಗ್ಲೇಜಣೀಕ್ ಭುಲೊನ್ ಗೆಲ್ಲಿ,  
 ಆವಯ್ಕ್ ಆಪಲ್ಯಾ ಕಾಂಟಾಳ್ವಾಲಿ.  
 ಮರೊಂದೀ ಮ್ಹಣ್ ವೆಗೀಂ.

‘ಧನ್ಯೆಂ, ದಿವ್ಯಾ, ತುಜೆಂ ಉತಾರ್  
 ಕೆಲ್ಲ್ಯಾಕ್ ಪಂಚವೀಸ್ ವರಸಾಂಭಿತೇರ್,  
 ಇತಲಿಂ ಕಾರಬಾರ್, ಯೇ ತೂಂ ಆಜ್ ತೇರ್  
 ಘಾಲಾಂ ತುಕಾ ಕುರೊವ್.

‘ಹಾಡ್ಯಾ ಭಾಂಗಾರ್, ಹಾಡ್ಯಾ ಕಳೆ  
 ಘಾಲಾ ತಾಚ್ಯಾ ಮಾತ್ಕಾರ್ ದಾಳೆ  
 ಉಬಾರ್ಯಾರೆ ತುಮಚೆ ತಾಳೆ  
 ಕರೂಂಕ್ ಮೊಟೆಂ ಗಾಯಾನ್!

‘ವಾಡೊಂ ಆನೀ ಚಡೊಂ “ದಿವೆಂ”  
 ಸುಫಳ್ ಜಾಂವದೀ ತಾಚೆಂ ಕಾರ್ಯೆಂ  
 ಸಮಾಜಿಚೆಂ ಕರೂಂಕ್ ಬರ್ವೆಂ  
 ವೃದ್ಧಿಪಣಾಚೆಂ ಕಾಮ್.

‘ಬೆಸಾವಾಂನೀ “ದಿವೆಂ” ಭರೊಂ,  
 ಬರೇಪಣಾಂತ್ ಮುಕಾರ್ ಸರೊಂ  
 ನಿತೀಧರ್ಮಾಂತ್ ಶಾಸವೀತ್ ಉರೊಂ  
 ಕೊಂಕಣೀ ಪರ್ಜೆಂ ಮದೆಂ.’

(ಮೇಯ್, 1937, ‘ಕೊಂಕಣೀ ದಿವೆಂ’)

## ಆಮಚೆಂ ದಿವೆಂ

ವರಾ-ಪಂವಡಾಂ, ಧಯಲ್ಯೋ, ನಾಣೀ ನಮುನ್ಯಾವಾರ್  
 ಸುವರ್ಣಾಚೊ ಕಳವೊ, ನವರತನಾಂ, ಭಾಂಗಾರ್  
 ಮೆಳಶೆಂ ನಾ ಹಾಂಗಾ ಕುಬೇರಾಚೆಂ ಕುಡೆಂ,  
 ಅಥವಾ ಭುತಾಳಪಾಂಡ್ಯಾನ್ ಪುರಲಲಿ ತೆ ಹಾಂಡೆ;  
 ಧರ್ನಿಪಂದಲ್ಯೋ ವಸ್ತೊ ಕಿತ್ಯಾನ್ ಲಾಗಿಂ ಧರಯೇತ್  
 ಪೊಂಡಾಪರಯಾಂತ್ ಶಿವಾಯ್ ಮಾಗೀರ್ ಕೊಣೆ ವ್ಹರಯೇತ್?  
 ತಶೆಂ ನ್ಹಯ್ ಹೆಂ ದಿವೆಂ. ಮಾಣಕಾಂ ಮೊತಯಾಂ ಹಾಂತಲೀಂ  
 ದೊಳ್ಳಾಂಕ್ ದಿಸನಾಶೀಂ ಅಕ್ಷರಾಂಚೇರ್ ಗಾಂತಲೀಂ  
 ಕೊಣಾಕ್ ಜಾಯಗಿ ತಾಂಣೀ ಪುಶಕಳ್ ಆರಾವ್ನ್ ವ್ಹರಚೆಂ  
 ವಿಜ್ಞಾನಾಚ್ಯಾ ಕೊಟ್ಯಾಂತ್ ಗುಪೀತ್ ದಾಸ್ತಾನ್ ಕರಚೆಂ -  
 ವಿವಿಡ್-ವಿದ್ಯಾ, ಜಾಣವಾಯ್, ಶ್ರುತಿ-ಸ್ಮೃತೀ ಸತಾಂ,  
 ಪುಂಜಾಯಲ್ಲಿಂ ತೀಂ ಚೊರೂಂಕ್ ಜಾಯನಾ'ತ್ ಮೃತ್ಯೂಕ್ ಸುದಾಂ,  
 ಶಾಸವೀತ್ ಭಂಡಾರ್! ಕೊಂಕಣೀ ಪರ್ಜೆಕ್ ಕರೀತ್ ಹಂಶಾರ್  
 ಹಳ್ಳೆವಳ್ಳೆಂತ್ ಜೊ ಕೊಣ್ ವಿದ್ಯಾಂತ್ ಆಸಾ ಲಾಚಾರ್  
 ಸಗ್ಳೊ ಹಫತೊ ಘಾಮೆವ್ನ್ ಜೆ ಕೊಣ್ ನಾಡಾಂತ್ ಘೊಳಟಾತ್  
 ಆಯತಾರಾಚೆಂ ಪುಣಿ ದಿವೆಂ ಕಾಣಘೆವ್ನ್ ಬಸತಾತ್  
 ಮತೀಕ್ ಆನೀ ಅತಮ್ಯಾಕ್ ಗ್ರೀಸ್ತಕಾಯ್ ದಿಂವಚೆಂ ನಾಣೀಂ  
 ಮಿಶಾಲಾಯೇನ್ ಉಸ್ತಾನ್ ಆರಾಯತಾತ್ ದೊಳ್ಳಾಂನೀ;  
 ಮೇತ್ ವಿಕಾರಲ್ಯಾ ಜಾಲ್ಯಾರ್ ತೆಂವೀಯ್ ಮಾರಚೆ ಫಾತೇರ್  
 ವಿಂಚೂಂಕ್ ಮೆಳಟಾತ್ ತಾಂಕಾಂ ಕೊಂಕಣೀ ದಿವ್ಯಾ ಭಿತರ್.  
 ಪಂಚವೀಸ್ ವರಸಾಂ ಲಾಗಾಯ್ತ್ ಆಪಲೆಂ ಧನ್ ತೆಂ ವಾಂಟ್ಪಾ  
 ಪೆಲ್ಯಾಕ್ ಕಿತಲೆಂ ದಿಲೆಂ ತಿತಲೆಂ ಮೊಟೆಂ ಪಡಟಾ.  
 ಕಿತಲ್ಯೋ ಗರೀಬ್ ಮತೀ ಲಿಪೊನ್ ಆಸಲ್ಯೋ ಕೊನಶಾಂತ್  
 ಆಪಲೀ ಗ್ರೀಸ್ತಕಾಯ್ ಲಾಬೇವ್ನ್ ಹಾಡಲ್ಯೋ ತಾಣೆ ಮನಶಾಂತ್  
 ಚಲೇಯ್, ದಿವ್ಯಾ, ಚಲೇಯ್! ಲೊಕಾ ಸೆವೇಚೆಂ ಕಾಮ್  
 ಉತ್ಸವಾಚೆ ಕಾಳೀಂ ಸ್ವಿಕಾರ್ ಆಮಚೆಂ ಸಂಬ್ರಾಮ್.



ತೂರಿಡೆ...





## ದೆವಾದೀನ ಶ್ರೀ ಲುವೀಸ ಮಸ್ಕರೇಳಾ

1961 ಇಸವೇಂತ್, ಜುಲಾಯಚೇ 23 ತಾರಕೇರ್, ಆಯತಾರಾ ಸಾಂಜೇರ್, ಶ್ರೀ ಲುವೀಸ್ ಮಸ್ಕರೇಳಾ ದೆವಾದೀನ್ ಜಾಲೊ. ದುಸರೇ ಸಾಂಜೇರ್, ಬೆಂದೂರ್ ಇಗರ್ಜೇಂತ್, ಜಾಯತೊ ಲೋಕ್ ಹಾಜೇರ್ ಆಸೊನ್, ತಾಕಾ ಮಾತಯೇಕ್ ಪಾಯಲೊ. ತೊ ದೆವಾಚೊ ಏಕ್ ವಿಂಚಣಾರ್ ಮನೀಸ್. ಪವೀತ್ರ್ ಪುಸ್ತಕಾಚ್ಯಾ ಉತರಾಂನೀ, 'ತೊ ದೆವಾಕ್ ಮೊಗಾಚೊ, ತೊ ಮನಶಾಂಕ್ ಮೊಗಾಚೊ, ತಾಚೊ ಉಗಡಾಸ್ ಆಶೀರ್ವಾದಾಂನೀ ಭರಲ್ಲೊ.'

ಲುವೀಸ್ ಇನಾಸ್ ಮಸ್ಕರೇಳಾ 1887 ಇಸವೇಂತ್, ಫೆಬ್ರಿಚೇ 13 ತಾರಕೇರ್, ಮಂಗಳೂರಚ್ಯಾ ಎಕಾ ಕಥೊಲೀಕ್ ಕುಟುಂಬಾಂತ್ ಜಲಮಲೊ. ತಾಚೆಂ ಆವಯ್ ಆನಿ ಬಾಪಯ್, ದೊಗಾಯ್ ದೇವಭಕ್ತಿಚೆಂ ಮನಶಾಂ; ತಾಂಚ್ಯಾ ಪಾಂಚೊನ್ ಉರಲ್ಲಾ ಸಾತ್ ಜಣಾಂ ಭುರಗ್ಯಾಂಪಯ್ಕೀ ಲುವೀಸ್ ನಿಮಾಣೊ. ಲ್ಹಾನಪಣಾರ್ ಥಾವನಚ್ ಸಭಾವಾನ್ ತೊ ಲಜೀಸ್ಪ್, ಖಿಯಾಚ್ಯಾಂತೇಯ್ ಮುಕಾರ್ ಪಡಚೊ ತಸಲೊ ನ್ಹಯ್. ಚುರುಕ್ ಆನೀ ಗಿನ್ಯಾನವಂತ್ ಮತಿಚೊ ತೊ. ವಿಜ್ಞಾನಾಂ ಥಂಯ್, ಚೇಡ್ ಕರೂನ್, ವನಸ್ಪತೀಶಾಸ್ತ್ರಾಂ ಥಂಯ್ ತಾಕಾ ಚೇಡ್ ವೊಡಣೀ. ಸಬಾರ್ ಭಾಸಾಂನೀ ತೊ ಪ್ರವೀಣ್: ನ್ಹಯೇಚ್ ಇಂಗ್ಲೀಜ್ ಆನೀ ಕೊಂಕಣೀ ಬಗೇರ್ ಫ್ರೆಂಚ್ ಆನೀ ಮರಾಠೀ ತೊ ಬರೋ ಕರೂನ್ ಜಾಣಾ ಆಸಲ್ಲೊ. ತ್ಯಾ ಶಿವಾಯ್, ಸಂಸ್ಕೃತ್ ಆನೀ ಹಿಂದೀ ಭಾಸಾಂಚೆ ತಾಕಾ ಪರಿಚಯ್ ಆಸಲ್ಲೀ. ಕವಿತೆ ಥಂಯ್ ತಾಕಾ ವಿಶೇಸ್ ಅಭಿರೂಪ್; ಸಾಂಜೇಚ್ಯಾ ವೆಳಾರ್, ಇಂಗ್ಲೀಜ್ ಕಾವಯಾಂ ಆಪಣಾಕ್ ವಾಚೊನ್ ಸಾಂಗೊಂಕ್, ಅಪಲೆ ಧುವೇಕ್ ತೊ ಸಾಂಗತಾಲೊ ಆನೀ ತಾಣೆ ಜಾವನ್ ಉತ್ತೀಮ್ ಕಾವಯಾಂ ಘಡ್ಲೊ ಆಸಾತ್.

### ಕಾಜಾರಿ ಜಿಣೀ

1915 ಇಸವೇಂತ್, ಜನೆರಾಚೆ ಅಟ್ಟಾವೀಸ್ ತಾರಕೇರ್ ಕುಮಾರೀ

ಮಾಗ್ಡಲೇನ್ ಪಿಂತಾಲಾಗೀಂ ತಾಕಾ ಲಗ್ನ್ ಜಾಲೆಂ. ಹ್ಯಾ ಎಕವಟಾಚೆಂ ಫಳಾಂ ಜಾವನ್ ಆಟ್ ಜಣಾಂ ಭುರಗೀಂ ತಾಂಕಾಂ ಜಲ ಮಲೀಂ. ಏಕ್ ಪೂತ್ ಆನೀ ಸಾತ್ ಜಣೇ ಧುವೋ. ಧುವಾಂಪಯಕೀ ದೋಗೀ ಅಂತರಲ್ಯಾತ್. ಕಾತರೀನ್ (ರೀನಾ) ಹಾಯಸ್ಕೂಲಾಂತ್ ಶಿಕೊನ್ ಆಸತಾನಾ ಕಾಳಜೋರಾನ್ ದೆವಾದೀನ್ ಜಾಲೆಂ. ದುಸರೆಂ, ಮಾರ್ಗರೆಟ್, ಹಾಯಸ್ಕೂಲ್ ಶಿಕ್ಷಣ್ ಆಕೇರ್ ಕರೊನ್, ಕಂಕನಾಡೀ ಕಾರ್ಮೇಲ್ ಕೊವೆಂತಾಂತ್ ರಿಗೊಂಕ್ ವಿಲೆವಾರೀ ಜಾಲ್ಯಾ ಆಸತಾಂ, ಪಿಡೇಂತ್ ಪಡಲೆಂ ಆನೀ ದೆವಾನ್ ತಾಕಾ ಆಪೇವನ್ ವ್ಹೆಲೆಂ. ಬಾಕಿಚ್ಯಾ ಪಾಂಚ್ ಜಣಾಂ ಪಯಕೀ ಚವಗೀ ಜಣೇ ಆಪೊಸ್ತಲೀಕ್ ಕಾರ್ಮೆಲೀಂತ್ ಧಾರ್ಮಿಕ್ ಜಿಣೇ ಜಿಯೆತಾತ್. ನಿಮಾಣೀ ಧುವ್, ಭಿತರಲೆ ಮಾದರೀಂತ್ ಗೆಲ್ಲಿ ತಸಲೀ ಭಲಾಯಕೀ ನಿಮತೀಂ ಘರಾ ಆಯಲೀ ಆನೀ ಬಾಪಾಯಚೀ ನಿಮಾಣೀ ಘಡಿ ಪರಯಾಂತ್ ತಾಚೆ ಚಾಕರೀ ಕರೊಂಕ್ ಪಾವಲೀ. ತೀ ಶಿಕ್ಷಕೀಚೆಂ ಕಾಮ್ ಕರತಾಲೀ, ಆನೀ ಆತಾಂ ಸಾಮಾಜಿಕ್ ಸೆವೆಂತ್ ಆಪಲೊ ವೇಳ್ ಖರಚಿತಾ. ಎಕಲೊ ತೊ ತಾಚೊ ಪೂತ್ ಬರ್ಯಾ ಸರಕಾರೀ ಕಾಮಾರ್ ಆಸಾ.

### ಸಾದೇಪಣ್ ಆನೀ ಲ್ಹಾನವಿಕಾಯ್

ತಾಚೆ ಜಿಣೆಯೇಚೆ ಚಾಲ್ ಸಾದೀ. ಸಾದೀ ತಾಚೆ ನೈಸಣ್, ಆದಲ್ಯಾ ಕಾಲಾಚೆ: ಪುಡವೆ, ಕುತಾಂವ್ ಆನೀ ತೊಪೀ. ದರಬಾರ್ ತೊ ಕಾಂಟಾಳಟಾಲೊ.

### ಸೊಸಣೀಕ್ ಆನೀ ಭಳೊ

ಸೊಸಣಿಕಾಯೀಂತ್ ಆನೀ ಶಾಂತ್ ಸಭಾವಾಂತ್ ಆಪಣಾಕೇಚ್ ತಾಣೆ ತರಬೇತ್ ಕೆಲ್ಲಿೊ. ಕೆದಳಾ ಜಾಲ್ಯಾರೀಯ್ ರಾಗಾನ್ ತೊ ಉಲಯಲ್ಲಿೊ ನಾ, ತಾಳೊ ತಾಣೆ ಉಬಾರಲ್ಲಿೊ ನಾ. ಉಲವಣ್ಯಾಂತ್ ಕೊಣಾಕೇಚ್ ದುಕಯನಾಶೆಂ ತೊ ಸದಾಂ ಚತರಾಯ್ ಘೆತಾಲೊ. ಪೆಲ್ಯಾ ವಿಶಯಾಂತ್ ಆಕ್ಸ್ಪಾಚೆಂ ಕಸಲೆಂಚ್ ಉಲಯನಾಶೆಂ ತಾಚೆ ಚತ್ರಾಯ್ ವಿಶೇಸ್. ತೊ ಜಾವನ್ ಸಮಾಧಾನೀ ಆನೀ ಹರಾಂ ಮಧೆಂ ಸಮಾಧಾನ್ ಆಸಾ

ಕರಚ್ಯಾ ಕಾಮಾಂತ್ ಕಿತಲೀಯ್ ವಾಂವಟ್ ಕಾಡೂಂಕ್ ತೊ ತಯಾರ್. ಘರಕಾರ್ ಆನೀ ಬಾಯಲಾಂ ಮದೆಂ ಆನೀ ಕುಟಮಾಚ್ಯಾ ಸಾಂದ್ಯಾಂ-ಮದೆಂ ರಾಜೀ ಕರೂನ್ ಘಾಲೂಂಕ್ ತೊ ಖಿಳಿನಾಸತಾನಾ ಪೆಚಾಡಟಾಲೊ. ಸಕಾಳಿಂಚೆಂ ಕಾಮಾಕ್ ವೆಚೆ ಆದೀಂ ಆನೀ ಸಾಂಜೆಚೆಂ ಕಾಮಾಚೊ ಆಯಲ್ಯಾ ಉಪರಾಂತ್ ಸುಮಾರ್ ಜೀಣ್ ಆಪಲೀಂ ನಾಯ್-ಝಗಡೀಂ ತಾಚೆಲಾಗೀಂ ಹಾಡೂನ್ ಯೆತಾಲೆ. ಆಸತೀ ಆನೀ ದುಡವಾಸಂಬಂಧೀಂ ಉಬಜಂಚೆ ವ್ಯಾಜ್ ಕೊಡ್ತೀಕ್ ವಚನಾಶೆ ಆಡಾಂವಕ್ ಬೆಂದುರಾಂತ್ ಏಕ್ ಪಂಚಾಯತ್ ಸಭಾ ತಾಣೆ ಆಸಾ ಕೆಲ್ಲಿ.

### ದುರ್ಬಳ್ಳಾಂಚೆ ಸೆವಾ

ಪುಣ್ ಸೇರ್ವ್ ತಾಚ್ಯಾ ಶೆಗುಣಾಂ ಪಯಕೀ ಚೇಡ ಪರಜಳೆಟಾ ಮ್ಹಣಜೆ ದುರಬಳ್ಳಾಂ ಥಂಯ್ ತಾಚೀ ದಯಾ-ಮಯಾ ಆನೀ ತಾಂಚೆ ತಾಣೆ ಕೆಲ್ಲಿ ಸೆವಾ. ಸಾಂಜೆಚೊ ಕಾಮಾಚೊ ಘರಾ ಯೆತೇಚ್ ಆಪಲ್ಯಾ ಭುರಗ್ಯಾಂಕ್ ಮಾತ್ ನ್ಹಯ್, ಸೆಜಾರಾಚ್ಯಾ ದುರ್ಬಳ್ಳಾ ಭುರಗ್ಯಾಂಕೇಯ್ ತೊ ಲಾಗೀಂ ಕರತಾಲೊ, ತಾಂಕಾಂ ಪಾಟ್ ಶಿಕಯತಾಲೊ, ತಾಂಚೆಲಾಗೀಂ ಹಾಸೊನ್ ಖೆಲೊನ್ ಆಸತಾಲೊ. ದುರ್ಬಳ್ಳಾಂಚೊ ಮೋಗ್ ಆಪಲ್ಯಾ ಭುರಗ್ಯಾಂ ಥಂಯ್ ಖುಚಂವಕ್ ಸಬಾರ್ ಉಪಾಯ್ ತೊ ಘೆತಾಲೊ.

ದುರ್ಬಳ್ಳಾಂಚೆ ಸೆವೆ ಪಾಸೂನ್ ತಾಣೆ ಕೆಲ್ಲಿಂ ವರತೆಂ ಆನೀ ಶಾಶ್ವತ್ ಕೃತ್ಯೆಂ ಸಾಂತ್ ವಿಶೇಂತ್ ಪಾವ್ಲಾಚೆ ಸಭಾ ಮಂಗಳೂರ್ ದಿಯೇಸೆಜೀಂತ್ ಸ್ಥಾಪನ್ ಕೆಲ್ಲಿ ಆನೀ ವಾಡಯಲ್ಲಿ. ಬೆಂದೂರ್ ಫಿರ್ಗ-ಜೆಂತ್ ತೀ ಸುರೂ ಕೆಲ್ಲಿ; ಕ್ರಮೇಣ್ ಶ್ಹರಾಂತಲ್ಯಾ ಸಕೇಡ್ ಫಿರ್ಗಜಾಂನೀ ತೀ ಪ್ರವೇಸಲಿ; ಆನೀ ಆತಾಂ ಶ್ಹರಾ ಭಾಯಲ್ಯಾ ಸುಮಾರ್ ಫಿರ್ಗಜಾಂ-ನೀಯ್ ತೀ ಫಳಾದಿಕಪಣೀಂ ವಾವರತಾ, ಹ್ಯಾ ಸೇರವ್ ಬರ್ಯಾ ಕಾಮಾಚೆಂ ಮೂಳಕಾರಣ್ ಶ್ರೀ ಲುವೀಸ್ ಮಸ್ಕರೇಇಸ್.

ಆಪಣಾ ಅಸಲ್ಯಾ ಥೊಡ್ಯಾ ಉರಬೇವಂತ್ ಆನೀ ಧರ್ಮಿಷ್ಟ್ ಮನಾಚ್ಯಾ ಫಿರ್ಗಜ್‌ಗಾರಾಂಕ್ ತಾಣೆ ಲಾಗೀಂ ವೊಡಲೆ. ದುರ್ಬಳ್ಳಾಂ-ಪಾಸುನ್ ವಾವುರಚೆ ಆಶಾ ತಾಂಚೆ ಥಂಯ್ ಉಬಜಶೀ ಕೆಲೀ. ದೆವಾಚಾ ಮೊಗಾಪಾಸುನ್ ಪೆಲ್ಯಾಚೆ ನಿಸ್ವಾರ್ತೀ ಸೆವಾ ಕರೂಂಕ್ ತಾಣೆ

ತಾಂಕಾಂ ಶಿಕಯಲೆ. ಗ್ರೆಸ್ತಾಂಚ್ಯಾ ಘರಾಂನೀ ವಚೊನ್ ದುಡವಾ ಸಹಾಯ್ ಮಾಗೊನ್ ಹಾಡೂನ್, ದುರ್ಬಳ್ಳಾಂಚ್ಯಾ ಘರಾಂಕ್ ಭೆಟ್ ದಿಂವಚ್ಯಾ ಆನೀ ದುಡವಾಕುಮೇಕ್ ವಾಂಟಚ್ಯಾ ಕಾಮಾಕ್ ತಾಣೆ ತಾಂಕಾಂ ಶರಬೇತ್ ಕೆಲೆ. ಅಶೆಂ ಸಾಂತ್ ವಿಶೇಂತ್ ಸಭೇಚೆ ಥಿರ್ ಬುನ್ಯಾದ್ ತಾಣೆ ಘಾಲಿ.

### ಕೊಂಕಣೀ ಭಾಶೆಚೊ ಸೆವೆಕ್

ಲುವೀಸ್ ಮಸ್ಕರೇಗಾಚೆಂ ಆನವಿಕ್ ವರತೆಂ ಕಾಮ್ ಕೊಂಕಣೀ ಭಾಶೆ-ಪಾಸೂನ್ ತಾಣೆ ಕಾಡಲ್ಲೀ ವಾಂವಟ್ ಆನೀ ಮ್ಹಿನ್ನೇತ್. ಲಿಕಿತಾಚೆಂ ವಿಶೇಸ್ ದೆಣೆಂ ತಾಕಾ ಆಸ್ಲೆಂ; ತಾಚೆ ಶಯಲೀ ಉತ್ತೀಮ್ ಆನೀ ಸುಡಾಳ್. ತ್ಯಾ ಶಿವಾಯ್ ತೊ ಏಕ್ ಕವೀ; ಮಂಗಳೂರ್ ಕೊಂಕಣೀ ಕವೀಂಪಯಕೀ ಪಯಲೊ.

1912 ಇಸವೇಂತ್, ಮಾಯ್ ಮ್ಹಯನ್ಯಾಂತ್, ಆಮಚೆ ಕೊಂಕಣೀ ಭಾಶೆಚೆ ಚರಿತ್ರೆಂತ್ ಪಯಲೆಪಾವಟೀಂ ಏಕ್ ಪತ್ರ್ ಉದೆಲೆಂ. ಸುರವೇರ್ ತೆಂ ಏಕ್ ಮ್ಹಯನ್ಯಾವಾರ್ ಪತ್ರ್. 'ಕೊಂಕಣೀ ದಿವೆಂ' ಮ್ಹಣ್ ತಾಕಾ ನಾಂವ್ ದಿಲ್ಲೆಂ; ಪುಸ್ತಕಾನಮುನ್ಯಾರ್ ತೆಂ ಛಾಪತಾಲೆ. ದೋನ್ ವರಸಾಂಉಪರಾಂತ್ ಪತ್ರಾರುಪಾರ್ ತೆಂ ಭಾಯರ್ ಸರಲೆಂ. ಕ್ರಮೇಣ್ ತೆಂ ಮ್ಹಯನ್ಯಾಕ್ ದೋನ್ ಪಾವಟೀಂ ಪರ್ಗಟ್ ಜಾಲೆಂ, ಆನೀ ಥೊಡ್ಯಾ ವರಸಾಂ ಉಪರಾಂತ್ 'ಕೊಂಕಣೀ' ಮ್ಹಳ್ಳೆಂ ಉತೇರ್ ಸಾಂಡೂನ್ ಖಾಲೀ 'ದಿವೆಂ' ಮ್ಹಳ್ಳ್ಯಾ ನಾವಾಖಾಲ್ ತೆಂ ಫಾಯಸ್ ಜಾಲೆಂ.

ಹ್ಯಾ ಪತ್ರಾಚೆ ಬುನ್ಯಾದ್ ಫಾಲ್ಲೀ ಶ್ರೀ ಲುವೀಸ್ ಮಸ್ಕರೇಗಾನ್. ತೊ ಆನೀ ಶೆವಲಿಯೇ ಯು. ಕಣ್ಣಪ್ಪಾ ಮೆಳೊನ್ ಹೆಂ ಪತ್ರ್ ಸುರೂ ಕರೂಂಕ್ ಧಯೆರಾನ್ ಮುಕಾರ್ ಸರಲೆ. ಪಯಲೀಂ ಪಾಂಚ್ ವರಸಾಂ ತೊ ಕೊಂಕಣೀ ದಿವ್ಯಾಚೊ ಸಂಪಾದಕ್ ಜಾವನ್ ವಾವುರಲೊ, ಆನೀ ತಾಚ್ಯಾ ವೆಳಾರ್ ತೆಂ ಪತ್ರ್ ಚೇಡ್ ರುಚೀಕ್ ಜಾಲ್ಲೆಂ ಮ್ಹಣ್ ಸಾಂಗಚೆ ಗೇರಜ್ ದಿಸನಾ. ದೆವಾದೀನ್ ಶ್ರೀ ಪೆದ್ರೊ ಜುವಾಂವ್ ಸೊಜ್, ಜುಜೇ ರೇಗ್, ವೆನಾನ್ಸ್ ಕುವೇಲ್ - ಹಾಂಣೀ ತಾಕಾ ಸಹಕಾರ್ ದಿಲೊ.

ಛೋಡ್ಕಾ ವರಸಾಂ ಉಪರಾಂತ್, ದೆವಾದೀನ್ ಶ್ರೀ ಆಲೆಸ್ ಪಾಯಸಾನ್ ಹ್ಯಾ ಭಾರಾದೀಕ್ ಕಾಮಾಕ್ ಮಾತೆಂ ಮಾರಲೆಂ ಆನೀ ಆಖೇರ್ ಪರ-ಯಾಂತ್ ತಾಣೆಚ್ ಹ್ಯಾ ಪತ್ರಾಚೆ ನಿಸ್ವಾಡತೀ ಸೆವಾ ಕೆಲೀ.

‘ದಿವೆಂ’ ಸುರು ಕರೂನ್ ಪನ್ನಾಸ್ ಆನೀ ಪಾಂಚ್ ವರಸಾಂ ಜಾಲೀಂ. ತವೇಳ್ ಮಂಗಳೂರ್ ದಿಯೇಸೆಜೀಂತ್ ಕೊಂಕಣೀ ಅವಸ್ಥಾ ಕಶೀ ಆಸಲ್ಲೀ ಮ್ಹಣ್ ಸಮಜೊನ್ ಘೆಂವಕ್ ಆತಾಂಚ್ಯಾ ವಾಚಪ್ಯಾಂಕ್ ತಿತಲೆಂ ಸುಲಬ್ ನ್ಹಯ್. ತ್ಯಾ ದಿಸಾಂನೀ ಆಮಚೆ ಭಾಶೆಂತ್ ದೋನ್-ತೀನ್ ಮಾಗಣ್ಯಾಚೆಂ ಪುಸ್ತಕಾಂ, ಏಕ್ ‘ದೊತೊನಿಚೊ ಬೂಕ್’ ಆನೀ ‘ನವ್ಯಾ ತಸ್ತಾಮೆಂತಾಂತಲ್ಯೊ ಮುಖ್ಯ ಸಂಗತೀ’ ಮ್ಹಳ್ಳಿಂ ಪುಸ್ತಕಾಂ ಸೊಡಲ್ಯಾರ್ ದುಸರೆಂ ಕಸಲೆಂಚ್ ಸಾಹಿತ್ಯ ನಾತಲ್ಲೆಂ. ಶ್ವರಾಂತಲೊ ಜಾಯತೊ ಲೋಕ್ ಆನೀ ಶ್ವರಾಭಾಯಲೊ ಚಡಾವತ್ ಲೋಕ್ ವಾಚೂಂಕ್ ಬರಂವ್ಕ್ ಕಳನಾಸತಾಂ ನಿರಕ್ಷರ್. ಶಿಕಪ್ಯಾಂಪಯಕೀ ಕೊಲೆ-ಜಿಂತ್ ಶಿಕಲ್ಲ್ಯಾ ಆನೀ ಶಿಕಚ್ಯಾ ಇಂಗ್ಲೀಜ್ ಮರ್ಜೆಚ್ಯಾಂಕ್ ಕೊಂಕಣೀ ರುಚನಾತಲ್ಲೀ. ಕೊವೆಂತಾಂತ್ ಶಿಕಚ್ಯಾ ಚಲಯಾಂಕ್ ಆನೀ ಶಿಕಲ್ಲ್ಯಾ ಸ್ತ್ರಿಯಾಂಕ್ ಕಾಂದಡೀ ಲಿಪಿ ವಾಚೂಂಕ್ ಕಳನಾತಲ್ಲೀ. ಆಜ್ ಹೀ ಪರಿಸ್ಥಿತಿ ಬದಲ್ಲ್ಯಾ ಮ್ಹಳ್ಳೆಂ ನೀಜ್. ಪುಣ್ ಕೊನಶಾಂತ್ ಆಸಲ್ಲೀ ಕೊಂಕಣೀ ಭಾಸ್ ಆಜ್ ಸಾದಾರಣ್ ಮನಶಾಂತ್ ಆಯಲ್ಯಾ ಜಾಲ್ಯಾರ್, ಹಾಕಾ ಏಕ್ ಮುಖ್ಯ ಕಾರಣ್ ಶ್ರೀ ಲುವೀಸ್ ಮಸ್ಕರೇಇ.

ಬರಯಣಾರ್ ಮಾತ್ ನ್ಹಯ್, ಲುವೀಸ್ ಮಸ್ಕರೇಇ ಏಕ್ ಕವೀ ಸಯತ್. ಉತ್ತಮ್ ವರಗಾಚೊ ಕವೀ ತೊ. ಮಧೂರ್ ತಾಚೆ ಕವಿತಾ, ಗುಂಡಾಯೆಚೆಂ ಭಾವನಾಂ. ತಾಚೆಂ ಕಾವಯಾಂ ವಾಚೂಂಕ್ ಆಪುರಬಾಯ್ ಜಾತಾ. ‘ಕೊಂಕಣೀ ದಿವ್ಯಾರ್’ ತೀಂ ಫಾಯಸ್ ಜಾತಾಲೀಂ. ಉಪರಾಂತ್ ‘ಆಬ್ರಾವೆಂ ಯಜ್ಞದಾನ್’ ಮ್ಹಳ್ಳೆಂ ಕಾವ್ಯಾರುಪಾರ್ ತಾಣೆ ಘಡಲ್ಲೆಂ ನಾಟಕ್ ತೊ ಏಕ್ ಖಿರೊಚ್ ಕವೀ ಮ್ಹಣ್ ರುಜವಾತ್ ದಿತಾ. ತೀ ತಾಚೆ ಕೃತಿ ತಾಚೆ ಕೀರ್ತ್ ಶಾಸವೇಶ್ ಸಾಂಬಾಳಿಟಲೀ.

ಛೊಡಿಂ ಪವಿತ್ರ್ ಗಿತಾಂಯ್ ತಾಣೆ ಬರಯಲ್ಲೀಂ ಆಸಾತ್. ಹ್ಯಾ ಪಯಕೀ ಚಡ್ ಪ್ರಖ್ಯಾತ್, ‘ವೇಳಕಾಳ ಸುರೂ ಜಾಂವಚೆ ಪುರವೀಂ’,



ಮ್ಹಳ್ಳೆಂ ಎವ್ಕರಿಸ್ತೀಕ್ ಕೊಂಗ್ರೆಸಾಚೆಂ ಗೀತ್. ತಾಚ್ಯಾ ಕಾವ್ಯಾಂಚೊ ಆನೀ ಗಿತಾಂಚೊ ಏಕ್ ಸಂಗ್ರಹ್ ಎದೇಳಚ್ಯಾಕ್ ನಾ ಮ್ಹಳ್ಳೆ ಪಶ್ಚಾತ್ತಾಪಾಚೆ ಸಂಗೀತ್.

### ಸಾಸಣಾಚೊ ವಿಶೇವ್

ಶೆಕೀಂ ಲಾಗೀಂ ಪಾವಲೀ ಸಮಾಪ್ತ ತಾಚೆ ಜಿಣಯೇಚೆ. ಸತ್ತೇರ್ ಆನೀ ಚಾರ್ ವರಸಾಂಚೆ ಪ್ರಾಯೇರ್, ಸಗಲೆ ಜಿಣೆ ವಿಳನಾಸತಾಂ ವಾವುರಲ್ಲೊ ಕ್ರಿಸ್ತಾಚೊ ಹೊ ಶಿಸ್ ಅಸಕೇತ್ ಆನೀ ನಿತ್ರಾಣೆ ಜಾಯತ್ ಆಯಲೊ. ದೊಳ್ಕಾಂಕ್ ಸಾಯ್ ಮಾಂಡಲ್ಲೇವರವೀಂ ವಾಚೊಂಕ್ ಬರಂವಕ್ ತಾಕಾ ಅಸಾಧ್ಯ್ ಜಾಲೆಂ. ದಿಸಾಂದೀಸ್ ತೊ ಚೇಡ್ ಆನೀ ಚೇಡ್ ಕಂಗಾಲ್ ಜಾಯತ್ ಆಯಲೊ. ಆಪಲೊ ವೇಳ್ ಸಂಪತ್ ಯೆತಾ ಮ್ಹಣ್ ತಾಕಾ ಸಮಜಲೆಂ, ಆನೀ ಸೊಮಯಾಚ್ಯಾ ಉಲ್ಕಾಕ್ ತೊ ರಾಕೊನ್ ಆಸಲ್ಲೊ.

1961 ಇಸವೇಂತ್ ಜುಲಾಯಚೆ ತೆವೀಸ್ ತಾರೀಕ್ ತೀ; ಆಯತಾರಾ ದಿಸಾ, ಸಾಂಜೇಚೆಂ ಪಾಂಚ-ಸ ವೊರಾಂ ಆಸತಾಂ, ಲುವೀಸ್ ಮಸ್ಕರೇಇಾಚೆ ನಿಮಾಣೆ ಘಡೀ ಲಾಗೀಂ ಪಾವಲೀ. ಸಾರಕೆ ಮತೀರ್ ಆಸೊನ್, ಕಾಳಜಾಂತಥಾವನ್ ಜೇಜುಚ್ಯಾ ಆನೀ ಮರಯೇಚ್ಯಾ ಹಾತಾಂತ್ ಅತಮೊ ಒಪ್ಪುನ್ ದೀವನ್, ವೋಡ-ತಾಂಡ್‌ಬಿ ಕಾಂಯ್ ನಾಸತಾಂ, ಶಾಂತಪಣಿ ತಾಣೆ ಪ್ರಾಣ್ ಕೆಲೊ.

[ಹೆಂ ಲಿಕೇಪ, ಮಾ| ಸಿಲ್ವೆಸ್ಟರ್ ಮಿನೇಜ ಹಾಚ್ಯಾ, 'ಲ್ಹಾನ ಪುಲಾಚೊ ಬಾಪಾಯ', ಮಂಗಲೂರ, 1967, ಪಾನಾಂ 59-71, ಹಾಂತಲೆಂ ಕಾಡಲಾಂ ಆನೀ ಮಟವೆಂ ಕರೊನ್, ಲಿಪಿ ಜಾತಾತಿತಲಿ ನವ್ಯಾನ್ ಮಾಂಡೂನ ಛಾಪಲಾಂ.]

ಸಿಲ್ವೆಸ್ಟರ್ ಮಿನೇಜ



ಮಂಗಳೂರಿನ ಕೊಂಕಣಿ ಕ್ರಿಸ್ತಿಯವರ ಸಮಾಜೀಯತೆ ಕೊಂಕಣಿ ಲಿಖಿತಾಚೊ ಪಾವ್ ಕೇರ್ನ್ ಮಾಯಭಾಶೆಚೊ ಬೊಂದೆರ್ ಉಂಚಾಯೆರ್ ಉಬಂ-  
ವಚೆಂ ಪ್ರಯತ್ನಾನ್ ಕೆಲ್ಲೊ ವಿಂಚಣಾರ್ ವ್ಯಕ್ತಿ ಶ್ರೀ ಲುವೀಸ್ ಮಸ್ಕರೇಇ. ಕೊಂಕಣಿ ಮಾತೆಚೊ ಹೊ ಸುಪುತ್ರ 1887 ಇಸ-  
ವೇಂತ್ ಫೆಬ್ರೇರ್ ಮ್ಹಯನ್ಯಾಚೆ ಪಯಲೆ ತಾರಕೇರ್ ಮಂಗಳೂರಾಂ-  
ತಲ್ಯಾ ಇಜಯ್ ವಾಡ್ಯಾಂತ್ ಎಕಾ ದೇವಭಕ್ತಿಚ್ಯಾ ಕುಟುಂಬಾಂತ್ ಜಲ-  
ಮಲ್ಲೊ.

ಲ್ಹಾನಧಾವ್ನ್ ತೊ ಚುರುಕ್ ಆನಿ ಬಂದವಂತ್ ಮತಿಚೊ ಜಾಲ್ಲೆವರವಿಂ ಭಾಶಾ ಆನಿ ವಿಜ್ಞಾನಶಾಸ್ತ್ರಾಂಥಂಯ್ ತಾಕಾ ಅಭಿ-  
ರೂಪ್ ಆಸಲ್ಲೆ. ಆಪಲಿ ಮಾಯಭಾಸ್ ಕೊಂಕಣಿ ಭಾಶೆಂಥಂಯ್ ತಾಕಾ ಅಭಿಮಾನ ಆಸಲ್ಲೊ. ಭಾಸೊ ಶಿಕಪಾಚೆಂ ದೆಣೆಂ ತಾಚೆಂಥಂಯ್ ಆಸೂನ್ ಕಾಂಯ್ ಭಾಸೊ ಶಿಕಪಾಚೆಂ ತಾಣೆ ಮನ್ ಕೆಲ್ಲಿಂ. ಇಂಗ್ಲೀಜ್ ಆನಿ ಕೊಂಕಣಿ ಮಾತ್ ನ್ಹಯ್ ಆಸತಾಂ, ಫ್ರೆಂಚ್ ಆನಿ ಮರಾಠಿ ಭಾಸೊ ತಾಕಾ ಖೊಬ್ ಕಳೀತ್ ಆಸಲ್ಲೊ. ಸಂಸ್ಕೃತ್, ಲಾತೀನ್ ಆನಿ ಹಿಂದಿ ಭಾಸಾಂಚಿ ಪರಿಚಯ್ ತಾಕಾ ಆಸಲ್ಲೆ. ಆಪಣಾಕ್ ಭೆಟೀಳ್ ಆಸಲ್ಲೆ ತವಳ್ ವೆಗವೆಗಳ್ ಭಾಸಾಂವಿಶಿಂ ಮಾಹತ್ ಆಪಣಾವನ್, ತ್ಯಾ ಭಾಸಾಂಚೆಂ ಮೂಳ್ ಆನಿ ತ್ಯಾ ಭಾಸಾಂಚ್ಯಾ ಸಬದಾಂಚೆಂ ಮೂಳ್ - ಹ್ಯಾ ವಿಶಿಂ ತೊ ಜಾಣವಾಯ್ ಆಪಣಾಯೆತಾಲೊ.

1915 ಇಸವೇಂತ್ ಜನೇರಾಚೆ 28ವೇರ್ ಲುವೀಸ್ ಮಸ್ಕರೇಇ ಆನಿ ಮಾಗ್ದಾಲೆನ್ ಪಿಂತ್ ಲಗ್ನ್ ಜಾಲಿಂ. ತಾಂಚ್ಯಾ ಆಟ್ ಭುರಗ್ಯಾಂ ಪಯಕಿ ಎಕಲೊ ಜೆಲೊ ಆನಿ ಸಾತ್ ಚಲಯೊ. ತೊ ವರತವಲೊ ಏಕ್ ಆದರ್ಶ್ ಬಾಪಾಯ್ ಆನಿ ಕುಟುಂಬಾಚೊ ವ್ಹಡೀಲ್.

ತ್ಯಾ ಕಾಲಾರ್ ಕೊಂಕಣಿ ಭಾಸ್ ಉಲಂವಕ್ ಲಜತಾಲೆ. ಕೊಲೆಜಿನಿ ಶಿಕತಲ್ಯಾಂಕ್ ಆನಿ ಇಂಗ್ಲೀಜ್ ಜಾಣಾ ಆಸಲ್ಲಾಂಕ್ ಕೊಂಕಣಿ ರುಚನಾಸಲ್ಲೆ. ತ್ಯಾ ದಿಸಾಂನಿ, ಕೊಂಕಣಿ ಭಾಶೆಂತ್ ದೋನ್-  
ತೀನ್ ಪುಸ್ತಕಾಂ ಶಿವಾಯ್ ಹೆರ್ ಕಸಲೀಂಯ್ ಪುಸ್ತಕಾಂ ನಾಸಲ್ಲೆಂ. ಚಡಾವತ್ ಲೋಕ್ ಅಶಿಕಪಿ ಆಸಲ್ಲೊ. ಅಸಲೆ ಪರಿಸ್ಥಿತಿಂತ್ ಕೊಂಕಣಿ ಭಾಶೆಚಿ ಸೆವಾ ಕೇರನ್, ತಿಕಾ ಮನಶಾಂ ಮದೆಂ ಮಾನಾಚೆಂ ಸ್ಥಾನ



ದೀಂವಕ್ ಲುವೀಸ್ ಮಸ್ಕರೇಇಾನ್ ದೃಡ್ ಮೇನ್ ಕೆಲೆಂ. ಅಸಕೇತ್ ಜಾವನ್ ಮರೋಂಕ್ ತೆಂಕಲ್ಲೇ ಕೊಂಕಣೇ ಭಾಶೇಕ್ ಜೀವ್ ಭರಿಜಾಯ್ ಆನೀ ಮಂಗಳೂರ್ ಶ್ವರಾಂತಲ್ಯಾ ತಶೆಂ ಶ್ವರಾಭಾಯಲ್ಯಾ ಕೊಂಕಣೇ ಲೊಕಾಕ್ ಸಾಮಾಜೀಕ್ ಆನೀ ರಾಜಕೀಯ್ ಶಿಕ್ಷಣ್ ಮೆಳಶೆಂ ಕರಿಜಾಯ್ ಮ್ಹಳ್ಳೀ ಉಮೆದೀನ್ 1912 ಇಸವೇಂತ್ ಮಂಗಳೂರಾಂತಲೆಂ ಪ್ರಥಮ್ ಕೊಂಕಣೇ ಪತ್ರ್, 'ಕೊಂಕಣೇ ದಿವೆಂ' ತಾಣೆ ಸುರೂ ಕೆಲೆಂ. ಶ್ರೀ ಲುವೀಸ್ ಮಸ್ಕರೇಇಾ ಆನೀ ಸರದಾರ್ ಯು. ಕಣ್ಣಪ್ಪ ಸಾಂಗಾತಾ ಮೆಳೊನ್ ಹ್ಯಾ ಪತ್ರಾಚೊ ವಾವರ್ ಕರೂಂಕ್ ಮುಕಾರ್ ಸರಲೆ. 'ಕೊಂಕಣೇ ದಿವ್ಯಾ'ಚೊ ಪಯಲೊ ಅಂಕೊ 1912 ಇಸವೇಂತ್ ಮಾಯ್ ಮ್ಹಯನ್ಯಾಂತ್ ಛಾಪುನ್ ಪರ್ಗಟ್ ಜಾಲೊ. ಸುರವಿಲ್ಯಾ ದಿಸಾಂನೀ ಸುಮಾರ್ ದೇಡ್ ವೇರಸ್‌ಭರ್ ಮ್ಹಯನ್ಯಾವಾರ್ ತೆಂ ಪರ್ಗಟ್ ಜಾಲೆಂ ಆನೀ ಪುಸ್ತಕಾರುಪಾರ್ ಆಸ್ಲೆಂ. 1914 ಇಸವೇ- ಥಾವ್ನ್ ಅರಮಾಸೀಕ್ ಜಾವನ್ ತೆಂ ಪರ್ಗಟ್ ಜಾಲೆಂ.

ಸುರವಿಲೀಂ ಪಾಂಚ್ ವರಸಾಂ ಲುವೀಸ್ ಮಸ್ಕರೇಇಾ 'ಕೊಂಕಣೇ ದಿವ್ಯಾ'ಚೊ ಸಂಪಾದಕ್ ಜಾಲೊ. ತಾಚೆ ಭಾಶೇಚೆ ಶೈಲೀ ಕಿತಲೀ ಉತ್ತೇಮ್ ಆಸ್ಲೀ ಮ್ಹಳ್ಳೀ ವಿಶಯಾಂತ್ 'ಕೊಂಕಣೇ ದಿವ್ಯಾ'ಚ್ಯಾ ರುಪಯಾ-ಉತ್ಸವಾಚ್ಯಾ ಅಂಕ್ಯಾಂತ್ ದಿ। ಸಿಲ್ವೆಸ್ಟರ್ ಮಿನೆಜಾನ್ ಅಶೆಂ ಲಿಖಲಾಂ: "ದಿವೆಂ ತಯಾರ್ ಕರಚ್ಯಾಂತ್ ಶ್ರೀ ಮಸ್ಕರೇಇಾಚೆ ಶಾತೀ ವಿಶೇಸ್. ತಾಚೆ ಜಾಣವಾಯ್ ಆನೀ ವಿದ್ಯಾ, ತಾಚೆ ಗುಂಡಾಯ್ ಆನೀ ಬಾರೀಕಸಾಣ್, ತಾಚೆ ಭಾಶೆಚೊ ಅಲಂಕಾರ್ ಆನೀ ಶೈಲೆಚೆ ಸುಡಾಳಾಯ್ - ಹೆಂ ಸೇರ್ವ್ ಇತಲೆಂ ನಾಜೂಕ್ ಆನೀ ವಿಂಚಣಾರ್, ತಾಚೆಂ ಲೇಖನಾಂ ವಾಚಲ್ಲೆಂ ತಿತಲೆಂ ವಾಚ್ಯಾಂ ಮ್ಹಣ್ ಜಾತಾತ್, ಕೊಣಾಕ್ ಜೇರ್‌ತೇರ್ ಕೊಂಕಣೇ ಬರಂವಕ್ ಶಿಕಜಾಯ್ ಮ್ಹಣ್ ಆಸಾ, ತೊ ತೀಂ ಪಯಲ್ಯಾ ಪಾಂಚ್ ವರಸಾಂಚಿಂ ದಿರವೀಂ ವಾಚೊನ್ ವಳೆಂವದೀ..."

ಲುವೀಸ್ ಮಸ್ಕರೇಇಾ ಏಕ್ ಉಂಚಲ್ಯಾ ವರಗಾಚೊ ಕೊಂಕಣೇ ವಿದ್ವಾನ್ ಆನೀ ಕವಿತಾ ಲಿಖಿಚೆಂ ಸಂಯಬೀಕ್ ದೆಣೆಂ ಆಸ್ಲೊ ಕವೀ ಮ್ಹಣ್ ತಾಚೆಂ ಲಿಖಿತಾಂ ಆನೀ ಕವಿತಾ ವಾಚಲ್ಲೆ ಸೇರ್ವ್ ಮಾನತಾತ್.

ತಾಣೆ ಲಿಖಿಲ್ಲೀಂ ಕಾಂಯ್ ಮಟವೀಂ ಕವಿತಾಂ ಆಸಾತ್. ತಾಂತೂಂ ವಿಂಚಣಾರ್ ಆನೀ ಅರ್ಥಾಭರೀತ್ ಉತರಾಂನೀ ಗೊಂಡ್ ಚಿಂತಪಾಕ್ ಆಸಪದ್ ದಿಂವಚಿ ಜಾಣವಾಯ್ ಆಟಾಪಲ್ಯಾ. ಹಾಂಚೆ ಪಯಕೀ 'ಮನೀಸ್ ಮ್ಹಣಜೇ ಕಿತೆಂ?' ಮ್ಹಳ್ಳೆ ಕವಿತೇಂತ್ ಮನಶಾಚೆ ಕಿರಕೊಳ್ ಜಿಣಯೆಚೆಂ ವರ್ಣನ್ ಕೆಲಾಂ.

ಶ್ರೀ ಲುವೀಸ್ ಮಸ್ಕರೇಇಾನ್ ಘಡಲ್ಲಿಂ ಆನೀ ಪುಸ್ತಕಾ ರುಪಾರ್ ಛಾಪೂನ್ ಪರ್ಗಟ್ ಜಾಲ್ಲೆಂ 'ಆಬ್ರಾಹಾಂವಚೆಂ ಯಜ್ಞದಾನ' ಮ್ಹಳ್ಳೆಂ ಕವಿತಾ-ನಾಟಕ್ ತಾಚಿ ಅತೀ ಉಂಚಲೀ ಕೃತಿ ಮ್ಹಣಯೇತ್. ಹೆಂ ಕಾವ್ಯನಾಟಕ್ ಇತಲೆಂ ಸೊಬೀತ್ ಆನೀ ಅರ್ಥಾಭರೀತ್, ತೆಂ ವಾಚ-ತಲ್ಯಾಂಕ್ ಪರೇತ್ ವಾಚಯಾಂ ಮ್ಹಣ್ ಮೇನ್ ಯೆತಾ ಆನೀ ತೆಂ ಬರಯಲ್ಲೊ ವ್ಯಕ್ತೀ ಏಕ್ ಉಂಚಲ್ಯಾ ವರ್ಗಾಚೊ ಕವಿ ಮ್ಹಳ್ಳೊ ಅಸಭವ್ ಜಾತಾ. ಸರೇಸ್ಪರಾಚ್ಯಾ ಆದೇಶಾಪರ್ಮಾಣೆ ಆಬ್ರಾಂವ್ ಪುತ್ರಿ ಯಾರಕಾನ್ ಆಪುಲ್ಯಾ ಎಕಲ್ಯಾಚ್ ಪುತಾಕ್ ಇಜಾಕಾಕ್ ಬಲೀ ಭೆಟಿಂವಕ್ ವ್ಹೆಲ್ಲೀ ಕಥಾ, ಕವೀನ್ ಹೇ ಕೃತಯೇಂತ್ ಆಪುರಬಾಯೇನ್ ವರಣೆಲ್ಯಾ. ಮನಶಾಚ್ಯಾ ಜಿವಿತಾಂತಲೀಂ ಭೊಗಣಾಂ - ಸಂತೋಸ್, ದೂಕ್, ಕೇಶ್ಟ್, ವಿರಾರಾಯ್ ಇತ್ಯಾದೀ - ಆಪಲ್ಯಾ ಪುತಾಕ್ ಬಲೀ ಭೆಟಿಂವಚೆವಳೀಂ ಆಬ್ರಾಂವನ್ ಭೊಗಚೆಂ ತೀಂ, ಬೋವ್ ಸಬಾವೀಕ್ ಥರಾನ್ ಕವೀನ್ ವರಣೆಲ್ಯಾಂತ್. ಆಬ್ರಾಂವಚೊ ಭಾವಾಡ್ತ್ ಥಿರ್ ಆಸಾ, ಆನೀ ತಾಚೆ ಥಂಯ್ ಆಸಚೊ ದೆವಾಚೊ ಮೋಗ್, ಆಪಲ್ಯಾ ಪುತಾಚೇರ್ ಆಸಾ ತ್ಯಾ ಬಾಪಾಯೆಚ್ಯಾ ಮೋಗಾಕ್ ಮಿಕ್ವತಾ ತೆಂಯ್ ಆಬ್ರಾಂವಚ್ಯಾ ಉತರಾಂನೀ ಕಳೀತ್ ಜಾತಾ.

"ಕೊಂಕಣೀ ದಿವೆಂ" ಪತ್ರಾಚ್ಯಾ ರುಪಯಾ-ಉತ್ಸವಾ ವೆಳಾರ್ ಲುವೀಸ್ ಮಸ್ಕರೇಇಾನ್ ಘಡಲ್ಲಿಂ ಕವೇನ್ ಎಂಜತಾನಾ ಅಮಕಾಂ ರಾನಾವನಾಂತ್ ಜಿಯೇವ್ನ್ ಸುಕಣ್ಯಾಸಾವಜಾಂಚೆಂ ರಂಗೀತ್ ಗಾಯಾನ್ ಆಯಕತಾಶೆಂ ಭೊಗತಾ.

ಶ್ರೀ ಲುವೀಸ್ ಮಸ್ಕರೇಇಾಚ್ಯಾ ಕಾವ್ಯಾಂನೀ ಕವಿತೇಚಿಂ ಲಕ್ಷಣಾಂ ಭರೊನ್ ಆಸಾತ್. ಮತೀಂತ್ ಉಬ್ಜಲ್ಲಿಂ ಭೊಗಣಾಂ ಉತರಾಂಚೆಂ ರೂಪ್ ಘೆವ್ನ್ ಕಾವಯಾಚ್ಯಾ ನವರಸಾಂನೀ ಭರೊನ್

ತಾಚ್ಯಾ ಕವನಾಂನಿ ಆಟಾಪಲ್ಲ್ಯಾ ಲ್ಹಾರಾಂನಿ ವ್ಹಾಳಟಾತ್.

‘ಅಬ್ರಾಮಚಿಂ ಯಜ್ಞದಾನ’ ಕವಿತಾ-ನಾಟಕಾಚೆ ಸುರವೇರ್ ಕೊಂಕಣಿ ನಾಟಕಾಂ ಬರಯತಲ್ಯಾಂಕ್ ತೊ ಕಾಂಯ್ ಸುಚನಾಂ ದಿತಾ— “ಲೋಕಾಕ್ ಪೊಟ್‌ಭರ್ ಹಾಸಂವಚೊ ಎಕೇಚ್ ಇರಾದೊ ಜಾಲ್ಲೇಬರೀ, ಫಡಪಶೀ ಚಿಶಟಾಯ್ ಆನೀ ಕಾಟ್ ಉಲವಣೆಂ ಭರಶಿಲ್ಲೆ ತಾಳಮೂಳ್ ನಾತಲ್ಲೆ ಖೆಳ್ ದಾಕಯಲ್ಲ್ಯಾನ್ ನ್ಹಯಚ್ ಆಮಚೆ ಭಾಶೆಕ್, ಬಗೇರ್ ಪಳೆತಲ್ಯಾಂಚಿ ಅಭಿರುಚಿಯ್ ಆಮಿ ಸಕೇಲ್ ದೆವಯತಾಂವ್. ಲೋಕಾಚೆ ರೂಚ್ ಊಂಚ್ ಹಾಡಿಜೇ ಜಾಲ್ಯಾರ್, ಆಮಚೆ ನಾಟಕಾಂಯ್ ನಾಜೂಕ್ ಜಾಯಜಾಯ್...” – ಹೀಂ ತಾಚೆಂ ಉತರಾಂ ನಾಟಕೆ ಬರಯಣಾರಾಂನಿ ಮತೀಂತ್ ದವರಚೆಂ ಬರೀಂ.

ಶ್ರೀ ಲುವೀಸ್ ಮಸ್ಕುರೇಇ ಏಕ್ ಭಕ್ತಿವಂತ್ ಮನೀಸ್, ದೆಕಿ-ಭರೀತ್ ಜಿಣೀ ಜಿಯೆಲ್ಲೊ, ದಯಾಳ್ ಮನಾಚೊ ಆನೀ ಪರೋಪಕಾರೀ ಸಭಾವಾಚೊ. ಚವ್ಯಾಸ್ತರ್ ವರಸಾಂಚೆ ಪ್ರಾಯೇರ್ ತೊ ಅಸಕೇತ್ ಜಾವ್ನ್ ಆಯಲೊ, ದೊಳ್ಳಾಂಕ್ ಸಾಯ್ ಮಾಂಡಲ್ಲೇವರವೀಂ ತಾಚೆ ದೀಶ್ಟ್ ಘಯರೀ ಜಾಲೀ, ಆನೀ ವಾಚೂಂಕ್-ಬರಂವಕ್ ತಾಕಾ ಜಾಲೆನಾ. 1961 ಇಸವೇಂತ್ ಜುಲಾಯಾಚೆ ತೆವಿಸಾವೇರ್ ಆಯತಾರಾ ಸಾಂಜೇರ್ ತೊ ಅಂತರಲೊ. ತಾಚ್ಯಾ ಮರಣಾವೆಳಾರ್ ಮಾ| ಸಿಲ್ವೆಸ್ತರ್ ಮಿನೆಜಾನ್ ದಿಲ್ಲ್ಯಾ ಪ್ರಸಂಗಾಂತ್, “ತೊ ದೆವಾಕ್ ಮೊಗಾಚೊ, ತೊ ಮನಶಾಂಕ್ ಮೊಗಾಚೊ, ತಾಚೊ ಉಗಡಾಸ್ ಆರ್ಶಿವಾದಾಂನಿ ಭರಲ್ಲೊ” ವ್ಹಳ್ಳೆಂ. ಅಪಲೆ ಜಿಣಿಯೆಚೆಂ ಸಬಾರ್ ವರಸಾಂಪರ-ಯಾಂತ್ ಲಿಖಿತಾಂ ಆನೀ ಕವಿತಾಂ ಮುಖಾಂತರ್ ಕೊಂಕಣಿ ಭಾಶೆಚಿ ಸೆವಾ ನಿಸ್ವಾಡತೀ ಮನಾನ್ ಕೆಲ್ಲೇಖಾತೀರ್ ಕೊಂಕಣಿ ಸಮಾಜ್ ಸದಾಂಚ್ ತಾಕಾ ರುಣೀ.

[ಹೆಂ ಲಿಕೆಪ, ‘ಅಮರ್ ಕೊಂಕಣಿ’ ಹೆ ಸಟಮಾಸೀ ಪತ್ರಿಕೆಚ್ಯಾ, 5 (1986) 1-2:23-29 ಪಾನಾಂತಲೆಂ ಕಾಡೊನ, ಮಟವೆಂ ಹಾಡೊನ್, ಲಿಪಿರೂಪ ತಬ-ದೀಲ ಕರೊನ ಛಾಪಲಾಂ.]

ಡೆನಜೀಲ ಕಾಸ್ತೀನ



“ಹಾವೆ ಉತರಾನೀ ಪಿಂತರಾಯಲ್ಲೀ ಆಲೊಚೇನ್ ಜ್ಯಾರೀ ಕೇರ್ನ್ ದಾಕಯತಲೊಂ ಮ್ಹಳ್ಳಾರ್ ವರ-ಕವೇಶ್ವರಾಚೆಂ ದೆಣೆಂ ಮ್ಹಜೇಥಂಯ್ ನಾ”.

ಹೀಂ ಉತರಾಂ ಆಮಕಾಂ ವಾಚೊಂಕ್ ಮೆಳಟಾತ್ ದೆವಾದೀನ್ ಲುವೀಸ್ ಮಸ್ಕರೇಇನ್ ಬರಯಲ್ಲಾ, ‘ಆಚ್ರಾವಚೆಂ ಯಜ್ಞದಾನ್’ ಮ್ಹಳ್ಳ್ಯಾ ಕವಿತಾ-ನಾಟಕಾಚ್ಯಾ ಪ್ರಸ್ತಾವನಾಂತ್. ಪುಣ್, ತಾಣೆ ಬರ-ಯಲ್ಲಾಪರ್ಮಾಣೆ ‘ವರ-ಕವೇಶ್ವರಾಚೆಂ ದೆಣೆಂ’ ತಾಚೇಥಂಯ್ ನಾತಲ್ಲಿಂ ಮ್ಹಳ್ಳಾರ್ ಕೋಣಾಯ್ ಪಾತಯೇತ್ ? ತಾಚ್ಯಾ ಖಾಲತ್ಯಾ ಸಬಾವಾ-ವರವೀಂ ತಾಣೆ ತಶೆಂ ಚಿಂತಲ್ಯಾರೇಯ್ ಆಮಿ ಜಾಣಾಂವ್ ತೊ ಕೊಂಕಡೇ ಭಾಶೆಂತಲೊ ಏಕ್ ಮ್ಹಾಕವೀ ಮ್ಹಣ್ ; ಕಾಳಿದಾಸಾಚೀ ವರ್ಣನಾಸಕೇತ್ ಆನೀ ಶೇಕ್ಸ್ಪಿಯರಾಚೆಂ ಗೂಂಡ್ ವೆವ್ಹಾರಚ್ಚಾನ್ ಆಸಲ್ಲೊ ಕವೀ ತೊ. ತಾಚ್ಯಾ ಕಾವ್ಯಾಂನೀ ಆನೀ ಬರಪಾಂನೀ ಆಮಚೇ ಭಾಶೆಕ್ ತಾಣೆ ವ್ಹಡ್ ಅಲಂಕಾರ್ ದಿಲಾ ಆನೀ ಆಮಚ್ಯಾ ಸಾಹಿತ್ಯಾಕ್ ಏಕ್ ಶಾಸವೀತ್ ಜಾಗೊ ಲಾಬಲಾ.

### ಪ್ರಕೃತಿಚೊ ಕವಿ

ತಾಚೆಂ ಕಾವಯಾಂ ವಾಚತಾನಾ ಪ್ರಶಾಂತ್ ಎತಾವರಣಾಂತ್ ಸವ-ಕಾಸ್ ವ್ಹಾಳಚೇ ಸಂಯಚೊ ಉಗಡಾಸ್ ಯೆತಾ. ಕಶೆಂ ತೆಂ ಉದೇಕ್ ಎಕೇಚ್ ವಾಟೇನ್, ಎಕಾಚ್ ವೆಗಾನ್ ಆನೀ ಎಕಾಚ್ ನಾದಾನ್ ವ್ಹಾಳಟಾ ತಶೆಂ ತಾಚ್ಯಾ ಕಾವಯಾಂನೀ ಚಿಂತನಾಂ, ಸಬ್ದ್, ಪ್ರಾಸ್ ಆನೀ ಮಾತ್ರಾಂ ಸಹಜ್ ಜಾವನ್ ವ್ಹಾಳಟಾತ್. ತಾಚೆಂ ಕಾವಯಾಂ ಕಾನಾಂಕ್ ಕಿತಲೀಂ ರಂಗೀನ್ ತಿತಲೀಂಚ್ ವಾಚೊಂಕೇಯ್ ಮಧೂರ್ ಲಾಗತಾತ್. ತೊ ಪ್ರಕೃತಿಚೊ ಏಕ್ ಸಹಜ್ ಕವಿ, ಸಂಯಚಾಥಾವನ್ ಕಾವಯಾಚೆಂ ದೆಣೆಂ ಆಸಲ್ಲೊ. ತಾಚಿ ಶಯಲೀ ನಾವಾಡದೀಕ್ ಇಂಗ್ಲೀಶ್ ಕವಿ ವೆಡ್ಸ್‌ವೆರ್ಟ್ ಹಾಚೆ ಶಯಲೇಕ್ ತಾಳ್ ಫಡಟಾ.

ಲುವೀಸ್ ಇನಾಸ್ ಮಸ್ಕರೇಇ, ದೆವಾಸಪಣೀಂ ಕುಟಮಾಂತ್ ತೊ ಜಲಮಲ್ಲಿ ಆನೀ ದೆವಾಸಪಣಾಂತಚ್ ವಾಡೊನ್ ಆಯಲೊ. ಮಿಲಾರ್ ಇಗರ್ಜೆ ಇಸ್ಕೊಲಾಂತ್ ಆನೀ ಉಪರಾಂತ್ ಸಾಂತ್ ಲುವೀಸ್

ಕೊಲೆಜೀಂತ್ ತಾಚೆಂ ಶಿಕೇಪ್ ಜಾಲೆಂ. ಲ್ಹಾನ್ ಪ್ರಾಯೇರೇಚ್ ಕೊಂಕಣೀ ಭಾಶೆಚೊ ಅಪಾರ್ ಮೋಗ್ ತಾಕಾ. ಸುಡಾಳ್ ಆನೀ ಮಧೂರ್ ಶಯಲೇನ ಬರಂವಚೆಂ ಸಂಯಬೀಕ್ ದೆಣೆಂಯ್ ತಾಕಾ ಆಸಲ್ಲೆಂ. ಅಶೆಂ ಜಾಲ್ಲ್ಯಾನ್, ತರ್ನೇ ಪ್ರಾಯೇರಚ್ ತಾಚೆ ಲಿಕಣೀ ಸರಾಗ್ ವ್ಹಾಳೊಂಕ್ ಲಾಗಲೀ. ಮಟವೆ ನಾಟೀಕ್, ಲೇಕನಾಂ ಆನೀ ಕಾವಯಾಂ ತಾಣೆ ಜಾಯತೀಂ ಬರಯಲೀಂ. ಕೊಂಕಣೀ ಪತ್ರಾಂಚ್ಯಾ ಅಭಾವಾನಿಮತೀಂ ತೀಂ ಉಜವಾಡಾಯೆಂವಕ್ ನಾ'ತ್ ಜಾಲ್ಲ್ಯಾರೇಯ್ ತಾಚೊ ಮುಕಲೊ ಅನಭವ್ ಪಾಜೂಂಕ್ ಪಾವಲೀಂ.

### ದಿವ್ಯಾಚೊ ಪಯಲೊ ಸಂಪಾದಕ್

ಸರಿಸುಮಾರ್ 1912ವ್ಯಾ ವರಸಾ ಸರದಾರ್ ಕಣ್ಣಪಾಚೆ ಉರಬೇಕ್ ಆನೀ ಒತ್ತಾಯೇಕ್ ಲಾಗೊನ್ ಆಮಚೆಂ ಪಯಲೆಂ ಪತ್ರ್ 'ಕೊಂಕಣೀ ದಿವೆಂ' ಉಜವಾಡಾಕ್ ಆಯಲೆಂ. ಕೊಂಕಣೆಂತಲ್ಯಾ ಹ್ಯಾ ಪಯಲ್ಯಾ ಪತ್ರಾಚೊ ಪಯಲೊ ಸಂಪಾದಕ್ ಜಾಲ್ಲೊ ಮಾನ್ ಲುವೀಸ್ ಮಸ್ಕು-ರೇಇಾಕ್ ಘಾಪೊಜಾಲೊ. ಪಯಶಾಂಚೀ ಕುಮೇಕ್ ಆನೀ ಹೆರ್ ಆಡಳಿತಿಂ ಸರದಾರ್ ಕಣ್ಣಪ್ ಪಳೆತಾಲೊ ಜಾಲ್ಲ್ಯಾರೇಯ್ ಆಮಚೆ ಭಾಸ್ ತೊ ನೆಣಾಸಲ್ಲಾನ್ ಪತ್ರ್ ಚಲಂವಚೆಂ ಭಾರಾದೀಕ್ ವ್ಹಜೆಂ ಮಸ್ಕುರೇಇಾಚ್ಯಾ ಖಾಂದಾರೇಚ್ ಪಡಲೆಂ.

ತಾಚೆಂ ಕಾವಯಾಂ, ಪನ್ನಾಸ್-ಸಾಟ್ ವರಸಾಂ ಆದೀ ಬರ-ಯಲ್ಲಿಂ ಜಾಲ್ಲ್ಯಾರೇಯ್ ತೀಂ ಆಜೂನೇಯ್ ಆಮಚ್ಯಾ ಸಾಹಿತ್ಯಾಂತ್ ಶ್ರೇಸ್ತ್ಯ್ ಕೃತಯೋ ಜಾವನ್ ಉರಲ್ಯಾಂತ್. ತೀಂ ಬರಯಲ್ಲಾ ವೆಳಾರ್ ಲೋಕ್ ಕಿತಲೆ ಆತುರಾಯೇನ್ ಆನೀ ಸಂತೊಸಾನ್ ವಾಚತಾಲೊ ತಿತ್-ಲ್ಯಾಚ್ ಸಂತೊಸಾನ್ ತೀಂ ಆಜೇಯ್ ವಾಚತಾತ್. ದಿವ್ಯಾಚ್ಯೊ ಆದಲ್ಯೊ ಪ್ರತಯೋ ಆನೀ ಮುಖ್ಯ ಜಾವನ್ ರುಪಯಾಉತ್ಸವಾಚೊ ಅಂಕೊ ಕೊಣೆ ಪುಂಜಾವನ್ ದವರಲಾ ತಾಂಣೀ ಖರೆಂಚ್ ದಿವೆಂ ಪುಂಜಾಯಲಾಂ ವ್ಹಣಿಯೇತ್. ತಾಂತಲ್ಯಾ ಪಾನಾಂನೀ ಹ್ಯಾ ಕವಿಚೆಂ ಪರಜಳೀಕ್ ವಜರಾಂಮೊತಯಾಂ ಥಂಯ್ಥಂಯ್ ಶಿಂಪಡಲ್ಯಾಂತ್. ತ್ಯಾಚ್ ರುಪಯಾ ಉತ್ಸವಾಚ್ಯಾ ಅಂಕಾಂತ್ ಎಕಾ ಶ್ರೇಸ್ತ್ ಲೇಕಕಾನ್



ಮಸ್ಕರೇಷಾವಿಶಯಾಂತ್ ಅಶೆಂ ಬರಯಲಾಂ: “ಕೊಣಾಕ್ ಜೀರತೇರ್ ಕೊಂಕಣೀ ಭಾಸ್ ಬರಂವಕ್ ಶಿಕಜಾಯ್ ಮ್ಹಣ್ ಆಸಾ, ತೊ ತೀಂ ಪಯಲೀಂ ಪಾಂಚ ವರಸಾಂಚೀಂ ದಿವೀಂ ವಾಚೂನ್ ಪಳೆವದೀ...”

### ಫೊಡೀಂಚ್ ಉತರಾಂ

ಫೊಡ್ಯಾಚ್ ಪುಣ್ ವಿಂಚಣಾರ್ ಉತರಾಂನೀ ಗೂಂಡ್ ಅರ್ಥ್ ಆಟಾ-ಪೂನ್ ಆಸಚೀಂ ಕಾವ್ಯಾಂ ಬರಂವಚೀ ಶ್ಯಾತೀ ತಾಕಾ ಆಸ್ಲೀ. ದಾಕ-ಲ್ಯಾಕ್: “ಮನೀಸ್ ಮ್ಹಣಜೇ ಕಿತೆಂ?” ಮ್ಹಳ್ಳ್ಯಾ ಮಟಪ್ಯಾ ಕಾವ-ಯಾಂತ್, ಫೊಡ್ಯಾಚ್ ವಳಿಂಭಿತೇರ್ ಮನಶಾಚೀಂ ಪುರಾ ಲಕ್ಷಣಾಂ ತಾಣೆ ದಾಖೀವ್ನ್ ದಿಲ್ಯಾಂತ್.

ಮಂಗಳೂರ್ ಜಾಲ್ಲ್ಯಾ ದಿಯೆಸೆಜಿಚ್ಯಾ ಎವ್ಕರಿಸ್ತೀಕ್ ಕೊಂಗ್ರೆಸಾಕ್ ತಾಣೆ ರಚಲ್ಲೆಂ ಗೀತ್ “ವೇಳಕಾಳ್ ಸುರೂ ಜಾಂವಚೇಪುರವೀಂ” ಕಶೆಂ ಸಂಗಿತಾಚೆ ದಿಶ್ಟೀನ್ ಉತ್ತೀಮ್ ಕಂತಾರ್ ತಶೆಂಚ್ ಸಾಹಿತ್ಯಾಚೆ ದಿಶ್ಟೀನ್ ಶ್ರೇಸ್ತ್ ಕಾವಯೆಂ. ದೆವಾದೀನ್ ಬಿಸ್ಪ್ ಪಾವ್ಲ್ ಪೆರಿನಿಚ್ಯಾ ಸಾಸೆರ್ದೊತಪಣಾಚ್ಯಾ ರುಪಯಾಲುತ್ಸವಾವಳಾರ್ ತಾಣೆ ಘಡಲ್ಲೆಂ “ಅಬೀಲ್ ಮ್ಹಜೆಂ ವೀಣೆಂ” ಮ್ಹಳ್ಳೆಂ ಗೀತಯ್ ಬೋವ್ ಬರೀ ಕೃತೀ. ವಿನೊದಾಚೆ ದಿಶ್ಟೀನ್ ಸಾಂಗಚೆಂ ಜುಲ್ಮಾರ್ “ಜೋಕ್ಯಾ” ಮ್ಹಳ್ಳ್ಯಾ ಹಾಸ್ಯಕವಿತಾಚೊ ದಾಕಲೊ ದಿವಯೇತ್.

### ಶ್ರೇಸ್ತ್ ಕೃತೀ

ಪುಣ್ ತಾಚೆ ಅದೀಕ್ ಶ್ರೇಸ್ತ್ ಕೃತೀ, “ಆಬ್ರಾಂವಚೆಂ ಯಜ್ಞದಾನ್”. ಆಬ್ರಾಂವನ್ ಆಪಲ್ಯಾ ಎಕಲ್ಯಾಚ್ ಪುತಾಕ್ ದೆವಾಚೆ ಹುಕಮೇಖಾಲ್ ಬಲೀ ದೀಂವಕ್ ವ್ಹೆಲ್ಲೀ ಕಥಾ ಮಸ್ಕರೇಷಾನ್ ಕಾಳೀಜ ವೊವಾಳಾಂವಚೆ ಶಯಲೇರ್ ಕಾವ್ಯ-ನಾಟಕಾ ರುಪಾರ್ ಬರಯಲ್ಯಾ. ಆಸಲೆಂ ಪ್ರಯತ್ನಾನ್ ಹಾಚೆಪಯಲೆಂ ಕೊಣೆಚ್ ಕೆಲ್ಲಿಂ ನಾ. ಹೊ ಕವಿತಾ-ನಾಟಕ್ ಪುಸ್ತಕಾ-ರುಪಾರ್ ಆಯ್ಲೊಚ್, ಕೊಂಕಣೀ ಸಾಹಿತ್ಯಾಂತ್ ವಾದಾಳ್ ಉಟಲೆಂ. ಸೇರ್ವ್ ಭಾಶಾಪ್ರವೀಂನೀ ಹೊ ನಾಟಕ್ ಕೊಂಕಣೆಂತಲೀ ಅದೀಕ್ ಶ್ರೇಸ್ತ್ ಕೃತೀ ಮ್ಹಣ್ ಎಕಾ ತಾಳ್ಕಾನ್ ಮಾಂದೂನ್ ಘೆತಲೀ. ಹ್ಯಾ

ನಾಟಕಾಚೊ ವಿಮರಸೊ 'ರಾಕಣ್ಯಾ'ಚ್ಯಾ ಸಗಲ್ಯಾ ಪಾನಾರ್ ಛಾಪೊನ್ ಆಯ್ಲೊ ಮ್ಹಾಕಾ ಉಗಡಾಸ್ ಆಸಾ.

ಹ್ಯಾ ಪುಸ್ತಕಾಚೆ ಸುರವೇರ್ ದಿಲ್ಲ್ಯಾ ಪ್ರಸ್ತಾವನಾಂತ್ ಬರಯ್-  
ಣಾರಾನ್ ಸಾಂಗಲಾಂ ಕಿ ಹೊ ನಾಟಕ ಫಕತ್ ಖೆಲೊನ್ ದಾಕಂವಚ್ಯಾಕ್  
ಬರಯ್ಲೊ ಮ್ಹಣ್. ಜಾಲ್ಯಾರಾಯ್, ಮ್ಹಜೆ ಅಭಿಪ್ರಾಯೇ-  
ಪರ್ಮಾಣೆ ತೊ ವಾಚೂಂಕ್ ಚಡ್ ಸ್ವಜಿಲ್ಲೊ. ಮನಶಾಚೆಂ ದೂಕ್,  
ಸಂತೋಸ್, ಬೆಜಾರಾಯ್, ಮೋಗ್, ಭಕ್ತ್, ಝಗಡೆಂ - ಹೆಂ ಸರ್ವ್  
ಆಶಾಂತ್ ದಾಕಯ್ಲೇಬರೀ ಹಾಂತುಂ ದಾಕಯಲಾಂ. ದಾಕಲ್ಯಾಕ್,  
ಅಬ್ರಾಮ್ ಇಜಾಕಾಕ್ ಘೆವ್ನ್ ದೊಂಗರಾವೇಯರ್ ಚಡಟಾನಾ ಆಪಲೊ  
ಹುಸಕೊ ನಾಜೂಕ್ ಉತರಾಂನೀ ದಾಕಯತಾ. ಉತೇರ್ ಪ್ರಾಯೇರ್  
ದೆವಾನ್ ಆಶೀರ್ವಾದ್ ಘಾಲ್ನ್ ದಿಲ್ಲ್ಯಾ ಹ್ಯಾ ತರ್ನಾಕ್ ಫಳಾಚೇರ್  
ಅಬ್ರಾಮ್ ಆಸಚೊ ಮಯಪಾಸ್ ಧರ್ಧರ್ ಮ್ಹಣ್ ದಿಸತಾ. ತರೇಯ್  
ದೆವಾಚೇರ್ ತಾಚೊ ಮೋಗ್ ಹಾಚೆಕಿ ವರತೊ ಆಸಾ ಅನೀ ತಾಕಾ ತೊ  
ಖಾಲ್ ಜಾವ್ನ್ ಚಲತಾ ಮ್ಹಳ್ಳೆಂ ಉರಲ್ಲ್ಯಾ ಉತರಾಂನೀ ದಾಕಯತಾ.

ಎಕೆ ಅವಯನ್ ಆಪಲ್ಯಾ ಭುರಗ್ಯಾ ಥಂಯ್ ದಾಕಂವಚೊ  
ಮೋಗ್ ಸದಾಂಯ್ ಪಳೆವ್ನ್ ಆಸಾ ಘರಚೊ ಚಾಕರ್. ಹಾಂಗಾಸೇರ್  
ಸಾರಾಕ್ ಇಜಾಕಾಥಂಯ್ ಆಸಚೊ ಮೋಗ್ ತಾಂಚ್ಯಾ ಚಾಕರಾಂಚ್ಯಾ  
ತೊಂಡಾಂತಥಾವ್ನ್ ಆಯಕಯಾ:

“ತಾಳ್ವಾತಾಚೊ ಫೊಡ್ ತೊ ತಿಚೊ, ಜಿವಾಚೆ ಗಾಂಟ್  
ದೊಳ್ವಾಂಆಡ್ ಜೇರ್ ಜಾಲೊ, ಕಿತೆಂ ತಿಚೊ ಆಕಾಂತ್!  
ಧರಣೀರ್ ಸೊಡಲ್ಯಾರ್ ಮುಯೋ, ಉಂಚಾರ್ ಠೆವಲ್ಯಾರ್  
ಕಾವಳೊ

ವ್ಹರೇತ್‌ಗಿ ಮ್ಹಣ್ ಜಾಗ್ರುತ್ಕಾಯೇನ್ ಲ್ಹಾನವ್ವಡ್ ಕೆಲ್ಲಿೊ”.

ಆಪಲ್ಯಾ ಎಕಲ್ಯಾಚ್ ಪುತಾಕ್ ಜಿವೆಶೀಂ ಮಾರೂಂಕ್ ಅಬ್ರಾಮ್  
ಕೊಯತೀ ಘೆವ್ನ್ ತಯಾರ್ ಜಾಲಾ. ತಾಚ್ಯಾ ಅಂತಸ್ಕರ್ಣಾಂತ್ ಕಸಲೆಂ  
ತುಫಾನ್ ಉಟಲಾಂ ಜಾಯತ್? ಹಾಂಗಾಸೇರ್ ಲುವೀಸ್ ಮಸ್ಕರೇಳಾ  
ಕಾವ್ಯಾಚ್ಯಾ ಶಿಖರಾಚೇರ್ ಚಡಲಾ ಮ್ಹಣಯೇತ್. ಅಬ್ರಾಮ್ ಆಪಲ್ಯಾ



ಹಾತಾಕಡೆ ಉಲಂವಚೀಂ ತೀಂ ಉತರಾಂ ಕಸಲೆಂ ಧಾರೂಣ್ ಕಾಳಿಜೇಯ್ ಮೊವಾಳಾಯತ್.

“ಹಾತಾ ಮ್ಹಜ್ಯಾ, ಸಾಂಗ್ ತೂಂ, ಆತಾಂ ಕಿತೆಂ ಕರಶೀ ?  
ಪೊಸಲ್ಲೊಯ್ ಪೊಯ್ ತುವೆಂ, ಉಕಲ್ಲಲೊಯ್ ತಾಕಾ  
ಪುಣ್ ತೆಂ ಮಿಂಯಚೆಂಯ್ ಆತಾಂ ಮುಕಾರ್ ಹಾಡಿನಾಕಾ  
ತುವೆಂ ಲ್ಹಾನ್‌ವ್ಹಡ್ ಕೆಲ್ಲೆಂ ಬಕಡೇಚೆಂ ಪೀಲ್ ಸಯ್ತಿಯ್  
ಕಾತರ್ತಾನಾ ಮುಟೇಭಿತೇರ್ ಕಾಂಪೇತ್ ಕೊಯತೀ.  
ತೇರ್ ಹಾ! ತುಜ್ಯಾ ರಗತಾಕ್ ಕಿತೆಂ ಕರ್ಚಿ ತೂಂ ಸಾಂಗ್”.

ಹ್ಯಾ ಪುಸ್ತಕಾಚೆ ಸುರವೇರ್ ತಾಣೆ ಬರಯಲ್ಲೆಂ ಪ್ರಸ್ತಾವನ್  
ಸ ಪಾನಾಂನೀ ಭರಲಾಂ ಮಾತ್ ನ್ಹಯ್, ತಾಂತಲೀಂ ಅಪುಟ್ ಸತಾಂ  
ಆತಾಂಚೆ ಪಿಳಗೇಕ್ ಲಿಸಾಂವಾಂ. ನಾಟಕಾವರವೀಂ ಲೊಕಾಚೇರ್  
ಜಾಂವಚೊ ಪರಿಣಾಮ್ (ಬರೊ ಯಾ ವಾಯಟ್) ತಾಣೆ ಬರ್ಯಾ ಥರಾನ್  
ವರ್ವಲಾ. ಆತಾಂಚ್ಯಾ ನಾಟಕಿಸ್ತಾಂಕ್ ಜಾಯತೀಂ ಲಿಸಾಂವಾಂ ಆನೀ  
ಕೊಡು ಸತಾಂ ಹಾಂತುಂ ಪಳೆಂವಕ್ ಮೆಳಟಲೀಂ.

ಆಮಚ್ಯಾ ಆನವಿಕ್ ನಾವಾಡದೀಕ್ ಕಮೀನ್, ಫೆಲಿಕ್ಸ್ ನೊರೊಇಾನ್  
ಹ್ಯಾ ಪುಸ್ತಕಾ ವಿಶಯಾಂತ್ ‘ರಾಕ್ಟಾ’ಚ್ಯಾ ರುಪಯಾ ಉತ್ಸವಾಚ್ಯಾ  
ಅಂಕ್ಯಾಂತ್ ಬರಯತಾಸತಾಂ ಅಶೆಂ ಸಾಂಗಲಾಂ: “ನಾಟೀಕ್ ರುಪೀಂ  
ಬರಯಲ್ಲೆಂ ತಾಚೆಂ ಮಹಾಕಾವ್ಯೆಂ ‘ಆಬ್ರಾಂವಚೆಂ ಯೆಜ್ಜದಾನ್’ ಹ್ಯಾ  
ಬರಯಣಾರಾಕ್ ವಾಚೆಲ್ಲೆ ತಿತಲೆಂ ಪಾವನಾ; ಸೊಬೀತ್ ಲಿಕೀತ್ ತೆಂ,  
ತಾಚೇತಸಲೀ ಉತ್ತೀಮ್ ಕೃತೀ ಕೊಂಕಣೀ ಭಾಶೆಂತ್ ದುಸರೀ ಮೆಳ-  
ಶೀನಾ”.

ಆಪಲೆ ಉತೇರ್ ಪ್ರಾಯೇರ್ ತಾಣೆ ಬರಂವಚೆಂ ಸೊಡಲೆಂ  
ಜಾಲ್ಯಾರೇಯ್ ಕೊಂಕಣೀ ಸಾಹಿತ್ಯಾಧಂಯ್ ತಾಚೊ ಅಭಿಮಾನ್  
ಉಣೊ ಜಾಂವ್ಕ್ ನಾ. ನವ್ಯ ಪತ್ರಾಂಕ್ ತೊ ಕೆದಳಾಯ್ ಉತ್ತೇಜನ್  
ದಿತಾಲೊ.

ದಿಸಪಡಟ್ಕಾ ಗ್ರಾಸಾಖಾತೀರ್ ತೊ ಫಾದರ್ ಮುಲ್ಲರಾಚೆ ಆಸ್ಪ-  
ತ್ರೇಂತ್, ಕಂಕನಾಡೀ, ಎ.ಜೆ. ಸಾಲ್ವಾಡ್ ಕೊಫೀ ವರ್ಕ್ಸ್, ಬೊಳೂರ್

ಅನೀ ಪಿ.ಎಫ್.ಎಕ್ಸ್ ಸುಲ್ದಾ ಇತ್ ಕೊಫೀ ವರ್ಕ್ಸ್, ಫಳಣೀರ್ - ಹ್ಯಾ ಸಂಸ್ಥಾಂನೀ ವಾವರಲೊ.

ಲುವೀಸ್ ಮಸ್ಕರೇಇತ್ 1961ವ್ಯಾ ವರಸಾಚೆ ಜುಲಾಯ್ 25 ತಾರಿಕೇರ್ ಆಪಲ್ಯಾ 74 ವರಸಾಂಚೆ ಪ್ರಾಯೇರ್ ದೆವಾದೀನ್ ಜಾಲೊ. ತೊ ಗೆಲ್ಯಾರಾಯ್ ತಾಣೆ ರಚಲ್ಲೆಂ ಸಾಹಿತ್ಯ ಅಜೂನೇಯ್ ಜೀವಂತ ಆಸಾ; ಮುಕಾರೇಯ್ ಆಸತಲೆಂ.

[ಹೆಂ ಲಿಕೇಪ್ ಶ್ರೀ ಜೆ.ಬಿ. ಮೊರಾಯಸ್ ಹಾಚ್ಯಾ, 'ಮಂಗಳುರಚೆಂ ಉಜ್ವಲ್ ರತನಾಂ', ಪುನವ್ ಪ್ರಕಾಶನ್, ಮಂಗಳೂರ್, ಹಾಂತಲ್ಯಾ 38-44 ಪಾನಾಂತಲೆಂ ವಿಂಚೂನ್ ಕಾಡೂನ್ ದಿಲಾಂ.]

ಜೆ.ಬಿ. ಮೊರಾಯಸ್



ಅನೀ ವೊಡ



## ಕುಂಡೂ ಖಾಯರ್ಯಾಂಕ ಉಂಡೂ

ಕವಿತಾ ಸಂಸಾರಾಂತಲೆ ಕಾಯ ನಿಯಾಳ ಕರತಾ : ಚಾ. ಫ್ರಾ. ದಕೋಸ್ತ

ಬರೇಪ್ ಮ್ಹಣ್ ಸುರೂ ಕರತಾನಾಚ್ ಹಾವೆಂ ಏಕ್ ಕವಿತಾ ಬರಯ್ಲೆಲಿ. ತೀ ಆತಾಂ ಖಿಯಾ ಆಸಾ ಮ್ಹಣ್ ನೆಣಾಂ. ಮಾಪಾಂನೀ ಖಿಯಾ-ಚೀಯ್ ಸಾಹೆತೀಕ್ ಬೋವ್ ಅಲಿಪೀ ಆಸಲ್ಲೆ ಜಾಲ್ಲ್ಯಾನ್ ಹಾಂವ್ ತೀ ಆತಾಂ ವಿಸರೊನ್ ಗೆಲಾಂ.

ಪುಣ್ ಮತಿಚ್ಯಾ ಕೊನಶಾಂನೀ ಆಶಾ ಆಸತಾ, ಬರಯ್ಲೆಂ ಧಾ ಜಣಾಂನೀ ಪಸಂದ್ ಕರಿಜೇ ಆನೀ ತೊಂಡಾತೊಂಡಾಕ್ ಮೆಳಲ್ಲ್ಯಾ ವೆಳಾರ್ ಶ್ವಾಬಾಸ್ ಮ್ಹಣಜೇ. ತಶೆಂ ಕಾಂಯ್ ಜಾಲೆಂನಾ. ಹಾವೆಂ ಜೆಂ ಕಿತೆಂ ಬರಯಲೆಂ ತೆಂ ಸಾಹಿತಿಕ್ ಭಾರಾಕ್ ಅಯೋಗ್ಯ್ ಆಸೊನ್, ಕಚರ್ಯಾ-ಸಮಾ ಆಸತಲೆಂ ಮ್ಹಳ್ಳೆಂ ಚಿಂತೇಪ್ ಮ್ಹಜೆಂ ಜಾಲೆಂ. ತಶೆಂ ತೀ ಪಯಲೀ ಕೃತಿ ಮತೀಪಡದ್ಯಾವಯಲೀ ಪುಸ್ತಾನ್ ಗೆಲೀ.

1952 ಇಸವೇಂತ ಬೊಂಬಯಚ್ಯಾ ರೆಡಿಯೋರ್ ಪಯಲೇಚ್ ಪಾವಟೀಂ ಕವಿತಾಪಾಚೆನ್ ಮೆಳಟಾನಾ ಮ್ಹಜೆ ಆಶಾ ವ್ಹಡ್ ಲಾಂಬಾಯರುಂದಾಯೇಚೀ ನಾತಲ್ಲೆ. ದಕ್ಷಿಣ್ ಆಫ್ರಿಕಾಚ್ಯಾ ಏಕಾ ಮಂಗಳೂರಿ ಕ್ರಿಸ್ತಾಪಾನ್ ಮ್ಹಜೆಂ ಕವನಾಂ ರೆಡಿಯೋಚೇರ್ ಆಯ-ಕೊನ್ ಮ್ಹಾಕಾ ಶ್ವಾಬಾಸಕೇಚೆಂ ಪತೇರ್ ಬರಯ್ಜೇ ಮ್ಹಳ್ಳಿ ಅತ-ಯಾಶಾ ಮತೀಂತ ಧರಲ್ಲೆಚ್ ನಾ. ಬಗೇರ್ ಮ್ಹಾಕಾ ಮುಕಾಮುಕೀಂ ವಾಖಣಿಟಲ್ಯಾ ಮಿತ್ರಾಂನೀ ತೇರ್ ಆಯಕಜೇ ಆನೀ ತಾಂಚೇರ್ ಬರೆಂ-ವಾಯಟ್ ಮ್ಹಣಜೇ ಮ್ಹಳ್ಳೆ ದುವಾಳೆ ಮಾತ್ ಆಸಲ್ಲೆಚ್.

ತೆದಳಾ ಹಾಂವ್ 'ಪಯಣಾರೀ' ಜಮ್ಯಾಂತ್ ಆಸಲ್ಲೊಂ. ಮ್ಹಾಕಾ ರೆಡಿಯೋಚ್ಯಾ ಗೊಯಂಕಾರ್ ಅಧಿಕಾರ್ಯಾಂಲಾಗಿಂ ಶಿಫಾರಾಸ್ ಕೆಲ್ಲ್ಯಾ ಶ್ರೀ ಆಪೊಲಿನಾರೀಸ್ ಪಿಂತಾನ್ ತೇರ್ ಮ್ಹಜೆಂ ಕವನಾಂ ಆಯ-ಕಲೀಂನಾ'ತ್. ಬಗೇರ್ 'ಪಯಣಾರೀ'ಚ್ಯಾ ಸಂಪಾದಕಾನ್ ಧರೂನ್ ಹೆರ್ ಕೊಣೆಯ್ ಆಯಕಲೀಂನಾ'ತ್. ತ್ಯಾವೆಳೀಂ ರೆಡಿಯೋರ್ ವೊವಯೋ ಮ್ಹಣೊನ್ ಯಾ ಏಕ್ ನಾಟೀಕ್ ಖೆಳೊನ್ ದೀಸ್ ಉಜ-

ವಾಡಟಾನಾ ಕಾಮ್ ಕರಚ್ಯಾ ಅಫಿಸಾಕ್ ಟೆಲಿಫೋನಾಂ ಯೆತಾಲೀಂ. ತ್ಯಾ ದಿಸಾ ಮ್ಹಜೊ ಅತಮೊ ಪಿರಂಗಲ್ಲೇಬರೀ ಕೆದಳಾಯ್ ಪಿರಂಗಲ್ಲೊ ನಾ.

ತಾಂತಲೀ ಏಕ್ ಕವಿತಾ, 'ಸಪಣಾಂತುಲೆಂ ರಾಜ' ರೆಡಿಯೋ-ತಲ್ಯಾ (ಆತಾಂ ದೆವಾದೀನ್) ಶ್ರೀ ವಿಷ್ಣು ನಾಯಕಾಕ್ ಆನೀ ಆಲಫ್ರೆಡ್ ಬಾರಬೊಜಾಕ್ ಇತಲೀ ಪಸಂದ್ ಜಾಲೀಕಿ ತಾಂಣೇ ಮ್ಹಾಕಾ ಪರತ್ಯಾಕ್ ಆಪಯಲೊ. ತೀ ಕವಿತಾ ಕೊಂಕಣೀ ಪತ್ರಾಂನೀ ಛಾಪೂನ್ ಕಾಡೂಂಕ್ ಮ್ಹಜೇಲಾಗೀಂ ಪರವಣಗೀ ವಿಚಾರಲೀ.

ಹಾಂವ್ ಥಟೀಕ್ ! ಎಕಾ ಕೊಂಕಣೀ ಬರಪ್ಯಾಚೆ ಕವಿತಾ ಪತ್ರಾಂನೀ ಛಾಪೂಕ್ 1952 ಇಸವೇಂತ್ ಬೊಂಬಯ್ತ್ ಪರವಣಗೀ ಜಾಯಜೇ ತೇರ್, ವಯಜಾನ್ ದಿಲೆಂ ದೂದ್ ಆನೀ ಪಿಡೆಸ್ತ್ ಮಾಗತಾಯ್ ದೂದ್ ಮ್ಹಳ್ಳೆಬರೀ ಜಾಲೆಂ. ಸ ಗೊಂಯಕಾರಾಂನೀ ತೀ ಕವಿತಾ ಆಪಾಪಲ್ಯಾ ಪತ್ರಾಂನೀ ಛಾಪಲೀ. 'ಪಯಣಾರೀ'ಂತ್ ಹಾಂವ್ ತ್ಯಾವೆಳಿಂ ಘಶಟೊ ಕಾಡಟಾನಾ 'ತೀ ಛಾಪ್' ಮ್ಹಣ್ ಸಾಂಗಚೆಂ ಹಕ್ಕಾಚೆಂ ಬದೀಕ್ ಮ್ಹಣ್ ಮ್ಹಜೆಂ ಚಿಂತೆಪ್.

ತರೇಯ್ ತೀ ಛಾಪಲೀ ನಾ. ಸಂಪಾದಕಾನ್ ಮ್ಹಳೆಂ: "ಆಮಚೊ ಲೋಕ್ ಕವಿತಾ ಪಸಂದ್ ಕರಿನಾ. ತೀ ವಾಚಿನಾಸತಾನಾ ಸೊಡಟಲೊ".

ತಾಣೆ ಸಾಂಗಲ್ಲೆಂ ಕಿತಲೆಂ ಮ್ಹಾಕಾ ದುಕಲ್ಯಾರೇಯ್ ತೆಂ ಕಿತಲೆಂ ಖರೆಂ ಮ್ಹಳ್ಳೆಂ ತೆದಳಾ ನೆಣಾ ಜಾಲೊಂ. ಲುವೀಸ್ ಮಸ್ಕರೇಇನ್ ತವೇಳ್ ಜೀವಂತ್ ಆಸಾ. ಅಧೂನ್ ಮಧೂನ್ ತಾಚೆಂ ನಾಂವ್ ವಿ.ಜೆ.ಪಿ. ಸಾಲ್ವಾ ಇಾಚ್ಯಾ ತೊಂಡಾರ್ ಆಯ್ಕಲ್ಲೆಂ, ಕಿತ್ಯಾಕ್ ಗಾವಾಂತ್ ತೊ ಸಾಲ್ವಾ ಇಾಚೊ ಶೆಜಾರೀ. ಪುಣ್ ಎಕ್ಚಾಯ್ ಕೊಂಕಣೀ ಬರಪ್ಯಾಚ್ಯಾ ತೊಂಡಾಥಾವನ್ ಹಾವೆಂ ಹ್ಯಾ ಮಹಾನಕವೀಚೆಂ ನಾಂವ್ ಆಯ್ಕಲ್ಲೆಂ ನಾ.

ಪುಣ್ ಏಕ್ ವಿಚಿತ್ರ್ ಗಜಲ್ ಘಡಲೀ. ಹಾವೆಂ ತೆದಳಾ ಮ್ಹಜೆ ತರ್ನೀ ಜಡಾಯ್ ಗೊಂಯಕಾರಾಂಮಧೆಂ ಫಾಂಕೂನ್ ಜಾಲ್ಲೀ. ತೆದಳಾ ಗೊಂಯಚ್ಯಾ ಚಳವಳೀಚೊ ಬಾಪ್ ಶ್ರೀ ರವೀಂದ್ರ ಕೇಳೇಕಾರ್ ಬೊಂಬಯ್ತ್ ಮಣಿಭುವನಾಂತ್ ಆಸತಾಲೊ. ವಾರ್ಧಾಂತ್ 'ಮಿರ್ಗ್'

ಮ್ವಳ್ಳಿಂ ಕೊಂಕಣೀ ಪತೇರ್ ತೊ ಚಲಯತಾಲೊ. ವಿಷ್ಣು ನಾಯಕಾನ್ ತಾಕಾ ಮ್ವಜೀ ಕವಿತಾ, 'ಸಾದ್' ಪತರಾರ್ ಛಾಪುನ್, 'ಮಿರ್ಗಾ'ಚೇರ್ ಛಾಪುಂಕ್ ಧಾಡಲ್ಲೀ. ಪುಣ್ಯಾಂತ್ ಶ್ರೀ ಬಾಕೀಬಾಬ್ ಬೋರಕಾರ್ 'ಪರ್ಜೆಚೊ ಆವಾಚ್' ಪತ್ರಿಕಾ ಚಲಯತಾಲೊ. ತಾಣೆಯ್ ತೀ ಛಾಪಲ್ಲಿ ಆನೀ ಬೊಂಬಯ್ ರೆಡಿಯೋಚೇರ್ ಕವೀಸಮ್ಮೇಳಾಂತ್ ಮೆಳಟಾನಾ ತಾಣೆ ಮ್ವಜ್ಯಾ ತರ್ನ್ಯಾ ಖಾಂದಾರ್ ಮ್ಹಾಲಘಡೊ ಠಾತ್ ಚರಯಲ್ಲೊ. ಮನೋಹರರಾಯ್ ಸರದೇಸಾಯ್ ಮ್ವಜೀ ಕವಿತೇಚೇರ್ ಪಿಸೋಚ್ ಜಾಲ್ಲೊ. ಪ್ರಶಂಸೇಚೊ ಏಕ್ ಕೊಪೊ ಮೆಳೊಂಕ್ ಇತಲೊ ಭುಕತಾಲೊಂ - ಹಾಕಾ ಗೊಂಯಕಾರಾಂಥಾವನ್ ಮುದೆಮುದೆ ಆನೀ ಲೊದೆಲೊದೆ ಪ್ರಶಂಸಾ ಮೆಳಟಾನಾ ಕಸಲಿಂ ತರೇಯ್ ಪುಗಾಸಾಂವ್ ಭೊಗತಾಲಿಂ.

ತ್ಯಾ ದಿಸಾ ಸಾಂಜೇರ್ ಕೇಳೇಕಾರಾಕ್ ಮೆಳೊಂಕ್ ಆನವಿಕ್ ವಸ್ತುದ್ ಆಯಲ್ಲೊ, ತೊ ಮಾಗೀರ್ ಮ್ವಜೊ ಈಶ್ಟ್ ಜಾಲೊ. ಶ್ರೀ ಎವಾಗ್ರ್ ಜೋರ್ಜ್ ಪುಡ್ತಗಲಾಚ್ಯಾ ಜಯಲಾಂನೀ ಕುಸೊನ್ ಜಾಣಾ. ಸಾಹಿತ್ಯ್ ಆನೀ ಕವಿತಾ ತಾಕಾ ಕಿತಲೀ ವರ್ಗತ್ ತೆಂ ತ್ಯಾವೆಳಿಂ ತೇರ್ ಹಾಂವ್ ನೆಣಾಂಚ್.

ರವೀಂದ್ರಬಾಬಾನ್ ಗೊವೆತಾಂತ್ಲೀ ಗುಲೊಬೀ ಫೊರಾಚೀ ಏಕ್ ಲ್ಹಾನ್ ಕಡ್ತೀಲ್ ಭಾಯ್ರ್ ಕಾಡಲೀ.

“ಮ್ಹಾಕಾ ಹೆಂ ವಾಚೊಂಕ್ ಯೇನಾ. ತುಪಂ ಆಮಕಾಂ ದೊಗಾಂಕೇಯ್ ವಾಚೊನ್ ಸಾಂಗಜೀ”, ಮ್ಹಣಾಲೊ ತೊ. ಆನೀ ಮಾಗೀರ್ ತಾಕಾ ಹೆರಾಂನೀ ದಿಲ್ಲಿ ಲುವೀಸ್ ಮಸ್ಕರೇಇಾಚೀ ತಾರೀಪ್ ಆಸಾತಶೀ ಸಾಂಗಲಾಗಲೊ. ಮ್ಹಾಕಾ ಲೇಜಯ್ ದಿಸಲೀ. ‘ಅಬ್ರಾಂವಚೆಂ ಯಜ್ಞದಾನ್’ ಕಾವ್ಯನಾಟಕಾಚೀ ಬೋವ್ ಪೊರ್ನೀ ಏಕ್ ಪ್ರತೀ ಮ್ವಜ್ಯಾ ಹಾತಾಂತ್ ಆಸಲ್ಲಿ. ಹಾಂವ್ ತೀ ಎದೇಳ್ ವಾಚೊನ್ ನೆಣಾಂ. ಖರೆಂ ಮ್ವಳ್ಳಾರ್ ಸೊಳಾ ವರಸಾಂಚೆ ಪಿರಾಯೇರ್ ಬೊಂಬಯ್ ಆಯಲ್ಲೊಂ. ಕೊಡಿಯಾಳಿಚ್ಯಾ ಜೆಪ್ಪುಂತ್ ಜಲಮಲಾಂ, ಮಿಲಾರ್ ಇಸ್ಕೊಲಾಂತ್ ಶಿಕಾಪ್ ಕೆಲಾಂ ತರೇಯ್ ಲು.ಮ.ಚ್ಯಾ ಮಲ್ಲಿಕಾರ್ಜುನ್ ಪಾಯ್ ದವರೂನ್ ನೆಣಾಂ ಆಸಲ್ಲೊಂ. ತ್ಯಾ ದೊಗಾಯ್ ಕಾಂದಡೀ ಲಿಪಿಭಂಯ್



ಪರಕೀ ಅಸಲ್ಲಾ ಮನಶಾಂಕ್ ಹಾವೆಂ ಖರೀ ಗಜಲ್ ಸಾಂಗಲೀ ಆನೀ ವಾಚೂಂಕ್ ಸುರೊ ಕೆಲೆಂ.

ಸಾಧಾರಣ್ ಮದೆಂ ಪಾವತಾನಾ, ಆನೀ ಅಬ್ರಾಮ್ ಆಪಲ್ಯಾ ಪುತಾಕ್ ಕಾತರೂಂಕ್ ಕಾಂಪತಾನಾ ಉ.ಮ.ಚೀಂ ಅಚರಯಾಂನೀ ಭರಲ್ಲೆಂ ಉತರಾಂ ಮ್ಹಜ್ಯಾ ತೊಂಡಾಂತೂನ್ ಗಾಜತಾಲೀಂ. ಕಿತ್ಯಾಕ್ ಹಾಂಪ್ ಕವಿತಾವಾಚೆನಾಂತ್ ಕಾಂಯ್ ಅಸಕೇತ್ ನ್ಹಯ್ :

“ತುವೆಂ ಲ್ಹಾನವ್ಹಡ್ ಕೆಲ್ಲಿಂ ಬೊಕಡೇಚೆಂ ಪೀಲ್ ಸಯೆತೀಯ್ ಕಾತರಾತಾನಾ ಮುಟಿಭಿತರ್ ಕಾಂಪತ್ ಕೊಯೆತೀ”.

ಉವೀಸ್ ಮಸ್ಕರೇಳ್ ಮ್ಹಜ್ಯಾ ಹಾತಾಂತ್ ಕಾಂಪತಾಲೊ ಮ್ಹಣೂಂ? ಯಾ ತ್ಯಾ ಕ್ರೂರ್ ಸಾಕ್ರೆಫಿಸಾಚ್ಯಾ ತಳಮಳ್ಕಾಂನೀ ಮ್ಹಜೆ ಪಾತ್ ಕಾಂಪತಾಲೆ ಮ್ಹಣೂಂ?

ರವೀಂದ್ರಬಾಬಾಚೆ ದೊಳೆ ವೊಲೆ ಜಾಲ್ಲೆ. ಹಾವೆಂ ವಾಚೇಪ್ ಆಕೇರ್ ಕರತಾನಾ, ಪುಡ್ತುಗಲಾಚ್ಯಾ ದಾಂಡ್ಯಾಂಕ್ ಬಾಗವನಾತಲ್ಲೊ ಶೂರಶಿಪಾಯ್, ಎವಾಗ್ರ್ ಜೋರ್ಜ್, ಕಡೋನ್ ಮೇಣ್ ಜಾಲ್ಲೊ.

ಹಾವೆಂ ಹೀ ಕವಿತಾ ಅತಮ್ಯಾಚೇ ಉಬಗಣೇಕ್ ಆನೀ ಜಿವಿ-ತಾಚ್ಯಾ ಎಕಸುರಪಣಾಂತ್ ಸಬಾರ್ ಪಾವಟೀಂ ವಾಚಲ್ಯಾ. ಕೊಂಕಣೀ ಉತರಾಂ ಅಶೀಂ ಗುಂತತಾನಾ ಮ್ಹಜೆ ತಸಲೊ ಗಳಟಾ:

“ತುಜೊ ನಿರಮೇಳ್ ಅತಮೊ, ಕಳೊ ತುರಮಾಣಾಂತಲೊ ಪಿತ್ಯಲೋಕೀಂ ಪುಲೋನ್ ಧಂಯಸರ್ ಪರಮೇಳ್ ಉಕಲೊಂ”.

ಮಾಗೀರ್ ನೇವ್ ವರಸಾಂಚೆ ತರ್ನೆ ಧುವೇಕ್ ಹೊ ಸಾಕ್ರೆಫೀಸ್ ಹಾವೆಂ ವಾಚೂನ್ ಸಾಂಗಲಾ, ಆನೀ ಮಾಗೀರ್ ಆಮಿ ದೊಗಾಂಯ್ ರಡಲ್ಯಾಂವ್.



ಖಿಯೆಚ್ಯಾ ಗಿ ಕಾರಣಾನ್ ಮಂಗಳುರಚ್ಯಾ ಕೊಂಕಣೀ ಕ್ರಿಸ್ತಾ-ವಾಂಕ್ ಕವಿತಾ ಜಾಯನಾ. ತಾಂಚೆಂ ವ್ಹಡಾಂ ಕವಿತಾ ಮಾಂದಿನಾ'ತ್. ತಾಂಚೆ ಕವೀ, ಕವಿತಾ ಬರಂವಚಿಯ್, ಕವಿತೇಚೆಂ ಅಧ್ಯಯನ್ ಕರಿನಾ'ತ್. ಕುಂಡೋಚ್ ಖಾವನ್ ಅಸಲ್ಲಾಂಕ್ ಉಂಡೊ ರಾಚನಾ ಮ್ಹಣ್ ಹಾವೆಂ

ಹೇ ಕ್ರಿಸ್ತಾಂವ್ ಜಮಾತೀಲಾಗಿಂ ಕವಿತಾವಿಶೀಂ ಉಲಂವಚೆಂಯ್ ಉಣೆಂ ಕೆಲಾಂ.

(ಹೀ ಬೊಡ್ ಮನಾಂತ್ ದವರೂನ ಲುವೀಸ್ ಮಸ್ಕರೇಚ್ಯಾ ಆಪ್ರಂವಚ್ಯಾ ಯಜ್ಞದಾನಾವಿಶೀಂ ಬರಂವಚೆಂ ತೇರ್, ತೆಂ ಕೊಣಾ-ಖಾತೀರ್ ವ್ಹಣ್ ದುಬಾವ್ ಉಟಟಾ ಆನೀ ಲಿಕಣೆಂತಲೆಂ ತೀಂತ್ ಸುಕತಾ.)



# ಉವೀಸ ಮಸ್ಕರೇಇಾಚೆಂ ಸಾಹಿತ್ಯ: ರೀಕಾ

ವಿಲ್ಯಮ ದ ಸಿಲ್ವ

ಉವೀಸ್ ಮಸ್ಕರೇಇಾಕ್ ಒಳಕತಲ್ಯಾಂನೀ - ಸರಲ್ಯಾಂನೀ ಆನೀ ಜಿವೇಂತ್ ಆಸಲ್ಯಾಂನೀ - ತಾಚೆ ಜಿಣಯೇಬಾಬತೀನ್ ಆನೀ ಸಾಹಿತ್ಯಾಬಾಬತೀನ್ ಕಿತೆಂ ಗೊಡ್ ಆಸಾ ತೆಂ ಸಾಂಗೊನ್ ಜಾಲೆಂ. ತಾಂಕಾಂ, ಮೆಳ್ಲೆ ಆನೀ ಜೀವ್ ಆಸಲ್ಲೇ ಮ್ಹೊಶೀಕ್ ಬಾರಾ ಶೆರ್ ದೂದ್ ಮ್ಹಳ್ಳೀ ವೋಡ್-ತಾಂಡ್. ತೆಂ ತಾಂಚೆಂ ಬರೆಂ ಮೇನ್, ತಶೆಂ ಮ್ಹಣಟೀಚ್ ಮ್ಹಜ್ಯಾ ವಾಂಟ್ಕಾಕ್ ಕೊಡೊ ಮಾತ್ ಉರಲಾಂ ಮ್ಹಣ್ ನ್ಹಯ್, ಯಾ ಹಾವೆಂ ಪಾಡ್ ಆಸಲ್ಲೆಂ ಮಾತ್ ಸಾಂಗೊಂಕ್ ಚಿಂತಲಾಂ ಮ್ಹಳ್ಳೊ ಅರ್ಥಯ್ ನ್ಹಯ್. ವೋಡ್ ಆಸಲ್ಲೇಕಡೆ ವೋಡೀತ್ ಆನೀ ತಾಂಡೀತ್ ಗೆಲ್ಯಾ ಉಪ-ರಾಂತ್ ಉರಚಿ 'ಖೊಡ್' ಆಸಲ್ಲೆಂ ಮಾತ್ !

ಖೊಡ್ ಯಾ ಖೊಡೀ 'ಪಾಟಲ್ಯಾನ್' ಕರಚೆಂ ಉಲವಣೆಂ ; ಚಡಾವತ್ ಮುಕಾರ್-ಮುಕಾರ್ ಸಾಂಗೊಂಕ್ ಧಯರ್ ನಾತಲ್ಲೆಂ ಪಾಟಲ್ಯಾನ್ ಸಾಂಗಚೆ ತಸಲೆಂ. ಮ್ಹಣಟೀಚ್ 'ಪಾಡ್', 'ಆನವಕಲ್ಯಾಕ್ ತೀನ್ ತಿರಕೂಟ್' ಕರಚೆಂಚ್ ಮ್ಹಣ್ ಜಾಲೆಂ.

ತ್ಯಾ ಅರ್ಥಾನ್ ಖೊಡ್ ಕಾಡಚೆಂ ಕಾಂಯ್ ಉರೊಂಕ್ ನಾ ಮ್ಹಾಕಾ. ಹಾಂವ್ ಉವೀಸ್ ಮಸ್ಕರೇಇಾಕ್ ಒಳಕನಾ. ಒಳಕತಾಂ ಮ್ಹಳ್ಳಾರ್, 'ಕ್ರಿಸ್ತಂಭರರು' ಪತ್ರಿಕೆಚೆ ಸಂಪಾದಕೀಣ್ ಜಾವನ್ ವಾವು-ರತಾನಾ ಎಕಾ ಶೆಲ್ವಿರಾಂತಲ್ಯಾ ಮಾದರಿಂಚ್ಯಾ ಇಸ್ಕೊಲಾಂತ್ ಶಿಕಂವಚೆ, ಲೇಡೀ ಸಾಯಕಲಾರ್ ಪಯಲೆ ಪಾವಟೀಂ ಚಡಲ್ಲೇ, ತಾಚೆ 'ಲೇಡೀ-ಟಿಚೀರ್' ಧುವೇಕ್ ಮಾತ್. (ಆತಾಂ ತೀ ಮಹಾನಗರ್ ಸಭೆಚೊ ಸಾಂದೊ; ಖಿರೀ ಸೋಶಿಯಲ್ ವರ್ಕರ್; ಆನೀ ಕರ್ನಾಟಕ್ ವಿಧಾನ-ಸಭೆಚೊ ಸಾಂದೊ ಜಾಂವಕ್ ಉಮೇದ್ದಾರ್ ಜಾವ್ನ್ ಚುನಾವಣೆಕ್ ರಾವಲ್ಲಿ ಧೀಮಂತ್ ಬಾಯಲ್!) ಹ್ಯಾ ಒಳಕೀಚ್ಯಾ ಅರ್ಥಾನ್ ತಾಚೆರ್ ಕಸಲೀಯ್ ಖೊಡ್ ನಾ; ಕಾಡೊಂಕ್ ಕಾಂಯ್ ಉರೊಂಕಯ್ ನಾ.

ಮ್ಹಜೀ ಖೊಡ್ ಮೂಳೆ ಅರ್ಥಾಚೆ: ಗೊರವಾಂ, ಮೆಳ್ಳೆಂ ಮ್ಹಣ್ ವೆಗೀಂ ವೆಗೀಂ ಖಾತಾತ್ ತೊ ಚರೇವ್ ಉಪರಾಂತ್ ಸಾವಳೇಂತ್

ಯಾ ಗೋಟ್ಕಾಂತ್ ನಿರೋನ್ ಪರೇತ್ ಚಾಬತಾತ್ ಅನೀ ಪಚಯತಾತ್. ತೆಂ ಕಾರಯೆಂ ಖರೀ ಖೋಡ್. ಗೊರವಾಂ ತಸಲ್ಯಾ ಮೊನಜಾತೀಂಕ್ ತೆಂ ಸಂಯಬ್ ಅನೀ ಸಭಾವ್. ಪುಣ್ ತ್ಯಾ ಪಾಂವಡ್ಯಾರ್ ಮನಶಾಂಕ್ ತೊ ಸ್ವಜನಾ; ಭಕಭಕ ಕರೂನ್ ಗಿಳಿಲ್ಲೆಂ ಪರೇತ್ ಪಾಟೀಂ ಹಾಡಚೆಂ? ಯೆಬೇ! ಮಿಯಚೊ ಕಾಟೂಸ್ ಜಲಮಾಚೊ ಸಭಾವ್ ತೊ! 'ಖಾತಾನಾ ಪೊರ-ಬೋಸಾನ್ ಚಾಬನಾಸತಾನಾಚ್ ಖೆಲೆಂ; ಆತಾಂ ಪಳೆ ಪರೇತ್ ಖೋಡ್ ಖಾತಾ' ಮ್ಹಣಿಟಾತ್ ಮ್ಹಾಲ್ಘಡೆ, ಹ್ಯಾ ಉತರಾಚೆ ಖರೀ ಒಳೇಕ್ ಆಸಲ್ಲೆ; 'ಮಿಯಚ್ಯಾ ಮೊನಜಾತೀ ಕಾಸತಾಚೊ ಮ್ಹಣಿಚೆಂ? ಖೆಲ್ಲೆಂ ಪಾಟೀಂ ತೊಂಡಾಂತ್ ಹಾಡಟಾ ಪಳೆ!' ಹೆಂ ಮೊನಜಾತೀಸಂಯಬಾಚೆಂ; ಮನಶಾಂಕ್ ಬರೆಂ ನ್ಹಯ್.

ಮುಳಾವೀ ಖೋಡ್ ತೇರ್ ಮೊನಜಾತಿಂಚೆ ಮ್ಹಣ್ ಜಾಲೀ. ಪುಣ್ ತಾಂತೂಂಯ್ ಏಕ್ ಬರೊ ಅರ್ಥ್ ಆಸಾ. ಮ್ಹಣಜೇ, ಅವಸರಾಕ್ ಗಿಳಿಲ್ಲೆಂ ಪಚನಾ, ತೆಂ ಖೋಡಕಾಡೂನ್ ಪಚಯಜೇ! ತಶೆಂಚ್ ಮನಶಾ ಸಂಸ್ಕೃತಿಚೆಂ ಎಕೋಡೆಂ ಜಿರೇಂವಕ್ ಜಾಯನಾ; ತೆಂ ಕಿತಲೆತೆ ಪಾವಟೀಂ ಸಮಜನಾ. ಏಕ್, ದೋನ್ ಅನೀ ತೀನ್ ಪಾವಟೀಂ ಸಯತ್ ತೆಂ ಮನಾಂತ್ ಘಳೆಂವಚೆಂ ಪಡಟಾ. ಮನಶಾನ್ ಸಂಸ್ಕೃತೀಂತ್ ರಚಿಲ್ಲೆಂ, ಆಮಿ ಕಲಾ ಮ್ಹಣಿಟಾಂವ್ ತೆಂ ಸಗಲೆಂ. ಎಕೇಚ್ ಪಾವಟೀಂ ಜಿರೇವ್ನ್ ಕಾಡೂಂಕ್ ಜಾಯನಾ. ಪಯಲೆ ಪಾವಟೀ ಆಯಕತಾನಾ ಯಾ ಪಳೆತಾನಾ ತಾಚೆ ಸಗಲೆ ಸೊಬಾಯ್ ಆಮಕಾಂ ಲಾಬನಾ. ಏಕ್ ಕಲಾದೀಶ್ಟ್ ಉಬೀ ಕರಿಜೆ ಜಾಲ್ಯಾರ್ ಪಳೆಲ್ಲೆಂಚ್ ಪಳೆಂವಚೆಂ ಪಡಟಾ, ಆಯಕಲ್ಲೆಂಚ್ ಆಯಕೊಂಚೆಂ ಪಡಟಾ ಅನೀ ವಾಚಿಲ್ಲೆಂಚ್ ಪರೇತ್ ಪರೇತ್ ವಾಚಿಚೆಂ ಪಡಟಾ. ಆಯಚ್ಯಾ ಗಿರಾಯಕಪಣಾಚ್ಯಾ ದಿಸಾಂನಿ, ದಿಸಾಕ್ ಏಕ್ ಖಾಣ್ ಅನೀ ದಿಸಾಪಾಟಿಲ್ಯಾನ್ ಏಕ್ ನ್ಹೆಸೇಣ್ ಮ್ಹಣಿಟಿ-ಲ್ಯಾಂಕ್ ಹಾವೆಂ ಸಾಂಗಚೆಂ ಮನಾಕ್ ವೆಚೆಂ ನಾ. ಪುಣ್ ತಾಂಕಾಂ ಜಾಲ್ಯಾರಯ್, ತಾಂಚ್ಯಾ ದುಡಪಾಬಳಾನ್ ಜಾಯತೆಂ ಮೊಲಾಂವಕ್ ಜಾಯ್, ತರಯ್ ದಿಸಾಕ್ ಏಕ್ ಘರ್, ದಿಸಾಕ್ ಏಕ್ ಬಾಯಲ್ ಯಾ ಘೋವ್ ಮೊಲಾಂವ್ಕ್ ತಾಂಕಚೆಂ ನಾ. ತಾಂಕಾಂ ಜಾಲ್ಯಾರಯ್ ಪರ್ಸೆ ಸಂಗತೀಕ್ ಏಕ್ ನವೀ ದೀಶ್ಟ್ ಜಾಯ್ ಪಡಟಾ. ತಸಲೆಕಡೆ ಪಯಲೆ

ಪಾವಟೀಂ ಅವಸರಾನ್, ಅಬ್ಲೆ ಶೀಪಣಾನ್ ಗಿಳಿಲ್ಲೆಂ ಸವಕಾಸ್ ಖೊಡ್ ಕಾಡೂನ್ ಪಚೇಂವಕ್ ಅವಕಾಸ್ ಮೆಳಟಾ.

### ಕಲಾ ವಿಮರ್ಶೆ

ಹೆಂ ಉತೇರ್ ಸಾಹಿತ್ಯಾ ಬಾಬತೀನ್ ಸಾಂಗಚೆಂ ಜಾಲ್ಯಾರ್, ಸಾಹಿತ್ಯಾಚೆ ಮ್ಹಳ್ಳಾರ್ ಕವಿತೆಚೆ, ಕಾವ್ಯನಾಟಕಾಚೆ, ಕಥೆಚೆ, ಕಾದಂಬರಿಚೆ ಆನಿ ನಿಬಂದಾತಸಲ್ಯಾ ಬರಪಾಚೆ 'ಖೊಡ್' ತೆಂ ಸಾಹಿತ್ಯ್ ಜಿರೇಂವ್ಕ್ ಗರೇಜ್ ಆಸಾ. ಆಮಿ ಮ್ಹಣಟಾಂವ್: "ಆಮಿ ಮನೋರಂಜನಾ-ಖಾತೀರ್ ವಾಚಚೆಂ; ವಾಚೂನ್ ಪಂಡೀತ್ ಜಾಯ್ಜೆ ಮ್ಹಳ್ಳಿ ಆಶಾ ಆಮಕಾಂ ನಾ". ಮನೋರಂಜನಾಂತ್ ಜಾಲ್ಯಾರೇಯ್ ಮನಾಕ್ ರಂಜನ್ ಮೆಳಜೆ ಜಾಲ್ಯಾರ್ ಮನಾಕ್ ಪಸಂದ್ ಜಾಯ್ಜೆ ನ್ಹಯ್? ಖಿಯಚೆಂ ಪಸಂದ್ ಆನಿ ಖಿಯಚೆಂ ಪಸಂದ್ ನ್ಹಯ್ ಮ್ಹಣ್ ವಾಚಚೆ ಪಯಲೆಂಚ್ ಯಾ ಪಳೆಂವಚೆ ಪಯಲೆಂಚ್ ಕಳನಾ ನ್ಹಯ್? ಏಕ್ ದಾಕಲೊ ಘೆವಯಾಂ: 'ಸುಣೆಂ ಮಾಜುರ್ ಹಾಸತಾ' ಮ್ಹಳ್ಳೊ ನಾಟಕ್ ಮನಾಕ್ ರಂಜಿತಾ ಯಾ ನಾ ಮ್ಹಣ್ ನಾಟಕ್ ಪಳೆಂವಚೆ ಪಯಲೆಂಚ್ ಕಶೆಂ ಕಳಟಲೆಂ? ನಾಟಕಾಚೆಂ ನಾವ್ ರಂಜೀತ್ ದಿಸಲ್ಯಾರ್ 'ನಾಟಕಾಕ್ ಯಾ' ಮ್ಹಳ್ಳಿ ವೊಡಣಿ ಯೇತ್; ತೊ ಚಾ. ಫ್ರಾ. ನ್ ಲಿಕಲ್ಲೊ ಮ್ಹಳ್ಳಾರ್ ಸುರೇಸ್ ಜಾತಲೊ ಮ್ಹಳ್ಳಿ ಖಾತರೀ ಜಾಯ್; ಆನಿ ಕೊಣೆ ಪಳ್ಳೆಲ್ಯಾನ್ ಪಳೆಲ್ಲೆನ್ "ಬರೊ ಆಸಾ" ಮ್ಹಳ್ಳಾರೇಯ್ ಖಾತರೀ ಮೆಳಟಾ. ತೇಚ್ ಪರಿಂ ಏಕ್ ಅದೀಗ್ ಕಥಾ, ಏಕ್ ಕಾದಂಬರಿ; ಏಕ್ ಕವಿತಾ ವ ಏಕ್ ಪಾದ್. ಆರಂಬಾಚೆ ವೊಡಣಿ ಮ್ಹಳ್ಳಿ ಮನಶಾಂಕ್ ಸಾಹಿತ್ಯ್ ಆನಿ ಕಲೆ ಥಂಯ್ ಆಸೊಂಕೇಚ್ ಜಾಯ್.

ಪುಣ್ ತಾಂತೂಂ ಏಕ್ ರಿಸ್ಕ್ ಆಸಾ. ಮನಾಕ್ ರಂಜನ್ ಮೆಳಟಲೆಂ ಮ್ಹಣ್ ಗೆಲ್ಯಾರ್ ನಿರಾಶಿ ಜಾವನ್ ಪಾಟೀಂ ಯೇಂವ್ಕ್ ಪಡ್ಲೊ ಘಡಯೊಯ್ ಆಸತಾತ್. ವಾಚೂಂಕ್ ಉಮೆದೀನ್ ಸುರೊ ಕೆಲ್ಲಿಂ ಅರದ್ಯಾರೇಚ್ ಸೊಡಲ್ಲಿ ದಾಕಲೆಯ್ ಆಸಾತ್. ತಾಂತೂಂ ಮನಾಕ್ ಜಾಯ್ ಮ್ಹಣ್ ಭೊಗಲ್ಲಿಂ ರಂಜನ್ ನಾ ದೆಕೂನ್, ತಿ ಗಜಲ್ ವೆಗಳೀ ದವರ್ಯಾಂ ತತಕಾಲಾಕ್.



ರಂಜೇನ್ ಮೆಳೊಂ, ನಾಮೆಳೊಂ; ಆಮಿ ವಾಚೊಂಕ್ ಯಾ ಪಳೆಂವ್ಕ್ ಧರಲ್ಲೇ ಸಂಗತೀವಿಶಯಾಂತ್ ಆಮಕಾಂ ರಸಗ್ರಾಯಕಾಂಕ್ ಏಕ್ ಖೊಡ್ ಆಸಾ; ವಾಚಲ್ಲೊ ಪಳೆಲ್ಲೊ ಯಾ ಅರದೊ ಥಾಂಬಯಲ್ಲೊ ವಿಶೇಯ್, ಕಾಂಯ್ ನ್ಹಯ್ ತೇರ್ “ಬರೊ ಆಸಲ್ಲೊ” “ಬರೊ ನಾತಲ್ಲೊ” “ಜಾವಯೇತ್” “ಆನಏಕ್ ಪಾವಟೀಂ ಪಳೆಂವಚೇ ತಿತಲೊ ಬರೊ ನಾ”; “ಕಾಸಾಕ್ ಉಪಕಾರನಾ”, “ಪುರಾಯ್ ಬಂಡೇಲ್”; “ಅನೀ ಚಾರ್ ಪಾವಟೀಂ ಪಳೆಲ್ಯಾರಯ್ ಪಳೆಂವಚೇ ಪೋಡ್ ವಚನಾ”— ಅಸಲ್ಯಾ ಯಾ ಹೆರಾ ಉತರಾಂನೀ ಉಚಾರಚೀ, ಉಚಾರಲ್ಲ್ಯಾಕ್ ಸಯ್ ಘಾಲಚೀ ಖೊಡ್ ಆಮಕಾಂ ಆಸಾ.

ಹೀ ಸದಾಂಚೀ ಗಜೇಲ್. ಹಾಚೇ ಪರೇಸ್ ಚೇಡ್ ಉಮೇದೀನ್ ಅನೀ ಸುದ್ರಪಾಯೇನ್ ಬಾಂದೊನ್ ಹಾಡಲ್ಲೀ ಏಕ್ ಖೊಡ್ ಆಸಾ. ತೀಚ್ ರೀಕಾ, ವಿಮರ್ಶೊ ಯಾ ವಾಕೇಣ್. ಆನಏಕಾ ಉತರಾನ್ ಸಾಂಗಚೆಂ ಜಾಲ್ಯಾರ್ ‘ಪಾಟಮರ್ಶೊ’. ತಶೆಂ ಮ್ಹಳ್ಳಾರ್ ಪಾಟಲ್ಯಾನ್, ಮಾಗಶೀಂ ಕರಚೆಂ ವಾಕೇಣ್. ಹೀ ದೋನ್ ಥರಾಂಚೀ ಖೊಡವಣೀ, ಆಮಕಾಂ ಮನ್ ಆಸೊಂ ನಾ ಆಸೊಂ, ಆಮಕಾಂ ಖಬರ್ ಆಸೊಂ ನಾ ಆಸೊಂ, ಚಲೇತ್ ಆಸತಾ. ಎಕಾ ನಾಟಕಸ್ಪರದ್ಯಾ ವೆಳಾರ್ ಚಲಚೀ ವ್ಹರವಣೀ, ಎಕಾ ಗಾಯಾನ ಸ್ಪರದ್ಯಾ ವೆಳಾರ್ ಯಾ ಎಕಾ ಭಾಶಣ ಸ್ಪರದ್ಯಾ ವೆಳಾರ್ ಚಲಚೀ ವ್ಹರವಣೀ ಅಸಲೇ ರಿಕೇಚೀ ಯಾ ವಾಕೇಣೀಚೀ. (ವಾಕೇಣ, ‘ವ್ಯಾಖ್ಯಾನ’ ಮ್ಹಳ್ಳಾ ಉತರಾಸೊನ್ ಆಯಲ್ಯಾ. ಪುಣ್ ಆಯಲೇವಾರ್ ತಿಕಾ, ಆನಏಕಲ್ಯಾಕ್ ಹೊಗಳಾಪ್ ದೀ, ಅರ್ಗಾಂ ದೀ, ವೇಯ್ ದವೇರ್—ಅಸಲ್ಯಾ ಅರ್ಥಾನ್ ವಾಪರಲ್ಯಾ.)

### ಖೊಡೀ ಘಶಟತಾತ್

ಹೀ ಖೊಡ್ ಸದಾಂಚೀ ನ್ಹಯ್. ಹಾಂಗಾ ಏಕ್ ಪಯಲೀ ತಯಾರಾಯ್ ಆಸತಾ. ಆದಲೆ ಆಪಲೆ ಅನೀ ಹರಾಂಚೆ ಅನಭವ್ ಸಾಂಗಾತಾ ಘಾಲೊನ್ ತಯಾರ್ ಕೆಲ್ಲಿಂ ಏಕ್ ಪ್ರಮಾಣ್ ಮತೀಂತ್ ಯಾ ಬರಪಿನಿಶೀಂ ತಯಾರ್ ಜಾತಾ. ಆಮಿ ಜಿಯೆಂವಚೆ ಸಮಾಜೀಂತ್ ತೆಂ ನಿಶೇವ್ನ್ ಆಸತಾ. ತ್ಯಾ ಪ್ರಮಾಣಾಚೆಂ ನೆಮಾಂ ಮತೀಂತ್ ಘಳವ್ನ್ ವ್ಹರಯತಲೊ/ಲೀ ನಾಟೀಕ್

ಪಳಿತಾತ್, ಪದಾಂ ಯಾ ಕವಿತಾ ಆಯಕತಾತ್ ಆನೀ ಭಾಶಣಾಂಕ್ ಕಾನ್ ದಿತಾತ್. ತೀ ಕ್ರಿಯಾ-ಪಳಿಂವಚೀ ಆನೀ ಆಯಕೊಂಚೀ-ಆಕೇರ್ ಜಾತಾನಾ, ಪ್ರಮಾಣಾಕ್ ಸರೀ ಜಾವ್ನ್ ಏಕ್ ಅಭಿಪ್ರಾಯ್, ಏಕ್ ಮತ್ ಮತೀಂತ್ ರುಪೇತಾ. ಏಕ್ ನಾಟೀಕ್ ಆನವಿಕಾ ನಾಟಕಾಕ್, ಏಕ್ ಕವಿತಾ ಆನ ಎಕೇ ಕವಿತೇಕ್ ಸರ್ ಕರತಾನಾ ಥಂಯ್ ಮತೀಚಿಂ ತುಲೆನ್ ಯಾ ಮೆಜೀಪ್ ಉಬಜತಾ. ಶಾಂತ್ ಸತ್ತರ್, ಶಾಂತ್ ಪನ್ನಾಸ್, ಶಾಂತ್ ಪಂಚತೀಸ್ ಅಶೆಂ ಸಂಕ್ಯಾಂರುಪಾನ್ ಲೇಕ್ ಉಬಜತಾ; ತಶೆಂ ಕರೀ-ನಾತಲ್ಲೇ ಕಡೇ, “ಭಾರೀ ಬರೊ”, “ಅತಿ ಉತ್ತಮ್”, “ಜಾವಯೇತ್”, “ಪಾಡ್ ನಾತಲ್ಲೊ” ಇತ್ಯಾದೀ ಪಳೆಲ್ಲಾ ಉಪರಾಂತಲೀ ಖೊಡ್ ಉಬಜತಾ. ಚವಗಾಂಚೀ, ಸ ಜಣಾಂಚೀ ಖೊಡ್ ಸಾಂಗಾತಾ ಘಾಲತಾನಾ ಏಕ್ ಸರಾಸರ್ ಉಬಜತಾ. ತೀ ಆಮಿ ಮಾಂದೂಂಕ್ ಶಿಕತಾಂವ್, ಮಾನ-ತಾಂವ್; ಯಾ ತಾಚೇ ವೇಯ್ ಆಮಚೀಚ್ ಖೊಡ್ ಧಾಪತಾಂವ್, ಯಾ ಖೊಟ್ ಜಾವ್ನ್ ಉಬಾರತಾಂವ್. ಹಾಂಗಾ ಮನಾಂ ಕುಸಕತಾತ್, ಬಾಂದೂನ್ ಹಾಡಲ್ಲೀ ಆಶಾ ಭೊಗಣಾಂಚೊ ಕಾಟ್ ತುಟ್ಟಾ ಆನೀ ಬೀಳ್ ಆಸಲ್ಲೆ-ಪುಣ್ ಪರ್ಗಟ್ ಮರ್ಯಾದ್ ಭಾಜೂನ್ ಖೆಲ್ಲೆ-ಜುಲು-ಮೇಕ್ ದೆಂವತಾತ್.

### ಸಾಹಿತ್ಯ ಆನೀ ಆಮಿ

ಸಾಹಿತ್ಯಾ ಬಾಬತೀನ್ ಉಲಯತಾನಾಯ್ ಅಶೆಂಚ್ ಘಡಟಾ. ಆಮಿ ರಂಜನಾಖಾತೀರ್ ವಾಚಲ್ಲೆಂ ಆಶಾ ದವರೂನ್ (ಮುಕಲೀ ಖೊಡ್) ವಾಚತಾಂವ್ ಆನೀ ಉಮೇದೀನ್ ಪರೇತ್ ವಾಚತಾಂವ್ ಯಾ ನಿರಾಶೇನ್ ಸೊಡಟಾಂವ್ (ಪಾಟಲೀ ಖೊಡ್). ಥೊಡೇ ಪಾವಟೀ ಅರ್ಥ್ ಜಾಂವ್ಕ್ ನಾ ಮ್ಹಣ್ ಅರದ್ಯಾರೇಚ್ ಕುಬಾರ್ ಕರತಾಂವ್. ಅಸಲೇಕಡೇ ಪ್ರಮಾಣಪಣೀ ಬರಯಲ್ಲೊ ವಿಮರ್ಶೊ, ವಾಕಣ್ ಯಾ ರೀಕಾ ಆಮಕಾಂ ಉಪಕಾರತಾ.

ರಿಕೇಂತಲೊ ಹರವಿಕ್ ಅಭಿಪ್ರಾಯ್ ಆಮಿ ಮಾನೂನ್ ಘೆತಾಂವ್ ಮ್ಹಣ್ ನ್ಹಯ್. ಪುಣ್ ಆನವಿಕಲ್ಯಾಚೀ ಖೊಡ್ ವಾಚಲ್ಲೇ-ವರವೀಂ ಆಮಚೀ ಖೊಡ್ ಧಾರೇನ್ ಭರತಾ. ವಿಬರಾಳ್ಕಾಂಚೊ



ರಿತೀ ಹೆರಾನೀ ಶಿಕಲ್ಲೇ ಭಾಶೇನೇಚ್ ಹಾಂಗಾಯ್ ಘಡಟಾ. ತಾಳಮೂಳ್ ನಾತಲ್ಲಾಚೇರ್ 'ಗೇ' ಉಲೇವ್ನ್ ನ್ಹಯ್; ಪ್ರಮಾಣಭರೀತ್, ರುಜೂ ಕರೂನ್ ದಾಕಯೇತ್ ತಸಲೇ ರಿತೀನ್.

ಆಮಿೂ ಚಡಾವತ್ ಖೊಡ್ ಕಾಡಚೇ ಕಾಣಿಯಾಂಚೀ, ಕಾದಂ-  
ಬರ್ಯಾಂಚೀ ಆನೀ ನಾಟಕಾಂಚೀ. ಕವಿತಾ ಆಮಚ್ಯಾ ಮಂಗಳುರೀ ಸಂಯ-  
ಬಾಕ್ ವರ್ಗನಾ; ಆಮಚೇ, ಪಾದರೀಂನೀ ಪೋಸ್ ಕೆಲ್ಲೇ, ಮತೀಕ್ ಆನೀ  
ಕಾಲೇತೀಕ್ ವೊಂಬನಾ. ತಸಲೇಕಡೇ, ಏಕ್ ಕಾವ್ಯನಾಟಕಾಚೀ ರೀಕಾ  
ಮಟವ್ಯಾನ್ ಕರೂಂಕ್ ಹ್ಯಾ ಮುಕಲ್ಯಾ ಪಾನಾಂನೀ ಹಾವೆಂ ಪ್ರಯತೇನ್  
ಕೆಲಾಂ. ತೀ ವೊಂಬತಲೀ ಮ್ಹಳ್ಳೀ ಆಶೇನ್ ನ್ಹಯ್. ವೊಂಬಲೀ ಜಾಲ್ಯಾರ್  
ಸಾಹಿತ್ಯಾಂತ್ ಏಕ್ ನವೊ ಫುಡಾರ್ ಘಡಯೇತ್ ಮ್ಹಳ್ಳೀ ಆಶೇನ್;  
ಲೆಂವಟೀಪಣಾನ್ ಮ್ಹಣಾ-ಸೊಬತಾ ಜಾಲ್ಯಾರ್!

### ಲು.ಮ.ಚಿಂ ಸಾಹಿತ್ಯ

ಲುವೀಸ ಮಸ್ಕರೇಇಾಚೆಂ ಸಾಹಿತ್ಯ ತಾಚಾ ದಿವ್ಯಾರ್ ಯಜಮಾನಪಣಾ  
ಬರಾಬರ್ ಉಬಜಲೆಂ. ಎಕುಣೇವೀಸ್‌ಶೆಂ ಬಾರಾ ಇಸವೇಂತ್ ದಿವೆಂ  
ಸುರೂ ಕರತಾನಾ ತಾಣೆ ಸಂಪಾದಕ್ ಜಾವ್ನ್, ಬರಪೀ ಜಾವ್ನ್ ಬರಯಜೇಚ್  
ಪಡಲೆಂ. ಸಂಪಾದಕೀಯ, ಲೇಕನಾಂ, ಫೊಕಣಾಂಯ್ ತಾಣೆ ಬರಯಲಿಂ.  
ನಿಬಂದೇಯ್ ತಾಣೆ ಬರಯಲೆ. ಕಾದಂಬರೀ ಕುಶೀನ್ ಯಾ ಮಟವೇ  
ಕಾಣಯೇಕುಶೀನ್ ತಾಣೆ ತಕಲೀ ಘುಂವಡಾಂವ್ಕ್ ನಾ-ಶೀ ದಿಸತಾ. ಪುಣ  
ದೋನ ಪ್ರಕಾರ್ ಸಾಹಿತ್ಯಾಚೆ ತಾಣೆ ಆಪಣಾಂವ್ಕ್ ಸಾಧೇನ್ ಕೆಲೆಂ,  
ಮ್ಹಣಜೇ ಕವಿತಾ ಆನೀ ಕಾವ್ಯನಾಟಕ. ಕವಿತೇಚ್ಯಾ ಮಳಾರ್ ತೊ  
ಹೆಳ್ಳೊ ಆನೀ ಕಾವ್ಯನಾಟಕಾಕ್ ಆಯಲೊ ಮ್ಹಣಚೆಂ ತೆಂ ಬರಾಬರ್!  
ಕಾದಂಬರೀಚೀ ಕಶೀ ಪೆದ್ರೊ ಜುವಾಂವ್ ಸೊಜಾನ್ ಕೆಲೀ. ತೊ ಕೆನೊನ್  
ಶ್ಮಿಡ್ ಹಾಚ್ಯೊ ಯುರೊಪೀ ಕಾದಂಬರ್ಯೊ ಕೊಂಕಣೀಕ್ ಉತರಾಂವ್ಕ್  
ಪಡಲೊ. ಹ್ಯಾ ಶತಮಾನಾಚ್ಯಾ ದುಸರ್ಯಾ ಆನೀ ತಿಸರ್ಯಾ ದಶಕಾಂತ್  
ತಾಕಾ ಆನೀ ಉಪರಾಂತ್ ಸಿಲ್ವೆಸ್ತರ್ ಮಿನೇಜಾಕ್ ಯುರೊಪೀ ಪಾಳ್ಕ-  
ಕಾರೀ ಕಥಾ ಕಿತ್ಯಾ ರುಚಲ್ಯೊ, ಆನೀ ತಶೆಂಚ್ ಪರೇತ್ ಸವ್ಯಾ-ಸಾತವ್ಯಾ  
ದಶಕಾಂತ್ ಟಿಪೊ ಸುಲ್ತಾನಾಕ್ ಮುಕಾರ್ ಘಾಲೂನ್ ವಿ.ಜೆ.ಪಿ.

ಸಾಲ್ದಾ ಇಾನ್ ಯಾ 'ಖಿಡಾಪಾ'ನ್ ತೋ ಕಿತ್ಯಾಕ್ ತಸಲ್ಯಾ ಪಾಳ್ಕಾರೀ 'ಸ್ಪಿರಿತಾ'ನ್ ಪರತಿಲೋ ಮ್ಹಳ್ಳಿ ಗಜೇಲ್ ವೆಗಲೀಚ್. ತೀ ಹಾಂಗಾ ವಿಮರಸೂಂಕ್ ಜಾಯನಾ. ಪುಣ್ ತಾಚೇರಯ್ ವಿಮರಸೊ ಚಲಜೇ.

ತರಿಪುಣ ಹ್ಯಾ ಕಾಲಾಚ್ಯಾ ಕಾನಡೀ, ಭಾರತೀಯ ತಶೆಂ ಮಂಗಳುರೀ ಕ್ರಿಸ್ತಾಂವ್ ಸಾಹಿತಿಂಚೇರ್ ಇಂಗ್ಲೀಶ್ ಭಾಶೆಚೊ ಆನೀ ಸಾಹಿತ್ಯಾಚೊ ಪ್ರಭಾವ್ ಪಡಲೊ ಆನೀ ತಾಂತಲ್ಯಾನ್ ದೇಶೀ ಸಾಹಿತ್ಯಾಚೆ ಪ್ರಕಾರ್, ಆಜ್ ಆಮಿ ಕುದಂಬರೀ, ಕಥಾ ಇತ್ಯಾದೀ ಮ್ಹಣಟಾಂವ್ ತೆ, ವೇಯ್ ಪಡಲೆ. ಹೆಂ ಅಪುಟ್ ಸತ್. ಬ್ರಿಟಿಶಾಂಚ್ಯಾ ವಸ್ತಾತೊ ರಾಜಾಂತ್ ಜಾಯತೆ ಜೇಣ್ ಚೇಡಲುಣೆಂ ಶೆಂಬರ್ ವರಸಾಂ ಇಂಗ್ಲೀಶ್ ಶಿಕೊಂಕ್ ಪಡಲ್ಲೆ. ಶಿಕಲ್ಲೆ ಮ್ಹಳ್ಳಾರ್ ಚಡಾವತ್ ದಾದಲೆ, ಪುಣ್ ಅಪರೂಪ್ ವಯಲ್ಯಾ ವರಗಾಚ್ಯೊ ಬಾಯಲೋಯ್ ಆಸತಾಲೋ. ತಾಂಚೆ ಪೋಡ್ ಇಂಗ್ಲೀಶ್, ತಾಂಚೆ ಮರ್ಜೀ ಇಂಗ್ಲೀಶ್, ತಾಂಚೆ ಖೊಡೇಯ್ ಇಂಗ್ಲೀಶ್. ಪುಣ್ ಭಾರತಾಚ್ಯಾ ಅಜಾದಪಣಾಚೆಂ ವ್ಹಾರೆಂ ಬಳಾನ್ ವ್ಹಾಳಟಾನಾ ಯಾ ತಾಚೆಕಿ ಕಾಂಯ್ ದೋನ್-ತೀನ್ ದಶಕಾಂ ಪಯಲೆಂಚ್ ಭಾರತೀಯ್ ಸಂಸ್ಕೃತೀಚೊ ಜಿವಾಳೊ ಉಬಜಲ್ಲೊ. ಶ್ರೀ ಲುವೀಸ ಮಸ್ಕರೆಇಾಚೆ ಮ್ಹಿನ್ತೀನ್, ತಡೇವ್ ಕರೂನ್ ತರೇಯ್, ಮಂಗಳುರಾಕ್ ಆಯಲೊ. ದೆಕೂನ್ ತೊ, "ಆಮಿ ವಿಲಾಯಿತ್ತ ನಮುನೊ ಸಾಂಡೂನ್, ತಾಂಕತಾತ್ಲಿ ದೇಶೀ ಪದ್ಧತ್ ಆದಾರಚೆ ಗೇರ್ಜ್... ಕ್ರಿಸ್ತಾಂವ್ ಜಾತಲ್ಯಾಂನೀ ನ್ಹೆಸಣಾಂತ್ ಆನೀ ಖಾಣಾಂತ್ ಯೆರೊಪೀ ರಿವಾಜೀಂಕ್ ಲಬದೊನ್... ಕ್ರಿಸಾಂವಪಣಾಕ್ ಯೆರೊಪೀ ರಿವಾಜೀ ಗೇರ್ಜ್ ಮ್ಹಳ್ಳೆಬರೀ ಆಮಿ ದಾಕಯತಾಂವ್" ಮ್ಹಣ್ ಅಪಲ್ಯಾ ಪ್ರಸ್ತಾವನಾಂತ್ ವಿದೇಶೀ ಮಾಂಕಡಾಪಣಾಚೆ ಖೊಡ್ ಕಾಡಟಾ (ಆ.ಯ., ಪಾ. 11-12).

ಹೀ ಖೊಡ್ ಆನೀ ತಾಚ್ಯಾ ಕವಿತಾ ಬರಪಾಚೆ ರೀತ್ ಎಕಾಮೆಕಾ ಗಾಂಟತಾತ್. ಅಪಲ್ಯಾ ಕವಿತಾಂನೀ ಅಪಲೆಂ ಕ್ರಿಸ್ತಾಂವಪಣ್, ಭೊಂವತ-ಣೇಚೊ ಆಟಾಪ್ ಆನೀ ಮನಶಾಪಣ್ ತೊ ಉಗತೆಂ ಪಾಚಾರತಾ. ಕವಿತಾಂನೀ ತಾಣೆ ವಿಂಚೂನ್ ಕಾಡಲ್ಲ್ಯೊ ದಿಶ್ಪಿ ಸಬಾರ್. ಸಂಯ್ಬ್, ಕ್ರಿಸ್ತಾಂವ್ ಜಿನೇಸ್ (ಯೆರೊಪೀ ರುಪಾಚೊ ನ್ಹಯ್) ಆನೀ ಮನಶಾ

ಪಣಾಚೀ ದೀಶ್ಚ. ಹ್ಯೋ ಏಕ್ ಆನವಿಕಾಂತ್ ಮಿಸಳಟಾನಾ, ಕೆದನಾ ಕೆದನಾ ತಾಚೆಂ ಸಂಯ್ಬ ಮ್ಹಳ್ಳಾರ್ ಪರಿಸೇರ್ ಕ್ರಿಸ್ತಾಂವಪಣಾಚ್ಯೊ ಕುರವೋ ಜಾತಾ. 'ನಿದೇಂತ್ ಹಾಸತ್ಯಾ ಬಾಳಶಾಕ್' (ಪಾ. 48) ಸಂಯಬಾ-ವರತೀಂ ಘಡಿತಾಂ ಮ್ಹಣಜೇ ಭಡವೆ, ನವೇಲ್, ಅತಮೆ ಆನೀ ಆಂಜ್ ಇತ್ಯಾದೀ ಸಪಣಾಂತ್ ಯೆತಾತ್. 'ಮನೀಸ್ ಮ್ಹಣಜೇ ಕಿತೆಂ' (ಪಾ. 51) ಮ್ಹಣಟಾನಾ ಮನಶಾಪಣಾಚೀ ಕಿರಕೊಳಾಯ್, ಕುಸಡಾಯ್ ಮಾತ್ ದಿಸತಾ; ತಾಂತಲೊ ಅತಮೊ ಅತವೊ ಉರತಾ-ಪರಗಾವಾಂತಲೊ ಪರಗಾವಾಕ್ ವೆತಾ. 'ಧುವೇಚ್ಯಾ ವಿಚಾರಾಂ'ತ್ (ಪಾ. 73) ಮಳೆಬ್, ನೆಕೆತ್ರಾಂ, ಮೊಡಾಂ ಆನೀ ಪಾವ್ ಸರ್ಗಾವಯಲ್ಯೊ ಕುರವೋ ಮಾತ್ ಜಾತಾತ್. 'ಚಂದ್ರಾಕ್' (ಪಾ. 75-6) ಜೆಂ ದಿಸತಾ ತೆಂ ಮನಶಾಂನೀ ಕಾಲಾಚ್ಯಾ ಕಾಲಾಕ್ ವ್ಹಯ್ ಕೆಲ್ಲಿಂ ನಾಗರೀಕಪಣ್. ತೆಂ ಚಂದ್ರಾಚ್ಯಾ ಚೇಡ್ ಉಣೆಂ ಸರ್ಗಾವಯಲ್ಯಾ ಹಾಶ್ಯಾಂತ್ ಆನೀ "ಆತಾಂಜೆಂ ವಿದ್ಯಾಮು ಪಿಶೆಂ" ಮ್ಹಳ್ಳ್ಯಾ ಉದ್ಗಾರಾಂತ್ ಜಿರೋನ್ ಜಲತಾ; "ಸತಾಚೊ ಸಾಕ್ಶಿ-ಗಾರ್" ಮನಶಾಂನೀ ಸಾಸಪೊನ್ ವೆಚೆಂ ಮಾತ್ ಪಳೆತಾ; ತಾಣೆ ಪಳೆಂವಚೆಂ ಚಿಂತಪಾಚೆಂ ವಿಕೇಟ್ ರೂಪ್ ಪಳೆಯಾ:

“ವಾನರಾಚೀ ಸಂತತೀ ಆಪುಣ್ ಖಿಯ್ ಮನೀಸ್  
ಆಪಾಪೀಂ ಉಬಜಲ್ಲಿ ಯುಗಾಂಫುಡೇ;  
ಆಯಲೆ ತೇರ್ ಹೀ ಪಿಸಾಯ್ ಪಾತಯೆಂವಚೆ ದೀಸ್,  
ಹಾಸಚೆಂ ಸಯ್,-ಉಲಯ್ತ್ ಕೊಣ್ ಮನಶಾಕಡೇ?”

‘ವಾಯುಚೀ ವರದೀ’ (ಪಾ. 77) ಸಯ್ತ ಅಸಲ್ಯಾಚ್ ಕ್ರಿಸ್ತಾಂವ್ ಚಿಂತಪಾಕ್ ಲಾಗತಾ. ಮಾಗೀರ್ ‘ನವೆಂ ವರೇಸ್’ (ಪಾ. 56) ಆನೀ ‘ಸಾಂಜೇಝಡತೀ’ (ಪಾ. 78) ಮ್ಹಣಟಾನಾ ಹೆಂ ಕ್ರಿಸ್ತಾಂವ್ ದಿಶಟೀ ರೂಪ್ ಕಿತಲೆಂ ಬಳಾದೀಕ್ ಮ್ಹಣಿ ವಾಕಣ್ ಗರೇಜ್ ನಾ.

ತೀಚ್ ದೀಶ್ಚ ತಾಚ್ಯಾ ‘ಆಬ್ರಾಂವಚೆಂ ಯಜ್ಞದಾನ’ ಕಾವ್ಯ-ನಾಟಕಾಂತ್ ವೇಯ್ತ ಪಡಟಾ. ತಾಚೆಂ ಪ್ರಸ್ತಾವನ್ ಕ್ರಿಸ್ತಾಂವ್ ದಿಶಟೀಚೆಂ. ತಾಚೆಂ ‘ಆದಿವಚೇನ್’ (ಪಾ. 19-20) ಯಜ್ಞದಾನಾಚೆಂ ಥಳ್ ತಯಾರ್ ಕರತಾನಾ ಕ್ರಿಸ್ತಾಂವ್ ಭಾವುಡ್ತಾಕ್ ಲಾಗಜೀ, “ಇಸಾಕಾಕೀಯ್

ಕಾಶ್ಮೂನ್ ಅಪ್ಲಾಕ್ ಭೆಟಂವ್ಕ್ ಬಲೀ. ಇತ್ತೀ ಕರ್ತೀನ್ ತಾಕೇದ್ ಅಬ್ರಾಮ್ ಕಸೊ ಪಾಳ್ವಾ” ಮ್ಹಣ್ ದಾಕಯತಾ. ತಿತಲ್ಯಾರ್ ಆಕೇರ್ ಯೇನಾ. ‘ಅಖೀರ್ವಚನ್’, ತೊ ವಿಶೇಯ್ ವಿಸಕಳಾಯತಾ ಆನೀ ಕ್ರಿಸ್ತಾಂತ್, ಕ್ರಿಸ್ತಾವಾಂತ್ ಆನೀ ಕ್ರಿಸ್ತಾಂವಪಣಾಂತ್ ಇರಯತಾ; ಸಗಲೊಚ್, ಕಾಂಯೇಚ್ ಬಾಕೀ ಉರಯನಾಸತಾನಾ; ಇಜಾಕಾಬರೀಚ್ ಜೇಜೂಯ್ ದೊಂಗರಾ ಮಾತೆಂ ಚಡಟಾ, ಆನೀ ಕಶೀ ಶೆಳೀ ಮರೋನ್ ಇಜಾಕ್ ಉರತಾ ತಸೊ ಜೇಜೂಯ್ ಮನಶೇಪಣೀಂ ಮರೋನ್ ದೇವಪಣೀಂ “ಆಸಾತಸೊ ಉರೊ”. ಹೇ ಬದಲೇಂತ್, “ಮೊರಯಾ ಪರ್ವತಾಚೀ ರುಪ್ಕಾರಾಚೀ ಶೆಳೀ, ಕಾಲ್ವಾರ್ ಪರ್ವತಾಚೇರ್ ಸಾರ್ಕೆ ಜ್ಯಾರೀ ಜಾಲೀ”. (ಪಾ. 41)

ಕ್ರಿಸ್ತಾವಾಂತ್ ದೆವತಾನಾ “ಹರ್ಮೇಕ್ ದಿಸಾ ಪುರ್ವಿತ್ ದಿತಾ ಮಿಸಾರ್ ಅಪೂರ್ನ್” ತೀ ಜೇಜೂ-ಶೆಳೀ ಮ್ಹಳ್ಳಿಂ ಉತೇರ್ ಪಡಟಾ, ಪುಣ್ ಕ್ರಿಸ್ತಾಂವಪಣಾಕ್ ದೆವತಾನಾ ಆನವಿಕ್ ಉತೇರ್ ಆಸಾ: “ಅಬ್ರಾಮವಬರೀ ಆಮ್ಕಾಯ್ ಎಕ್ಲೊ ಪೂತ್ ಜರ್ ಆಸಾ ಆನೀ ತಾಕಾಚ್ ದೆವಾನ್ ಮಾಗ್ಲೊ, ... ತವೊಳ್ ಉಗ್ಡಾಸ್ ಆಸೊಂ ಅಬ್ರಾಮ್ ಪಾಟೀ ಸರೊಂಕ್ ನಾ ಮ್ಹಣ್, ಆಪ್ಲ್ಯಾಚ್ ಪುತ್ರಾಕ್ ದೆವಾಮಾತೀರ್ ಮಾರೊಂಕ್” (ಪಾ. 41) ಸರ್ ಸತ್ ಜಾತಾ !

### ಉ.ಮ.ಚೀ ಶಯಲೀ

ಇತಲೆಂ ಸಾಂಗತಾನಾ ತಾಚೀ ಶಯಲೀ ಆಪಾಪೀಂಚ್ ರುಪೀತ್ ಜಾಲ್ಯಾ. ಆಪಲ್ಯಾ ಕವಿತಾಂನೀ ಉತರಾಂಚೀ ಜೋಡ್, ಮೋಡ್ ಆನೀ ಜೊಕಣೀ ತಾಣೆ ಎಕೇ ಪಿಕೇ ತುಲನೇಕ್ ಹಾಡಲ್ಯಾ. ಹಾಂಗಾ ಸಗಲೊಚ್ ತಾಚೊ ಕವಿತಾ ತಾಚ್ಯಾ ಕಾವ್ಯ ನಾಟಕಾಕ್ ತಯಾರಾಯ್ ಮ್ಹಣ್ ಪಾಟದಿಶರ್ತೀನ್ ಮ್ಹಳ್ಳಾರ್ ಚೂಕ್ ಜಾಯಶೀ ನಾಶೀ ದಿಸತಾ.

ಪುಣ್ ಕಾವ್ಯನಾಟಕಾಂತ್ ತೊ ಚೇಡ ಉಣೆಂ ಯೆರೊಪೀ ‘ಪಾಂಚ್ ಘಾತಾಂ’ಚೊ ಭಂದ್ ಹಾಡಟಾ ಆನೀ ‘Blank verse’ ರುಪಾರ್ ಸಗಲೊ ನಾಟೀಕ್ ವಿಣೂನ್ ಕಾಡಟಾ. ಉತರಾಂ ಉತರಾಂತ್, ಸಂಭಾಶಣಾಂ ಸಂಭಾಶಣಾಂತ್ ಅಪುರಬಾಯೀನ್ ಉತರತಾತ್ ಆನೀ

ಪರೇತ್ ಪರೇತ್ ಉಜಳಚ್ಚಾ ಅಂತಪ್ರಾಸಾಂತ್ ಸಮಾವೇಶ್ ಜಾತಾತ್. ಅನೀ ಅಶೆಂ ವಿಶೇಯ್ ವಸ್ತಾಂತ್ ಅನೀ ವೆಸ್ತ್ ಪ್ರಕಾರಾಂತ್ ಅನೀ ಪ್ರಕಾರ್ ಶಯಲೀಂತ್ - ಏಕ್ ಆನವಕಾಂತ್ ಸಾಮಕೆಂ ಮಿಸಳೆತಾತ್. ದುಂದಾಂತ್ ಉದೇಕ್ ಫಾಲಚ್ಚಾ ದುದಕಾರಾಕ್ ಸಯ್ತು ಅಸಲೊ ಸಮ-ತೋಲ್ ಜೊಡೂಂಕ್ ಜಾಂವಚೊ ನಾ!

### ಕ್ರಿಸ್ತಾಂವಪಣಾಭಾಯಲೊ ಖುರ

ಉ.ಮ.ಚೊ ಕಾವ್ಯನಾಟೀಕ್ ಕ್ರಿಸ್ತಾಂವಪಣಾಚ್ಚಾ ಬಾಂದಾಂತ್ ಯಾ ಬಾಂದಪಾಸಾಂತ್ ಸೊಡೂಂಕ್ ಜಾಯನಾ. ಹಾಂಗಾ ಕವೀ ಅನೀ ಕವಿತಾ-ಕ್ರಿಯೆಂ ಮನಶಾಪಣಾಚೆ ಶಿಡೀ ಚಡಟಾನಾ ಘಡಟಾತ್ ತೀಂ ನವಲಾಂ, ಚೇಡ್ ವಿಸ್ತಾರಾಯೇನ್ ನ್ಹಯ್ ತರೇಯ್ ಮಟವ್ಯಾನ್ ಪುಣೆಯ ದಾಕಯೆಜೇಚ್.

ಬಾಯಬಲಾಚ್ಯಾ ಪಯಲ್ಯಾ ಪುರಾಣಾಂತ್ ದಿಲ್ಲಿ ಯೆಜ್ಜ ದಾನಾ-ಚೆ ಸಂಗೇತ್ ಪಳೆಯಾ. ಕ್ರಿಸ್ತಾಂವ್ ಯಾ ಜುದೇವ್ ಸಂದೇಶಾನ್ ಭರೊನ್ ತೀ ಅಟರಾ ಪಂಗತಿನೀ ಆಟಾಪೂನ್ ಕಾಡಲ್ಯಾ: ಬರಪಾಚೆ ಸೊಬಾಯ್ ನಾ, ಉತರಾಂಚೆ ಮೋಡ್ ನಾ, ಚಿಂತಪಾಚೆ ನಾಜು-ಕಾಯ್ ನಾ. ಸಾಂಗಚೆಂ ಮಟವ್ಯಾನ್ ಸಾಂಗೋನ್ ಕಾಡಲಾಂ: ಸಾಂಗಲೆಂ, ಗೆಲೊ, ಕೆಲೆಂ, ಸಂಪಲೊ ಮ್ಹಳ್ಳ್ಯಾ ಅದೀಗಪಣಾನ್ ಸಗಲೆಂ ಆಕೇರ್ !

ಆಬ್ರಾಂವ್‌ಬಾಪಾನ್ ಬಲೀ ಭೆಟಂವಚೆ ಸಂಗೇತ್ ಉತ್ಪತ್ತೀ ಪುಸ್ತಕಾಂತ್, ಬಾವಿಸಾವ್ಯಾ ಅವಸ್ಥರಾಂತ್, ಏಕ್ ತೋ ಅಟರಾ ಪಂಗ-ತೀ, ಇತಲ್ಯಾಂತಚ್ ಸಂಪಯಲಾಂ. ಪಯಲೀ ಪೇಂಗ್ತ: “ಆಬ್ರಾಹಾಂವ್” ಮ್ಹಣ್ ಉಲೊ ಕರೀಲಾಗಲೊ ಸರೇಸ್ಪರ್, “ಹಾಜೀರ್ ಸಮೋರ್” ಮ್ಹಣ್ ಜಾಪ್ ದೀಲಾಗಲೊ ಆಬ್ರಾಹಾಂವ್. ದುಸರೀ ಪೇಂಗ್ತ: ಫರ-ಮಾಯಲಾಗಲೊ ದೇವ: “ತುವೆಂ ಪ್ರೀತಮೋಗ್ ಕರಚ್ಯಾ ತುಜ್ಯಾ ಎಕ-ಲ್ಯಾಚ್ ಪುತಾ ಇಸಾಕಾಕ್ ಘೆ ಅನೀ ಮೊರಯಾ ಗಾವಾಕ್ ವೇಚ್. ಥಂಯ್ ಗೆಲ್ಲೇಕಡೆ ಹಾವೆಂ ದಾಕಂವಚ್ಯಾ ದೊಂಗರಾರ್ ತಾಕಾ ಬಲೀ ಕರೊನ್ ಮ್ಹಾಕಾ ತೊಂ ಭೆಟೀಯ್”. ಹಾಚೆ ಉಪರಾಂತ್ ಯೆಂವಚ್ಯಾ ಬಾರಾ ಪಂಗತಿನೀ ಚೇಡ್ ಸಂಭಾಶಣ್ ನಾ. ಆಸಾ ತೆಂ ತೀನ್ ಧರಾಂ-



ಚಿಂ: ಅಬ್ರಾಹಾಂವ್ ಆಪಲ್ಯಾ ದೋಗಾಂ ಚಾಕೇರಮನಶಾಂಕ್, 'ತುಮಿಂ ಪಾಟೀಂ ರಾವಾ ಆಮಿಂ ಮುಕಾರ್ ವಚೋನ್ ಬಲೀ ಭಟೀವ್ನ್ ಯೇಸರ್' ಮ್ಹಣಚೆಂ. 'ದಾದಾ, ಭಟೀವ್ನ್ ಬಲೀ ಖಿಯ ಆಸಾ?' ಮ್ಹಣ್ ಇಸಾಕಾನ್ ವಿಚಾರಚೆಂ ಆನೀ, 'ದೇವ್ ತಲಾಸ್ ಕರತಲೊ, ಪುತಾ', ಮ್ಹಣ್ ಅಬ್ರಾಹಾಂವ್ನ್ ಮ್ಹಣಚೆಂ ಆನೀ ನಿಮಾಣೆಂ, ದೇವದುತಾನ್ ಅಬ್ರಾಹಾಂವಚೊ ಸಾಕ್ರಿಫೀಸ್ ಆಡಾಂವಚೊ. ಇತಲೆಂಚ್. ಹಾಚೇ ಭಾಯ್ರ ಕಿತೇಂಯ್ ನಾ. ಚವದಾವೀ ಪಂಗೇತ್ ಅಬ್ರಾಹಾಂವ್ ತ್ಯಾ ದೋಂಗರಾಕ್ 'ದೇವ್ ತಲಾಸ್ ಕರತಾ' ಮ್ಹಳ್ಳೆಂ ನಾಂವ್ ದಿತಾ ಆನೀ ತೀ ಸಾಂಗಣೀ ಜಾವ್ನ್ ಆಜ್ ಪರಯಾಂತ್ ಚಾಲೂ ಆಸಾ ಮ್ಹಣಟಾ. ಉಪರಾಂತಲ್ಯಾ ತೀನ್ ಪಂಗತಿಂನೀ ವಿಧೇಯ್ ಜಾಲ್ಲೇಖಾತೀರ್ ದೆವಾನ್ ತಾಕಾ ಬೆಳಾವಾಂನೀ ಭರಚೆಂ ವರಣಿಲಾಂ; ಜಾಲಿಂ ಇತಲ್ಯಾರ್ ಆಕೇರ್ ಬಾಯಬಲಾಚೆಂ ಸತ್.

ಪುಣ್ ಹ್ಯಾ ಸತಾಂಚ್ಯಾ ಇಡ್ಯಾಂತ್ ಲು.ಮ.ಚಿಂ 'ಯಜ್ಞದಾನ' ಕಿತಲೆಂ ಪುರಾ ಉಪತಿತಾ ಆನೀ ತೆಂ ಮನಶಾಂಚೆ ಕಾಕುಳಟೀನ್ ಆನೀ ಭೊಗಣಾಂನೀ ಭರತಾ ತೆಂ 'ಯಜ್ಞದಾನಾ'ಕ್ ಸೊಬಾಯ್ ಆನೀ ಮನಶಾ-ಪಣಾಚೀ ವ್ಹಡವೀಕಾಯ್ ದಿತಾತ್. ತಾಂತೂಂ ಕಾವ್ಯನಾಟಕ ಖಿರೊಚ್ ರುತಾ ಜಾತಾ. ಬಾಯಬಲ್ ಮನಶಾಕ್ ಗರೇಜ್ ಆಸಾ ಮ್ಹಣ್ ಭೊಗ-ನಾತಲ್ಲಿಂ ಲು.ಮ.ಕ್ ಭೊಗತಾ; ತಾಕಾ ದಿಸನಾತಲ್ಲಿಂ ಹಾಕಾ ದಿಸತಾ; ತಾಕಾ ರುಚನಾತಲ್ಲಿಂ ಹಾಕಾ ರುಚತಾ ಆನೀ ಕಾವ್ಯನಾಟಕಾಂತ್ ಪರ್ವಳಟಾ!

ಹೇ ಹೇತುಬಾಬತೀನ್ ಕಾವ್ಯನಾಟಕಾಂತಲೆ ಏಕ-ದೋನ್ ದಾಕಲೆ ಘೆವಯಾಂ. ಪಯಲೊ ದೋಗಾಂ ಚಾಕೇರಮನಶಾಂಚೊ. ಬಾಯಬ-ಲಾಂತ್ ತೆ ಮೊನೆ. ಉಲೀಂವ್ಕ್ ಯೇನಾ ದೆಕೂನ್ ನ್ಹಯ್, ಬಗೇರ್ ಉಲೀಂವ್ಕ್ ಕಾಂಯ್ ನಾ ದೆಕೂನ್. ತಾಂಕಾಂ ನಾಂವ್ ನಾ, ದೇಸ್ ನಾ, ಭಾಸ್ ನಾ; ಅಬ್ರಾಂವಚಿ ಚಾಕೇರ್ (ಮ್ಹಳ್ಳಾರ್ ಗುಲಾಮ್) ಜಾಂವಚಿ ಸೊಡಲ್ಯಾರ್ ತಾಂಚ್ಯಾ ಜಿವಾಕ್ ಮೋಲಯ್ ನಾ. ಪುಣ್ ಲು.ಮ.ಂತ್ ತಾಂಕಾಂ ನಾವಾಂ ಮೆಳ್ಳ್ಯಾಂತ್, ದೇಸ್ ಮೆಳ್ಳ್ಯಾತ್ ಆನೀ ಭಾಸೊಯ್ ಮೆಳ್ಳ್ಯಾತ್. ತಾಂಚ್ಯಾ ನಾವಾಂ, ಗಾವಾಂ ಆನೀ ದಾವಾಂ ಮುಕಾಂತರ್ ತೆ ದೆವಾ ಆನೀ ದೆವಾಂಮದಲೊ, ಅಬ್ರಾಂವ ಆನೀ ಹೆರ ಜನಾಂಗಾಂ-

ಮದಲೊ ದಾವ ಅನಿ ಧಂದೊ ಸುಡಾಳ್ ಅನೀ ಸ್ವಶ್ಚ, ಚಾಕರಾಂಚೆ ವಿರ-  
ಕಟಾಯೇನ್, ಉಚಾರತಾತ್. ಆಬ್ರಾಂವನ್ ಸದಾಂ ಬಲೀ ಭೆಟಂವ್ಕ್  
ಯೆಂವಚ್ಯಾ ಮಳ್ಕಾಕ್ ತೇ ಸುರವಾತ್, ಪುಣ ಮೊರಯಾ ಸಂಗತೀಂತ್  
ತೆ ಕುಸರಾಟ್. ಸಾರಕೆಂ ಪಳೆಂವ್ಕ್ ಗೆಲ್ಯಾರ್ ದೋನ ಸಂಸ್ಕೃತೀ ಅನೀ  
ದೋನ ಸಮಡ್ತೀ ತಾಂಚ್ಯಾ ಜಿವಾಂತ್ ಖೆಳಟಾತ್, ಅನೀ ತಾಂಕಾಂ  
ಕುರ್ಟ್ ಕರತಾತ್.

ಧಾರೇ, ಲು.ಮ.ನ್ ತಾಕಾ ವೇಸ ದಿಲ್ಲೇಪರಮಾಣೆ ಯಾ ಪಾತ್ರ-  
ಧಾರೀ ಕೆಲ್ಲೇಪರಮಾಣೆ, ಏಕ್ ಗೊರೊ, ಹಬ್ರೇವ್ ಕುಳಯೇಚೊ ಚಾ-  
ಕರ್. ಮೇನು, ಕಾಳ್ಜೊ, ಮಿಸರೇಮಗಾರ್ ಚಾಕರ್. ಹಬ್ರೇವಗಾರ್  
ಗೊರೊ ಕಿತ್ಯಾಕ್, ಮಿಸರೇಮಗಾರ್ ಕಾಳ್ಜೊ ಕಿತ್ಯಾಕ್? ಏಕ್ ಸಮೇಡ್ತ್  
ಗೊರೀ ಅನೀ ಬರಿ, ಆನ್ಯೇಕ್ ಕಾಳೀ ಅನೀ ನಾಬರೀ ಮ್ಹಣ್ ಸಂಕೇತ್  
ದೀಂವ್ಕ್? ಲು.ಮ.ಚೆಂ ಪ್ರಸ್ತಾವನ್ ಹಾಕಾ ದಾಕಲೊ. ತಶೆಂಚ್ ಧಾರೇ-  
ಮೇನುಚೆಂ ಸಂಭಾಶಣೆಯ್ ಹಾಕಾ ಪುಶಟೆ. ಪ್ರಸ್ತಾವನಾಂತ್ ಮ್ಹಣಿ-  
ಟಾ ಲು.ಮ. (ಪಾ. 13-4): “ಆಬ್ರಾಹಾಂವಚ್ಯಾ ಯೆಸ್ಲದಾನಾಚೆ ಕಥಾ  
ವಿಂಚೊನ್ ಕಾಡ್ಲಾಂಕ್ ಏಕ್ ಕಾರಣ್ ಕಿತೆಂಗಿ ಮ್ಹಳ್ಳಾರ್: ಆಬ್ರಾಂವಚ್ಯಾ  
ಕಾಲಾರ್ ಆಸಲ್ಲಿಂ ತಸಲೀಂ ಬಣಾಂ ಅನೀ ಮಳೆ, ಯೆಚ್ಲಾ ಅನೀ ಹೋ-  
ಮ್, ಶುದ್ಧ್ ಅನೀ ಭಶ್ಚ, ಆತಾಂಯ್ ಆಮಚ್ಯಾ ಗಾಂವಕಾರಾಂಮದೆಂ  
ಚಲಚೆಂ ಆಮಿ ಪಳೆತಾಂವ್.” ಹಾಂಗಾ ಆಮಿ ಕ್ರಿಸ್ತಾಂವ್ ದೆವಾಚೆ ಅನೀ  
ತೆ, ಆಮಿ ಮ್ಹಣಿಚೆ ಪರಮಾಣೆ, ಅಕ್ರಿಸ್ತಾಂವ್, ದೆಂವಚಾರಾಚೆ. ಆಮಿ  
ಸುದ್ಧಾಚಾರಾಚೆ ಅನೀ ತೆ ಭಶ್ವಾಚಾರಾಚೆ. (ದೇವ್ ಅನೀ ದೆಂವಚಾರ್  
ಮ್ಹಳ್ಳಾ, ಉತರಾಂನೀಚ್ ಹೊ ಖೆಳ್ ಆಸಾ. ದೇವ್ ಮ್ಹಳ್ಳಾರ್ ಏಕ್  
ದೇವ್. ದೆಂವಚಾರ್ ಮ್ಹಳ್ಳಾರ್ ಸಬಾರ್ ದೇವ್. ತಾಂಚೊ ಆಚಾರ್  
'ದೆವಾಂಆಚಾರ', 'ದೆವಂಚಾರ', 'ದೆಂವಚಾರ'.) ತೆಂಚ್ ಉತರ್ ಜೇಜು-  
ಚೊ ಸಾಕ್ರಿಫೀಸ್ ಖರೊ ಅನೀ ಬರೊ, ಹೆರಾಂಚೆ ಉಶಟೆ ಅನೀ ಸಶಟೆ,  
ನಾಬರೆ ಮ್ಹಣ್ ಪಾಚಾರತಾ (ಪಾ. 14). ಹೆಂ ಧಾರೇ ಮುಲಾಜೊ ನಾ-  
ಸತಾನಾ ಉಚಾರತಾ: “ಧನಯಾನ್ ಆಮಚ್ಯಾ ಪುಜಾ ಕರಚೊ ಜಾಗೊ...  
ಹೆಂ ಬೇಣ್ ಪವಿತ್ರ್, ಜಿವ್ಯಾ ಸೊಮಯಾಕ್ ಭೆಟಾವ್ನ್ ದಿಲ್ಲೆಂ. ತುಮಿ  
ಐಗುಪ್ತಾಂತಲೆ, ಪ್ರಾಣೀಂಕ್, ಬೊಂಬ್ಯಾಂಕ್ ಭಜಚೆ, ಮಂತ್ರಪಾದೀ,



ಘಾಡೀ ವಿದ್ಯಾಂತ್ ಲೊಳೊನ್ ಆಸಚೆ" (ಪಾ. 21). ಮಿಸರೇಮಗಾರ್ ಐಗುಪ್ತಾಕ್ ಸಂಕೇತ್, ಸಗಲೆಂ ನಾಬರೆಂ ಧಂಯ್ ಉಬಜತಾ. ಪುಣ್,

“ಸಗ್ಗೀ ಸೃಶ್ಟೀ ಆಸಾಕೆಲ್ಲೊ ಸೊಮಿ ಆಮಚೊ  
ತಸ್ಲೀ ಪುಜಾ ಕರ್ತಲ್ಯಾಂಚೇರ್ ಸಗ್ಳೊಚ್ ಉಜೊ”.

ಧಾರೇಕ್ ಮೇನು ಸೊಡೂನ್ ದೀನಾ: “ಘಾಡೀ ಬರೀ ಜಾಲೀ -  
ನಾತ್ಲ್ಯಾರ್ ತುಜೊ ಹಂಕಾರ್ ಕಸೊ ದೆವಯ್ ಜಾಣಾಂಯ್? ಕರೀನ್  
ಸುಣ್ಯಾಬರೀ”. ಮೇನು ರಾಜವಟ್ ನಾತಲ್ಲ್ಯಾ ಹೆಬ್ರೇವಾಂಕ್ ಖೆಂಡಟಾ  
ಆನೀ ಐಗುಪ್ತಾಕ್ ವೇಯ್ ಕಾಡಟಾ:

“ಆಮ್ಚೆಂ ಐಗುಪ್ತಿರಾಜ್ ಸಾಳಕ್ ನೈಲ್-ಉದ್ಕಾಚೆಂ!  
ರಾಜಾಂಪಯ್ಕಿ ಬಳ್ವಂತ್, ಪರ್ಜಾ ಸಗ್ಗೀ ಸುಖಾರ್;  
ವಿದ್ಯಾಂತ್ ಆನೀ ಸಕ್ಪಾಂತ್ ಕೊಣ್ ನಾ ಆಮ್ಚೆ ಮುಖಾರ್”

ದೆಕೂನ್,

“ದುಕೊಳ್ ಆಯ್ಲ್ಯಾರ್ ತುಮಿ ಧಾಂವ್ತಾತ್ ಆಮ್ಚ್ಯಾ ಗಾವಾಕ್  
ತುಮ್ಕಾಂ ಮುಸ್ತಾಯ್ಕಿ ಸಯ್ತ್ ಧಂಯ್ಕಿ; ಪೊತಾಕ್ ಹಿಂವಾಕ್;  
ಹಿಂಡಾಕ್ ಚರೇವ್ ನಾತರ್ ಎಜಿಪ್ತರಾಜಾಕ್ ವೆಚೆಂ,  
ಆನೀ ಸ್ತ್ರಿಯೋ ವಾಂಜ್ಡ್ಯೊ ಜಾಲ್ಯಾರ್ ಆಮ್ಚ್ಯೊ ಘೆಂವ್ಚೆಂ”.

ಧಾರೇಚ್ಯಾ ಉತರಾಂಕ್ ಮೇನು ಗುಮಾನ್ ಕರಿನಾ. ಆಪಲೆಂಚ್

ಸಾಂಗತಾ:

“ನೆಣಾಂಯ್ಗಿ ತೂಂ ಆಮಿ ಧನೀನ್ ಸಾರೇಬಾಯೇನ್  
ದಾಯ್ಜಾಕ್ ಕೋಣೀಯ್ ನಾ ಮ್ಹಣ್ ವ್ಹರ್ತೆ ಬೆಜಾರಾಯೇನ್  
ಅಬ್ರಾಂವ್ ಧನ್ಯಾಕ್ ಘೆ ಮ್ಹಣ್ ದಿಲ್ಲೀ ದುಸ್ರೀ ಪತೀಣ್  
ಇಸ್ಮೇಲಿಚೀ ಆವಯ್, ನ್ಹಯ್ಗಿ ಆಮಿ ಜಾತೀನ್?  
ಭಾಂಗಾರ್ ಬಾವ್ಡ್ಯಾಕ್ ಭಶ್ಟ ನಾ ಜಾಲೆಂ; ಪುನವಂತ್ ತೊ!...  
ಸಾವ್ಲೆ ಮ್ಹಣ್ಗಿ ಹಲ್ತೆ?... ”

ತ್ಯಾ ಭಾಯ್ರ್ ಶಾಸ್ತಿರ್ ಸಾಂಗ್ತಾಯ್! ಆಮಿ ಕಶೆ ಪಾರ್ಕೆ?  
ತುಮ್ಚ್ಯಾ ಪಂಗಡಾಂತ್ ಮೆಳ್ವಚ್ ನ್ಹಯ್ಗಿ ತುಮ್ಚೆ ಪಾರ್ಕೆ?”

ಮೊರಯಾ ದೊಂಗರಾ ಮುಳಾಂತ್ ಅಬ್ರಾಂವಕ್ ಆನೀ ಇಸಾ-  
ಕಾಕ್ ವೇಯ್ ಧಾಡ್ಲ್ಯಾ ಉಪರಾಂತ್ ಧಾರೇ ಲಾಂಕಡಾ ಭೊರೊ ಘೆತ-

ಲ್ಲಾ ಇಸಾಕಾಚೀ ಕಾಕುಳ್ಳಿ ಉಚಾರ್ತಾ. ಪುಣ್ ಘರಾ ಭಾಯ್ರ್ ಕೆಲ್ಲಾ ಆಗಾರ್‌ಬಾಯೇಚೆಂ ಅನೀ ಪುತಾಚೆಂ ಇಸ್ಮಾಯೆಲಿಚೆಂ ದೂಕ್ ಕೊಣಾಕ್ ಕಳಟಾ ಮ್ಹಣ್ ಮೇನು ತಾಕಾ ಚಿಡಾಯತಾ:

“ತುಮ್ಮಾಂ ಕಾಳೀಜ್ ಅಸ್ಚೆಂ; ಆಮಿ ಕಾಜ್ತ್ಯಾಚೆ ಖುಂಟ್;

ತುಮ್ಮಾಂ ಲಾಗ್ಲ್ಯಾರ್ ದುಕ್ತಾ, ಆಮಿ ದಾಡ್ಡೆ-ಧಾರೂಂಟ್!”

ಪಾಟಲ್ಯಾ ವರಸಾಂಚೆಂ ರಾಜಕೀಯ್ ದೆಕತಾನಾ ಧಾರೇ ಅನೀ ಮೇನು ಪರ್ನ್ಯಾ ನವ್ಯಾ ಕ್ರಿಸ್ತಾವಾಂಕ್ ಬರೆ ಲಾಗತಾತ್, ಯಾ ಕ್ರಿಸ್ತಾವಾಂಕ್ ಅನೀ ಹೆರಾಂಕ್ ಸರ್ ಜಾತಾತ್ ಮ್ಹಣಟಾನಾ ಕೊಣಾಕೇಯ್ ಭಿರಾಂತಿಚೀ ಕಾಂಪ್ ಸುಟಿಜೇ.

ದುಸರೊ ದಾಕಲೊ ಆಬ್ರಾಮ್‌ಚೊ ಅನೀ ಇಜಾಕಾಚೊ, ಮೊರ-ಯಾ ದೊಂಗರಾಮುಳಾಂತ್, ದೊಂಗರಾ ಮಾತ್ಕಾರ್ ಅನೀ, ಇಸಾಕಾಚ್ ಬಲೀ ಮ್ಹಣ್ ಕಳಲ್ಲ್ಯಾವೆಳಾರ್. ತಾಂಚೇಮದೆಂ ಅದಲ್‌ಬದಲ್ ಜಾಲ್ಲೊ ಧಯರಾಚೊ ಖೆಳ್ ಆಬ್ರಾಮ್‌ಕ್ ಹ್ಯಾ ಉತರಾಂಕ್ ವೊಡಟಾ:

“ನಾ, ನಾ, ಬಾಳಾ, ಆಪ್ಜೀವರ್ವಿಂಚ್ ಕಾಂಯ್‌ಪುಣ್ ಉಣೆಂ ಜಾಲಾಂ ಜಾವ್ಣೆತ್; ತವೇಳ್ ಭೊಗ್ವಿಜಾಯ್ ಆಜ್ ಕೊಣೆ?”

## ಆಕೀರ ಕರೀತ

ಹೆರ್ ಜಾಯತೆ ವಿಶೇಯ ಆಸಾತ. ಅಶೇಚ್ ರಿತಿನ್ ತೆ ಸೊಡಂವ್ ತೇರ್, ಬಾಯಬಲ್ ಕಥಾ ಲು.ಮ.ಚ್ಯಾ ಹಾತಾಂತ್ ಏಕ್ ರೊಸಾಳ್, ಮಾಸಾಳ್, ಮನಶಾಳ್ ಘಡೀತ್ ಜಾತಾ. ಮನಶಾಕಾಳಜಾಚೆ ಘುಟ್, ದೆಮಾನ್ ಮದೆಂ-ಪಡೂನ್ ಮಟಿವೆ ಕೆಲ್ಲಿ, ಪರೇತ್ ಲಾಂಬಾಯೇನ್ ಉಸಕಾಯಲ್ಲಿ ಅನೀ ಉಜಳಾಯಲ್ಲಿ ದಿಸತಾತ್. ಲು.ಮ.ನ್ ಚಿಂತೂನ್ ಹೆಂ ಕಾಮ್ ಕೆಲಾಂ, ಯಾ ಭಕ್ತ್ ಆದಾರತಲ್ಯಾ ಕ್ರಿಸ್ತಾಂವ್ ಕವೀಚೊ ಪ್ರಾಣ್ ಭರೂನ್ ಹೆಂ ಮನಶಾಪಣ್ ಭಾಯ್ರ್ ವೊತಲಾಂ ತೆಂ, ಗೊರ್ಲ್ಯಾ ಕಾಳ್ಕಾಚೆ ಲೋಬ್ ಅನೀ ಬರ್ಲ್ಯಾ ವಾಯಟಾಚೀ ದಗಲೆ ಪಿಂಜೂನ್ ಮನಶಾಕಾಳಜಾಚೇ ಗುಂಡಾಯೆಂತ್ ದೆಂವಲ್ಲಾಕ್ ಮಾತ್ ಕಳೀತ್. ಆಮಕಾಂ, ಬರ್ಲ್ಯಾ ಥಾವ್ನ್ ವಾಯ್ಪಾಕ್, ಪಾಪಾಥಾವ್ನ್ ಪುನಾಕ್ ಧಾಂವತಲ್ಯಾಂಕ್ ಕಳಚೆಂ ನಾ. \*



ಶ್ರೀ ಲುವೀಸ ಮಸ್ಕರೇಳಾ ಕದಳೀಂತ 1887  
ಇಸವೇಂತ ಜಲಮಲ್ಲೊ. 1912 ಇಸವೇಂತ  
'ಕೊಂಕಣೇ ದಿವೆಂ' ಸಂಪಾದೂಂಕ ಪಾವ-  
ಲೊ. ಕವಿತಾ ಆನೀ ಕಾವ್ಯ-ನಾಟಕ ತಾಣೆ  
ವಾಪರಲ್ಲೊ ಸಾಹಿತ್ಯರಿತೀ. 1961 ಇಸವೇಂತ  
ತೊ ಸರಲೊ.

ಮಂಗಳೂರೀ ಸಾಂ ವಿಶೇಂತ ಪಾವ್ಲಾಚೀ  
ಸಭಾ ತಾಣೆ ಸ್ಥಾಪನ ಕೆಲ್ಲಿ.

ವಿಲ್ಹಮ ದ ಸಿಲ್ವ, ಹ್ಯಾ ಪುಸ್ತಕಾಚೊ  
ಸಂಪಾದಕ, ಮಂಗಳೂರ ವಿಶ್ವವಿದ್ಯಾಲಯಾಂತ  
ಸಮಾಜಶಾಸ್ತ್ರ ಶಿಕಯತಾ ಆನೀ ಪ್ರಗತೀ ಪ್ರಕಾಶ-  
ನಾಚೀಂ ಪುಸ್ತಕಾಂ ಸಂಪಾದನ ಕರತಾ.

ವಿಳಾಸ:

Fatima Retreat House,  
Mangalore 575 002, India





## ಪ್ರಗತಿ ಪ್ರಕಾಶನಾಚೀಂ ಪ್ರಸ್ತುತಾಂ

### ಎದೊಳಚೀಂ

- 1 ಯಶವಂತ ಚಿತ್ತಾಲ:  
ಖೆಳ ಆನೀ ಹೆರ ಕಥಾ
- 2 ನಂದಿನೀ:  
ಆಕಾಂತ

### ಫುಡಲೀಂ

- 3 ನಾ. ಡಿಸೋಜ:  
ಮೋಗ ಮಾತ ಪಾವನಾ
- 4 ಪೂರ್ಣಚಂದ್ರ ತೇಜಸ್ವೀ:  
ಕುಬೀ ಆನೀ ಇಯಾಲಾ
- 5 ತಕಳೀ ಶಿವಶಂಕರ ಪಿಳ್ಳೆ:  
ಸುಂಗಟಾಂ
- 6 ನಾ. ಡಿಸೋಜ:  
ರುಜಾರೀ

### ಧರಮಿಕ

- 1 ಲುವೀಸ ಮಸ್ಕರೇಳಾ:  
ಆಬ್ರಾಂವಚೆಂ ಯಜ್ಞ ದಾನ
- 2 ಖಿಲೀಲ ಜಿಬರಾನ:  
ಪ್ರವಾದೀ
- 3 ಎಲ್ಯಮ ದ ಸಿಲ್ವಾ:  
ಸೊಮಯಾಚೆಂ ಜೆವಣ